

وَالَّذِينَ هُمْ كَلِمَةُ الْيَقِينِ وَكَانُوا آخِرِينَ بِهَا وَإِنَّمَا هُمْ  
 ادر قائم رکھا ان کو ادب کی بات پر اور  
 وہی تھے اسکے لائق اور اس کام کے (القرآن)

ہود وود وحب

۷

# افکار و نظریات

تالیف

علامہ سید محمد رفیع بنوری  
 سید الشہداء و شہداء

ناشر:

المکتبۃ البنوریہ

علامہ بنوری ٹاؤن کراچی

مترجم

حضرت مولانا

ملاز محمد اعظمی صاحب

## فہرست عنوانات

نمبر شمار	عنوان	صفحہ
۱	عرض ناشر.....	۶
۲	حرف اول.....	۷
۳	مودودی صاحب کے نظریات.....	۲۸
۴	اللہ، رب، عبادت، دین، مودودی صاحب کی نظر میں.....	۲۸
۵	بحث و نظر.....	۲۹
۶	مودودی صاحب اور حکمت عملی.....	۳۶
۷	بحث و نظر.....	۳۸
۸	مودودی صاحب اور عصمتِ انبیاء.....	۳۹
۹	بحث و نظر.....	۴۰
۱۰	مودودی صاحب اور اقامت حکومت.....	۴۱
۱۱	بحث و نظر.....	۴۲
۱۲	مودودی صاحب اور دین و ہدیٰ.....	۴۴
۱۳	بحث و نظر.....	۴۵
۱۴	حرم محترم کے باشندے اور مودودی صاحب.....	۴۷
۱۵	بحث و نظر.....	۴۹
۱۶	ظہورِ دجال اور مودودی صاحب.....	۵۰

نمبر شمار	عنوان	صفحہ
۱۷	بحث و نظر.....	۵۰
۱۸	سعودی حکومت اور مودودی صاحب.....	۵۳
۱۹	طلاق صحابہ اور مودودی صاحب.....	۵۷
۲۰	بحث و نظر.....	۵۸
۲۱	دستور جماعت اسلامی اور مودودی صاحب.....	۵۹
۲۲	قرارداد.....	۶۶
۲۳	تمہید.....	۶۹
۲۴	سابقہ معروضات ایک نظر میں.....	۷۳
۲۵	تفہیم القرآن پر انتقاد.....	۷۶
۲۶	تفہیم القرآن کے متعلق غلو اور اس کے نتائج.....	۷۸
۲۷	مودودی صاحب کی تحریک و تفسیر کے اثرات.....	۸۰
۲۸	پہلا تاثر.....	۸۱
۲۹	دوسرا تاثر.....	۸۱
۳۰	تیسرا تاثر.....	۸۲
۳۱	چوتھا تاثر.....	۸۳
۳۲	(۱) صحابہ پر اعتراض.....	۸۶
۳۳	سید قطب کی عبارت نہ سمجھی.....	۸۷
۳۴	ساواآت میں تشکیک.....	۹۰

صفحہ	عنوان	نمبر شمار
۹۴	سید قطب کی بات سمجھنے میں پھر غلطی	۳۵
۹۵	(۳) رفع طوڑ میں تحریف	۳۶
۹۶	پھر وہی نا سمجھی	۳۷
۱۰۱	موزدودی صاحب کی ایک بڑی خیانت	۳۸
۱۰۳	صحیح روایت کا انکار اور معجزے سے فرار	۳۹
۱۰۴	(۶) حضرت داؤد علیہ السلام کے حق میں بد گوئی	۴۰
۱۰۹	(۷) حضرت نوحؑ پر بہتان	۴۱
۱۱۰	دعویٰ عصمت	۴۲
۱۱۲	(۸) آدم علیہ السلام زد میں	۴۳
۱۱۳	ایک اہم نکتہ	۴۴
۱۱۶	تاریخ کے ساتھ مذاق	۴۵
۱۲۰	(۹) کیا یوسف علیہ السلام ڈکٹیٹر تھے	۴۶
۱۲۱	(۱۰) حضرت موسیٰ علیہ السلام پر نوازش	۴۷
۱۲۲	(۱۱) تمام انبیاء زد میں	۴۸
۱۲۳	(۱۲) انبیاء پر دوسری زد	۴۹
	(۱۳) بخاری کی روایت کا انکار اور حضرت	۵۰
۱۲۴	سلیمان علیہ السلام کے حق میں شرمناک تعبیر	۵۱
۱۲۷	خلاصہ کلام	۵۲

## عرض ناشر

زیر نظر کتاب ”مودودی صاحب کے افکار و نظریات“ محدث العصر حضرت مولانا سید محمد یوسف بنوری رحمۃ اللہ علیہ کے عربی رسالہ ”الاستاذ المودودی ماوشی من حیاته وافکاره“ کا اردو ترجمہ ہے، حضرت مولانا اعجاز احمد اعظمی صاحب کی شخصیت علمی حلقوں میں محتاج تعارف نہیں ہے، موصوف نے انتہائی سلیس اور عام فہم ترجمہ کیا جو کہ انڈیا میں بھی شائع ہوا، اپنے اکابر کے حکم پر مکتبہ بنوریہ الحمد للہ اس کو شائع کرنے کی سعادت حاصل کر رہی ہے، مذکورہ ترجمہ کے ساتھ پہلی مرتبہ اشاعت ہو رہی ہے، کمپوزنگ کی اغلاط کا احتمال ہے، نشاندہی پر انشاء اللہ اگلے ایڈیشن میں اس کا تدارک کیا جائے گا۔

نیز اس سے قبل بھی الحمد للہ محدث العصر حضرت بنوری رحمۃ اللہ علیہ کے مذکورہ رسالہ کا اردو ترجمہ پہلی مرتبہ مکتبہ بنوریہ نے شائع کیا تھا، جس کا ترجمہ ہمارے انتہائی مخلص حضرت مولانا فاروق حسن زئی صاحب زید مجاہد نے کیا تھا وہ بھی دوبارہ انشاء اللہ جلد جدید انداز میں زیور طبع سے آراستہ ہوگی۔

جن احباب نے بھی اس کتاب کی تیاری میں تعاون کیا اللہ تعالیٰ ان کے علم اور عمل میں ترقی عطا فرمائے، اور اس کتاب کو عوام الناس کیلئے باعث ہدایت بنائے۔ آمین یا رب العالمین۔

فقط والسلام

طلحہ رحمانی



## حرف اول

موجودہ صدی کے نصف اول اور برطانوی حکومت کے عہد آخر میں غیر منقسم ہندوستان میں متعدد دینی اور سیاسی تحریکیں اٹھیں جن کی پیہم کاوش اور مسلسل جدوجہد کے نتیجے میں بالآخر انگریزوں کو بساط حکومت لپیٹی پڑی اس دور میں مسلمانوں کی نظریں اس پر لگی ہوئی تھیں کہ انگریزوں کے رخصت ہو جانیکے بعد یہاں اسلامی حکومت کی تشکیل و تعمیر کی جائے تاکہ انگریزی حکومت کے ڈھائے ہوئے مظالم کی تلافی اور اس کے مذموم آثار و اعلام کی تیخ کنی کی جاسکے اور مسلمانوں کیلئے ایسا اسلامی نظام مرتب کیا جائے جو عام بشری تمدن کی فلاح اور بالخصوص ملت اسلامیہ کے لئے امن و سلامت اجتماعی و حکومت وغیرہ میں عروج و ارتقا کا زینہ بن سکے ان حالات میں جبکہ عام طور پر کسی ایسی تحریک کا انتظار تھا جس سے یہ مقصد پورا ہو، مودودی صاحب نے اپنی تحریک ”جماعت اسلامی“ کا آغاز تجدید دین کے خوشنما اور جاذب نظر دعویٰ کے ساتھ کیا اور ”حکومت صالحہ“ کی تاسیس و تعمیر کا نعرہ لگایا۔ ان دنوں حالات کچھ ایسے تھے کہ بہت جلد مسلمانوں کا ایک طبقہ لبیک کہتا ہوا اس دعوت کے پیچھے چل پڑا۔ اس نے اس تحریک میں اپنی تشنگی بجھتی ہوئی اور قیادت کا خلا بردہ ہوتا ہوا محسوس کیا۔ مختلف حلقوں سے داو تحسین کی صدا ایں بلند ہوئیں۔ اپنے بعض اکابر کی جانب سے بھی تائید و تقویت پہنچی اور بعض نے تو باقاعدہ شمولیت اختیار کر لی جسکے باعث یہ تحریک بہت

تیز گامی کے ساتھ آگے بڑھنے لگی اور اس کا حلقہ اثر وسیع اور مضبوط ہوتا چلا گیا۔

مگر افسوس کہ مودودی صاحب کے قلم سے کچھ ایسی چیزیں نکلیں جن سے ارباب فراست چونک پڑے انہوں نے اپنی نورانی قلوب اور بصیرت ایمانی سے محسوس کر لیا کہ مودودی صاحب کے افکار و نظریات میں ضلالت و گمراہی کا زہر، زمانہ قدیم سے اب تک اکابر و اسلاف کی راہ سے انحراف و گریز اور ان پر طغز و ملامت کے تیر و نشتر..... جسکے اہل ضلالت ہر زمانہ میں خوگر رہے ہیں..... موجود ہیں چنانچہ یہ بات کھل کر سامنے آگئی کہ موصوف کے نزدیک اسلام عہد اول ہی میں اپنے ماننے والوں کی کمزوریوں اور بد اعمالیوں کی وجہ سے ناکام ہو کر رہ گیا تھا۔ اس کی ترقی و عروج کے مبارک ایام بس معدودے چند سال سے آگے نہ بڑھ سکے۔ اور ان میں بھی کمزوری وضعف کا ظہور ہوتا رہا۔

سبحان اللہ! جس دین کو تمام ادیان پر غلبہ دینے کا اللہ نے اعلان فرمایا قیامت تک اسے باقی رکھنے کا وعدہ کیا اور آنحضرت ﷺ نے بھی پکار کر فرمادیا کہ امت کا ایک گروہ قیامت تک حق پر قائم رہے گا، آپ کی امت ”خیر امت“ ہے، یہ امت کبھی گمراہی پر متفق نہیں ہوگی، اس امت کی مثال بارش جیسی ہے جسکے بارے میں نہیں کہا جاسکتا کہ اس کا اول بہتر ہے یا آخر اور یہ کہ اس دین کے حامل اخلاف میں ہمیشہ ایسے عادل و ثقہ ہوتے رہیں گے جو ”تحریف غالیں“ اور ”اتحادی مطلقین“ کو رد کرتے رہیں گے۔ وغیرہ وغیرہ۔ ان کے علاوہ اور بھی بہت سی آیات بینات اور آنحضرت ﷺ کے روشن و واضح ارشادات ہیں جو اس امر کی صراحت کرتے ہیں کہ ہر دور اور عصر میں اس امت کے اندر حق و سلامتی کی راہ باقی و دائم رہے گی۔

اگر کوئی شخص ان صاف و صریح ارشادات کے بعد بھی اس کے خلاف دعویٰ کئے جائے تو بلاشبہ وہ اللہ اور رسول کی تکذیب کرتا ہے تعجب ہے کہ کیا مودودی صاحب جیسے ہی افراد اس دین کی ”نشاۃ ثانیہ“ کریں گے جو کام خلفاء عن سلف کبھی نہ ہوا اسے انجام دیں گے مودودی صاحب کے ان طول طویل دعوؤں نے خاص خاص اکابر کو چونکا دیا بلکہ جھنجھوڑ دیا۔ حالانکہ وہ ایک درجہ میں حسن ظن قائم کر چکے تھے۔ صورتِ حال کے واضح ہو جائیکے بعد دین کے تحفظ اور اس شجرۂ ضلالت کے استیصال کے لئے یہ حضرات کمر بستہ ہو گئے۔

انہیں مخصوص اکابر میں برکتہ العصر شیخ الحدیث حضرت مولانا زکریا صدیقی کاندھلوی دامت برکاتہم کی شخصیت بھی ہے جن کی علم حدیث میں متعدد بلند پایہ تالیفات ہیں اور جنہوں نے اپنی پوری زندگی تدریس و تالیف کے راستے سے خدمتِ علم میں گزاری۔ شیخ نے ایک اہل علم کے نام جو مودودی صاحب کے افکار و خیالات سے متاثر تھے ایک مکتوب تحریر فرمایا تھا جو بعد میں طبع ہوا۔ حضرت شیخ الحدیث کی جانب سے اس پر مقدمہ لکھنے کا مجھے امر ہوا چنانچہ اس مبارک حکم کی تعمیل میں یہ چند سطریں لکھی گئیں۔ واللہ ولی الہدایۃ والتوفیق۔



## بِسْمِ اللَّهِ الرَّحْمَنِ الرَّحِيمِ

الحمد لله رب العالمين والصلوة والسلام على سيد الانبياء  
والمرسلين سيدنا محمد خاتم النبيين وعلى آله وصحبه  
اجمعين ومن تبعهم الى يوم الدين.

اما بعد! ازل سے کائنات عالم میں سنت الہی یہی چلی آرہی ہے کہ دنیا کا کوئی  
کمال ہو خواہ کس فن میں حذاقت ہو یا کسی دنیوی صنعت میں مہارت، مثال کے طور  
پر آہنگری، نجاری، صباغی، دباغت، خیاطت، حیاکت یا ان کے علاوہ اور کوئی بشری  
صنعت ہو اس میں مہارت و کمال کی تکمیل بدون ارباب فن سے استفادہ اور بغیر ماہرین  
سے اکتساب و تعلیم کے نہیں ہو سکتی، معمولی صنعتوں کا تو یہ حال ہے پھر سمجھا جاسکتا ہے کہ  
ان سے بڑھ کر جو علوم و فنون مثلاً علم طب، سرجری، ہندسہ، حساب، منطق، فلسفہ اور علوم  
طبیعیہ وغیرہ ہیں ان کے حصول میں یہ چیز کس درجہ اہمیت رکھتی ہوگی۔ حالانکہ سب علوم  
و فنون خواہ کتنے ہی مشکل ہوں ان سب کی ایجاد و اختراع عقل انسانی اور تجربات بشری  
ہی کی رہن منت ہے جب ان کا حال یہ ہے کہ ماہرین سے اخذ و استفادہ کے بغیر ان  
میں کمال نہیں پیدا ہو سکتا تو ایک قدم آگے بڑھ کر سوچئے کہ حقائق الہیہ، علوم نبوت،  
معارف رسالت، احکام شریعت، اور قرآن و سنت کا معاملہ کس درجہ اہم ہوگا جن  
کا سرچشمہ سرمدی اور جن کا سوتا ہمیشہ رواں دواں ہے جن کا تعلق وحی آسمانی اور  
عالم غیب سے ہے، لانے والے جبریل امین ہیں۔ مرکز نزول نبی امی (فداہ ابی دہامی)  
کا سینہ اطہر ہے اور یہ وہ علوم ہیں جن علوم کی وجہ سے آپ علم الاولین و الاخرین قرار

پائے۔ علیہ صلوٰۃ اللہ وسلامہ۔

اللہ عزوجل نے معلّم بکروچی ربانی کے ذریعے جس تک رسائی سے عقل انسانی کی پرواز قاصر ہے، تعلیم دی اور انبیاء نے معلّم اور مستفید بکریہ علوم اخذ کئے پھر انبیاء علیہم السلام سے اکتساب و تعلّم کے لئے ان کی قرب و صحبت، ان کے نورانی نفوس قدسیہ سے اقتباس نور، اور ان کے مقدس قلوب کی توجہات حاصل کرنے کی ضرورت ہے کیونکہ مستفیدین کے قلوب اور ان کی تعلیم کی جانب ان حضرات کی علمی، عملی، روحانی توجہات، طبائع کی تشکیل، ان کے ظاہر و باطن کی اصلاح اور نفوس کے تزکیہ میں قرب و صحبت، بے حد مؤثر ہوتی ہیں بلاآخر انہیں علوم میں رسوخ حاصل ہو جاتا ہے اور انبیاء کے نور سے ہدایت یاب ہو جاتے ہیں۔

یہی شاگرد و تلامذہ انبیاء کے اصحاب کہلاتے ہیں صحابی کا یہ لقب ان حضرات کے علم و دیانت، اخلاق و سیرت اور خوبی باطن کے فضل و کمال کی سب سے اعلیٰ تعبیر ہے۔ ان کے مجد و ثناء کے اظہار کے لئے اس کا ہم پایہ کوئی لفظ اور کوئی تعبیر نہیں۔ کھلی بات ہے کہ معلّم کی توجہ اور افادہ میں جو تاثیر ہے وہ کسی کتاب میں لکھے ہوئے الفاظ و عبارت سے کیسے حاصل ہو سکتی ہے۔ نبی کے ہی اصحاب، ان کے خلیفہ اور ان کے علوم و معارف اور انوار و آثار کے بہترین وارث ہوتے ہیں ان میں جس کی صحبت نبی کے ساتھ جتنی طویل ہوتی ہے اور اس کی طبیعت میں جتنی قوت اور استعداد ہوتی ہے وہ اسی کے بقدر اخلاق و سیرت، طور و طریق اور ظاہر و باطن میں انبیاء کے مشابہ ہوتا ہے۔

حاصل یہ ہے کہ استفادہ و تعلّم سے استغناء درست نہیں ہے کسی کی صحبت

ورفاقت میں رہ کر سیکھنا ہی طریق مستقیم ہے پھر علوم نبوت اور ان کی وراثت ہی نفوس کی ہدایت اور بندوں کی رشد و صلاح میں درحقیقت خلافت نبوت ہے پھر انسانوں کے ساتھ ابلیس لعین کی جیسی کچھ سخت عداوت ہے ظاہر ہے۔ آدمی پر طریق ہدایت اور راہ ضلالت کو غلط ملط کر دینا اس کے بغض و عناد کا معلوم و معروف طریقہ ہے۔ وہ انسانوں کے سامنے شر و ضلالت مزین کر کے پیش کرتا رہتا ہے اور مختلف دقیق تدابیر سے وسوسہ القاء کرتا رہتا ہے یہاں تک کہ شریخ کی صورت میں اور خیر شر کی صورت میں محسوس ہونے لگتا ہے ایسی ہی آدمی کا ہمہ وقتی رفیق و جلیس یعنی ”نفس امارہ“ بھی قلبی امراض و رذائل، حب جاہ و شہرت، خود رائی، اتباع ہوئی وغیرہ کی بنیاد ہے۔

۷۳۲۳۲ جیسا کہ ان امراض کی جانب حدیث نبوی میں اشارہ ہے:

اذا رايت شحاً مطاعاً و هوئ متبعاً و دنیا مؤثرة و اعجاب كل ذي رأي برأيه فلعليک یعنی بنفسه دع عنک العوام۔

(رواہ ابو داؤد من حلیث تغلیة الخشی)

جب تم دیکھو کہ بخل کی اطاعت عام ہوگئی ہے اور خواہشات نفس کی پیروی ہونے لگی ہے اور دنیا کو ترجیح حاصل ہوگئی ہے اور ہر شخص اپنی ہی عقل و رائے پر پھولا ہوا ہے تو پھر تم اپنے آپ کو سنبھالو اور عوام کا معاملہ ترک کر دو۔

یہ باطنی امراض نفس کے وہ مشکل ترین روگ ہیں جن کے علاج کے لئے مسلسل مجاہدات، کڑی ریاضت، اور کمال اخلاص و صدق عزیمت کے ساتھ ایسے مشائخ و ارباب قلوب کی طویل صحبت کی ضرورت ہے جن کے نفوس تزکیہ و تربیت سے

جلا پاپچکے ہوں۔ پھر یہ بھی کہ اللہ کی مشیت ازلی طبائع کی اصلاح و تربیت سے متعلق ہو چکی ہو تب کہیں ان کی تہذیب و آرائش ہوتی ہے ورنہ آدمی وادی ضلالت میں ٹھوکریں کھاتا اور حیرانی و محرومی کے میدانِ تپ میں بھٹکتا ہی رہتا ہے۔ تاریخ انسانی کا بغور مطالعہ کرنے والوں اور دنیا کے ذکی و ذہین افراد کے حالات جاننے والوں پر یہ بات مخفی نہ ہوگی کہ اکثر علمی فتنے بڑے بڑے علماء و فضلاء کی جانب سے اٹھے ہیں جو اپنی کاوش و تحقیق میں اس درجہ منہمک ہوئے کہ جمہور امت کی راہِ اعتدال سے بعید ہوتے چلے گئے ان کے افکار و خیالات میں تفرد و شذوذ کا عنصر غالب آتا گیا اور جادہ حق سے دور نکل گئے۔ درحقیقت عالم کیلئے اس دنیا میں سب سے بڑا فتنہ ”عجاب بالرائے“ خود رائی کا فتنہ ہے۔

غور کرو جب یہ حال محقق علماء اربابِ تبحر اور اصحابِ عقل و ذکاوت کا ہے تو پھر ایسے افراد و اشخاص کی گمراہی کس درجہ پہنچے گی جو اہل کمال سے اخذ و استفادہ بھی نہیں کر سکے ہیں انہیں کوئی ایسا مربی نہ مل سکا جو ان کی تربیت و تزکیہ کرتا اور اغلاط پر متنبہ کرتا رہے وہ اسی باطل گمان میں پڑے رہے کہ مطالعہ کتب کی رہنمائی ہی ان کے لئے کافی ہے۔ بالخصوص اگر انہیں ذکاوت و ذہانت اور قدرتِ بیان کا بھی کچھ حصہ ملا ہو تب تو پوری مصیبت ہو جاتی ہے۔ خائب و خاسر ہوئے، ظلمات میں گھس پڑے، ہفوات و خرافات میں مبتلا ہوئے پھر انشاء پر دازی کی مہارت اور تیزیِ قلم کے زور سے عام مسلمانوں اور بالخصوص اپنے پیروؤں کو گمراہ کرتے رہتے ہیں۔ ان کا قلم ہر میدان میں بڑی تیزی اور جوش کے ساتھ رقص کرتا ہوا چلتا ہے انہیں مباحث کے تحلیل و تجزیہ اور افکار و خیالات پر نقد و تبصرہ کی بڑی قدرت حاصل ہوتی ہے پس علم اگرچہ ناقص

ہو مگر زور قلم فکر و نظر کو دامِ فریب میں گرفتار کرتا ہے عام لوگ جب ان کی بعض نفیس تحقیقات اور جاذبِ نظر تحریریں دیکھتے اور پڑھتے ہیں یا دقیق مباحث کو آسان تر تعبیرات میں بیان کرنے کی قدرت کا مشاہدہ کرتے ہیں تو بس اسی پر انہیں پسندیدگی کی سند دیدیتے ہیں اور ان کے افکار و نظریات پر فریفتہ ہو جاتے ہیں اس کے بعد جہاں جہاں ان کے اقوال اور تحریریں جمہور امت سے متصادم ہوتی ہیں تو جمہور ہی کو موردِ طعن بنایا جاتا ہے اور انہیں کے سرعبات اور عجز بیانی کی تہمت تھوپی جاتی ہے بالخصوص جبکہ یہ مدعیانِ علم و تحقیق اوائل و اواخر سب پر تنقید بھی شروع کر دیں ان پر کوتاہی فہم و ادراک کی تہمت اور عرفانِ حقائق سے کوتاہی عقل کا الزام دھرنے لگیں اور ان کی جماعت ان کی نصرت و حمایت میں اٹھ کھڑی ہو نیز ان کی تعریف و تائید میں ہر طرح کی باتیں کہنے لگ جائیں تب تو مصیبت عام، فتنہ سخت، اور پانی سر سے اونچا ہو جاتا ہے۔ نتیجہ یہ ہوتا ہے کہ پیشوا اور پیرو سب ہلاکت میں جا پڑتے ہیں پھر اگر آدمی بہت ذہین و چالاک بھی ہو کہ پس پردہ چیزیں نگاہ میں رکھتا ہو، قیادت و امارت کا حریص بھی ہو، اور اپنی بحث و تحقیق اور انشا پردازی کے زور کو تحریک کے فروغ اور اس کے نفوذ کا ذریعہ بھی بنائے تو معاملہ کی نزاکت خاصی بڑھ جاتی ہے اس کے بعد تو اللہ عز و جل کا یہ ارشاد صادق آنے لگتا ہے ﴿لَا عَاصِمَ الْيَوْمَ مِنْ أَمْرِ اللَّهِ إِلَّا مَنْ رَحِمَ﴾ آج اللہ کے امر سے بچانے والا کوئی نہیں الا یہ کہ وہی کسی پر رحم کرے۔

پناہ بخدا! ”یہ شے نمونہ از خردارے“ ہے۔

اس صفحہ اخیر میں ایک بڑی اور طاقت ور شخصیت جناب ابوالاعلیٰ مودودی

صاحب کی ہے جو ہمارے اس دور میں ابھری ہے بہت سی کتابوں کے مصنف اور مقالہ نگار، جن کی تالیفات مشرق و مغرب میں پھیلیں۔ دنیا کے اکثر حصے میں پہنچیں۔ ممالک عرب میں بھی مقبول ہوئیں۔ بہت سے لوگ اور بہت سے خطے متاثر ہوئے۔ کیونکہ انہوں نے قیادت و امارت کے دل فریب نعرے لگائے اور اس دعویٰ کے ساتھ اٹھے کہ عالم میں وہ تنہا فرد فرید ہیں جن کے جہود و مساعی ”اقامت دین“ ”تجدید دین“ و ”احیائے دین“ اور ”اقامت حکومت صالحہ“ کے لئے وقف ہیں اس سلسلے میں ان کا اسلوب تعبیر بہت خوشنما اور دل فریب ہوتا اس وقت ہندوستان کی تمام تر قوت حکومت برطانیہ کے غلبہ و تسلط کے مقابلے میں برسرِ پیکار تھی۔ مظلوم رعایا و ظالم حکومت میں زبردست ٹکڑ چل رہی تھی۔ پورا ملک دو بڑی سیاسی پارٹیوں میں بٹا ہوا تھا اور ان کا شور و غوغا آسمان تک پہنچ رہا تھا ان سیاسی حالات میں مودودی صاحب کی شخصیت ابھری قدرتی طور پر مختلف حلقوں سے ان کی دعوت پر قبولیت کی صدائیں بلند ہوئیں اور ان طوفانی حالات میں جو اس وقت بحرِ متلاطم کی طرح موجزن تھے ان کے سیاسی افکار پر لبیک کہی گئی۔ اے کاش وہ اسی پر اکتفا کئے ہوتے اور تفسیر کی گہرائیوں میں نہ اترتے سنت پر مقالات نہ لکھتے، تہمیدات، تنقیحات اور دیگر مسائل پر رسائل تصنیف نہ کئے ہوتے جن کی نہ تو ان میں صلاحیت تھی اور نہ ان علوم میں رسوخ حاصل تھا۔

مناسب تو یہ تھا کہ ان کی کد و کاوش کا دائرہ مسلمانوں کو اتحاد و اتفاق کا درس دینے اور انہیں خواب غفلت سے بیدار کرنے میں محدود ہوتا اتحادِ کلمہ اور اتفاقِ جماعت کی اہمیت اور انتشار و افتراق کے اندیشہ کے پیش نظر عقائد و جذبات اور مسائل کی بحث بالکل نہ چھیڑتے۔ کاش اگر ایسا ہوا ہوتا تو آج وہ ایک عظیم شہرت کے مالک مقبول و محبوب اور کامیاب و ظفر مند لیڈر و قائد ہوتے۔ بڑا مبارک ہوتا اگر صرف اتنا ہی

ہوا ہوتا..... کیونکہ ان کے تیز گام قلم، انشا پر دازی کے ملکہ، حسن تعبیر پر زبردست قدرت اور بہتر سے بہتر اسلوب کی صنعت گری میں ان کے کمال مہارت کی قلب و نظر میں بڑی تاثیر و گہرائی پائی جاتی ہے تاہم افسوس ہے اور شدید افسوس ہے کہ موصوف نے اپنے مقالات و مضامین میں زمانہ قدیم سے اب تک کے سلف صالحین، مفسرین، محدثین، فقہاء، ائمہ مجتہدین اور متکلمین سب ہی پر نقد و تبصرہ کا بازار گرم کر دیا اور ایسی باتیں کر گئے جو دینی اور علمی کسی اعتبار سے قابل تحمل نہیں۔

افسوس کا باعث ایک یہ بھی ہے کہ مودودی نے انگریزی تعلیم صرف ہائی اسکول تک حاصل کی ہے اور عربی کی مبادیات گھر پر پڑھیں پھر حیدر آباد کے کسی کالج میں داخلہ لیا جہاں عربی تعلیم کے ساتھ ہی دینی تعلیم کی مبادیات سے بھی آشنا کرایا جاتا تھا۔ والد بزرگوار وکیل تھے اور فالج کے شکار ہو کر وکالت ترک کر دی تھی۔ چار برس اس خال میں گذار کر وفات پا گئے۔ غفر اللہ و رحمہ۔

اس کے نتیجے میں مودودی صاحب عین عنفوان شباب میں تعلیم مکمل کرنے سے پہلے ہی کسب معاش کیلئے مجبور و مضطر ہو گئے۔ کسی زمانے میں بد قسمتی سے اردو کے ایک بڑے ادیب اور زبردست ملحد مصنف ”نیا زنجیری“ کی صحبت میں جا پہنچے اور بڑی حد تک اس کی صحبت سے متاثر ہوئے (۱) چنانچہ خود مودودی صاحب لکھتے ہیں:

(۱) نیا زنجیری کا آخری انجام یہ ہوا کہ وہ دین سے نکل گیا اس نے جنت اور دوزخ کا مذاق اڑایا اس کے صریح کفریات کے باوجود علما نے اسلام کا اس کے مرتد اور کافر ہونے پر اتفاق تھا اس نے توبہ بھی کی اور کچھ دنوں اس پر قائم بھی رہا مگر پھر مرتد ہو گیا اور اپنے کھلے کفر پر بھارہا والعیاذ باللہ ولا حول ولا قوۃ الا باللہ۔ مولانا مودودی ص: ۷۲ اسعد گیلانی۔

”ڈیڑھ سال کے تجربے نے سبق دیا کہ دنیا میں باعزت زندگی بسر کرنے کے لئے اپنے پیروں پر آپ کھڑا ہونا ضروری ہے اور معاشی استقلال کیلئے جدوجہد کے بغیر چارہ نہیں۔ فطرت نے تحریر و انشاء کا ملکہ و دلیت فرمادیا تھا عام مطالعہ سے اس کو اور تحریک ہوئی اسی زمانے میں جناب نیاز فتحپوری سے دوستانہ تعلقات ہوئے ان کی صحبت بھی وجہ تحریک بنی غرض ان تمام وجوہ سے یہ فیصلہ کیا کہ قلم ہی کو وسیلہ معاش قرار دینا چاہئے۔

یہاں انہوں نے اصل حقیقت سے پردہ اٹھا دیا ہے اور اپنی نیت و خواہش کا اظہار کر ہی دیا۔ اب ان کے قدم آگے بڑھے اپنے بڑے بھائی ابوالخیر مودودی کی محبت میں اخبار ”مدینہ“ بجنور کی ادارت میں پہنچے بعض سیاسی حالات کے باعث وہاں سے علیحدہ ہوئے تو انجمن اعانتِ نظر بنداں اور ہفتہ وار جریدہ ”تاج“ سے رشتہ استوار کیا۔ خود لکھتے ہیں کہ میں وہاں کام کرتا رہا یہاں تک کہ جمعیت العلماء ہند نے حضرت مفتی کفایت اللہ صاحب اور مولانا احمد سعید کی سرپرستی میں اخبار ”مسلم“ جاری کیا (اور میں اس سے متعلق ہو گیا)

مودودی صاحب کا بیان ہے کہ ۱۹۱۶ء سے ۱۹۲۱ء تک کا دور میرے لئے سخت ترین دور تھا۔ زمین مجھ پر تنگ تھی۔ شہر در شہر مارا مارا پھر تعلیم مکمل نہ کر سکنے کا بھی افسوس تھا۔ مصائب دفع کرنے کی قدرت نہ تھی یہاں تک کہ میں نے دہلی میں (اقامت) اختیار کی اور اخبار الجمعیت میں جو جمعیت العلماء ہند کے اہتمام سے نکل رہا تھا مضامین لکھنے لگا اور پرائیوٹ طور پر تعلیم مکمل کرنے کی سعی بھی کرتا رہا مقصد یہ تھا کہ کچھ



کتابیں ادب و منطق اور تفسیر و حدیث کی پڑھ لوں۔ مودودی صاحب پھر دہلی سے حیدرآباد چلے گئے اور سوچا کہ کسب معاش کا کوئی مستقل ذریعہ اختیار کریں چنانچہ تصنیف و تالیف کے مشغلہ میں لگ گئے۔ ۱۹۳۳ء/۱۳۵۲ھ میں ماہنامہ ”ترجمان القرآن“ کیا۔ ۱۹۳۸ء/۱۳۵۷ء میں ایک رئیس کی مالی اعانت سے پٹھان کوٹ میں ادارہ دارالاسلام قائم کیا اس ادارہ کے قیام میں ان کے معاون چار فقہاء کا مولانا محمد منظور نعمانی۔ درحقیقت یہی بزرگ اس ادارہ کے قیام کے محرک تھے۔ مولانا ابوالحسن علی ندوی، مولانا امین احسن اصلاحی، اور مولانا مسعود عالم ندوی تھے۔ چند سال بعد ۱۹۴۱ء/۱۳۶۰ھ میں اپنی مشہور تحریک ”جماعت اسلامی“ کا آغاز کیا جب مودودی صاحب کے مقالات اور تصانیف ان کے سیال قلم سے بلیغ انشاء پر دازی کے ساتھ نکلیں اور پھیلیں تو لوگوں کی نگاہوں پر چڑھ گئیں اور ہر طرف سے تعریف و توصیف ہونے لگی چنانچہ بعض مشاہیر اہل علم مولانا مناظر احسن گیلانی، سید سلیمان ندوی اور مولانا عبدالمجید ریادی جیسے اکابرین کی جانب سے بھی خراج تحسین موصول ہوئے۔ اس کا اثر یہ ہوا کہ نوجوان طبقہ ان کی تحریروں پر ٹوٹ پڑا اور ان کے فضل و کمال کا معتقد ہو گیا۔ اس طرح مودودی صاحب کا شہرہ خوب پھیل گیا لیکن بہت سے اہل علم اور ارباب فضل و کمال نے ان کے مضامین و مقالات کی خامیاں اور فکر و نظر کا تفرد و انحراف محسوس کر لیا اور ان کی باتوں اور ان کے مقاصد..... ”جن کیلئے وہ مختلف تدبیروں سے سعی و کوشش کرتے رہے تھے“ کے خطرناک عواقب و انجام اپنے روشن قلوب اور نورانی فراست سے بھانپ لئے۔ سب سے پہلی جو تنقید ان پر کی گئی وہ مولانا مناظر احسن گیلانی کے قلم سے ہفت روزہ (صدق جدید) میں بعنوان ”خارجیت جدیدہ“ شائع

ہوئی۔ پھر خود مدبر صدق جدید مولانا عبدالماجد دریا آبادی کو بھی متنبہ ہوا چنانچہ ان کا قلم بھی رد مودودیت میں اٹھا اس کے بعد مولانا سید سلیمان ندوی اور پھر شیخ العصر و شیخ الاسلام حضرت مولانا سید حسین احمد مدنی قدس سرہ العزیز شیخ الحدیث دارالعلوم دیوبند نے ادھر توجہ فرمائی پھر ان کے ”عناصر اربعہ“ میں سے دو یعنی مولانا منظور نعمانی اور مولانا ابوالحسن ندوی نے جیسا کہ مجھے یاد ہے صرف چھ ماہ بعد ہی ان سے علیحدگی اختیار کر لی۔ تیسرے رکن مولانا امین احسن اصلاحی ایک عرصہ تک ان کے رفیق کار رہے۔ مگر جب ان کے عقائد و افکار میں بہت سی ناقابل تاویل گمراہی محسوس کی تو وہ بھی الگ ہو گئے چوتھے رفیق مسعود عالم ندوی کچھ عرصہ ہوا انتقال کر گئے (سامحہ اللہ بفضلہ)

حاصل کلام یہ ہے کہ مودودی صاحب نے اساتذہ سے علم دین کی تحصیل و تکمیل نہیں کی۔ علوم عربیہ میں پختگی سرے سے حاصل ہی نہیں کی علماء کا ملین و راہنہ کی صحبت سے مستفید نہیں ہوئے۔ کچھ مبادیات سے آشنائی ہوئی اور مطالعہ و ذہانت کے زور سے آگے بڑھ گئے۔ مختلف اوقات میں پرائیوٹ تعلیم حاصل کرتے رہے۔ پھر مزید برآں یہ کہ والد کا وصال ہو گیا اور موصوف ضروریات معاش کی الجھنوں میں گرفتار ہو گئے۔ غفلت و ان شباب کا زمانہ اسفار اور جرائد و مجلات کی ملازمت کی نذر ہوا اس طرح وہ درمیان ہی میں رہ گئے۔ وہ انگریزی بھی اچھی نہیں جانتے کہ اس میں باقاعدہ لکھ پڑھ اور بول سکیں بس مطالعہ سے کچھ سمجھ لیتے ہیں کیونکہ اس کی بھی تکمیل نہ کر سکے تھے ان کی کتابوں کے جو انگریزی تراجم ملتے ہیں وہ سب دوسروں کے مرہون کاوش ہیں۔ عربی زبان پر بھی اتنی دسترس نہیں ہے کہ لکھنے پڑھنے اور بولنے کی قدرت ہو صرف سمجھنے کی حد

تک ہے ان کی جو عربی تالیفات پائی جاتی ہیں وہ درحقیقت مسعود عالم ندوی اور ان کے تلامذہ کے ترجمے ہیں۔ ان کے تمام ترجمے عربی رسائل اسی نوع کے ہیں مگر دلچسپ بات یہ ہے کہ ان سب پر..... من تالیفات المودودی..... لکھا ملتا ہے فی الاصل یہ محض ادعاء ہے۔

عام لوگوں نے اور بالخصوص علماء عرب نے سمجھا کہ مودودی صاحب نے بطور خود یہ کتابیں بلیغ عربی اور پختہ ادبی اسلوب میں تالیف کی ہیں مگر درحقیقت یہ محض ادعاء ہے۔ حال کا علم کیسے ہوتا؟ ایک مرتبہ مودودی صاحب نے دمشق میں اردو مقالہ پڑھا تو مولانا علی میاں صاحب سے اس کی عربی ترجمانی کی درخواست کی گئی۔

مودودی صاحب کی یہ مختصر روداد حیات ہے۔ وہ اور کچھ ہونے سے پہلے ایک سیاسی لیڈر ہیں اور اردو کے صاحب طرز ادیب، انشا پرداز، قلم میں زور ہے۔ متعدد مشاہیر اُدباء سے استفادہ کیا جن سے ابتداء ان کی تحریریں متاثر ہوئیں۔ پھر خود ان کا ایک خاص اسلوب نگارش اور منفرد طرز تحریر ہو گیا۔ مباحث کے تحلیل و تجزیہ اور نظریات کی تنقیح و تنقید کا انہیں زبردست ملکہ ہے۔ ان کی بعض کتابیں بڑے عمدہ مباحث پر مشتمل ہیں مگر افسوس ان کا قلم بہک گیا اور گمراہ کن اور خطرناک افکار و مباحث بھی ان کی کتابوں میں شامل و پیوست ہو گئے جن سے لوگوں کے کان کھڑے ہو گئے اور اہل علم متحیر رہ گئے۔ اکابر علماء میں سب سے پہلے شیخ العصر شیع الاسلام حضرت مولانا سید حسین احمد مدنی رحمہ اللہ نے اس فتنے کے خطرناک عواقب و انجام کو محسوس کیا ان کے بعد تو متعدد علماء ان کے خیالات و نظریات کے رد و انکار کیلئے اٹھے لیکن چونکہ تردید کا ادبی اسلوب کچھ بہتر نہ تھا بحث بھی تشنہ تکمیل تھی یا رطب و یابس تمام چیزیں شامل

ہو گئی تھیں اور اہم وغیر اہم کا امتیاز نہیں کیا گیا اس لئے عام طور پر درجہ قبولیت تک نہ پہنچ سکیں تاہم تردیدات و مقافوقتا کبھی اور شائع کی جاتی رہیں۔ میں عرصہ دراز تک تقریباً چالیس سال خاموش رہا اس دوران میں بسا اوقات ان کی ہفوات کے ناقابل برداشت گھونٹ بھی پینے پڑے۔

مجھ پر ایک لمحہ بھی ایسا نہیں گذرا کہ میں نے ان کے فکری ضلال میں ان کی موافقت کی ہوتا ہم بغض دینی مصلحتوں کے باعث میں نے سکوت ہی کو ترجیح دی کیونکہ ان کے مضامین جدید نسل اور نوجوان طبقہ ..... جو الحاد و دہریت کے قریب ہو چکا تھا ..... کے لئے ایک درجہ میں بہر حال مفید ثابت ہو رہے تھے۔ مودودی صاحب کی تحریروں میں یہ صلاحیت بھی ضرور ہے کہ ”روشن خیالوں“ کی بڑھتی ہوئی انسانیت اور زبان درازیوں پر لگام لگائیں اس کے علاوہ جماعت کے ارکان کی جانب سے بھی سودمند چیزیں کبھی کبھی آتی رہتی تھیں۔ ان وجوہ سے ناپسندیدگی کے باوجود میں سکوت ہی کو بہتر سمجھتا رہا اور انہیں مجروح کرنا نہیں چاہا کہ نئی نسل ان سے متنفر نہ ہو جائے لیکن ادھر کئی برس سے حالات ایسے رونما ہوتے گئے کہ ان پر نقد و تبصرہ کرنے اور ان کی فکری کج روی ظاہر کرنے کے سلسلے میں میری طبیعت کشمکش سے دوچار ہوتی گئی اور سکوت طویل ہوتا گیا اب محسوس کرتا ہوں کہ خاموشی ایک ناقابل عفو گناہ اور شدید جرم ہے۔ اب وقت آ گیا ہے کہ ان کے افکار و نظریات کا بے لاگ تجزیہ کر کے اور خوب چھان پھنک کر کے بغیر کسی رعایت و مہلت کے حق کا اثبات اور باطل کا ابطال کر دوں کیونکہ امت کا فریضہ ہے کہ دین کی بنیادوں کو الحاد و تحریف کے رخنوں سے محفوظ رکھے اس ذمہ داری کا اقتضا ہے کہ یہ فریضہ بھی ادا کر دیا جائے۔

بلاشبہ مودودی صاحب کی تالیفات میں کچھ نفع بخش عناصر بھی ہیں جن سے موجودہ نسل جدید کی اصلاح ہو سکتی ہے یقیناً اس حیثیت سے اسلامی اصول و مقاصد کو موثر اسلوب میں بیان کرنا ایک اچھی خدمت ہے مگر کیا کیا جائے مصیبت قدم آگے بڑھا چکی ہے۔ معاملہ کی نزاکت اور فساد کی نوعیت وسیع صورت اختیار کر گئی ہے لاریب اس کا گناہ ثواب سے بڑھا ہوا ہے۔ فائدہ کے مقابلہ میں نقصان زیادہ ہے۔ خیر پر شر غالب آچکا ہے میری تمنا تو یہ تھی کہ اس کام کا بوجھ وہ اٹھائے جو اس کا سب سے زیادہ اہل اور مستحق ہے اس کی شخصیت مشہور و معروف ہے جس کا علمی فضل و کمال مسلم اور جس کی کتابیں عرب و عجم میں مقبول ہیں اور جس کا دین کے تحفظ کیلئے کھڑا ہونا زیادہ سودمند ہو سکتا ہے بمصداق مثل عربی ”اعط القوس باریہا“ کمان اس کے بنانیوالے کے سپرد کرو۔

میرے علم میں ایسے دو حضرات ہیں جو جماعت کے رازداروں سے زیادہ واقف ہیں اور عام طور پر مسلمان بھی ان کی آواز پر لبیک کہیں گے۔ میرے نزدیک ان کی ذمہ داری سب سے بڑھ کر ہے تاہم افسوس ہے کہ ایک طویل مدت کے انتظار کے بعد بھی ان حضرات کی جانب سے کوئی آواز نہ اٹھی اور میری آرزو نا کام اور تمنا منقطع ہو کر رہ گئی۔ ایک صحابی کے یہ اشعار اس وقت کس قدر بر محل ہیں:

خلیلی غضا ساعة فتهجرا      ولو ما علی احدث الدهر اوزرا

میرے دوست تھوڑی دیر چشم پوشی اور سکوت اختیار کر داور زمانے کے حوادث پر ملامت کرو یا اسے ترک کر دو۔

ولاخیر فی حلم اذا لم تکن له      بواذر تحمی صفوة ان یکدرا  
ایسے حلم میں کچھ بھلائی نہیں ہے جس کے ساتھ کچھ جرأت و تیزی شامل نہ ہو  
جو اس کی پاکیزگی کو کمزور ہونے سے بچائے رکھے۔

ولاخیر فی جہل اذا لم تکن له      حلیم اذا ماورد الامر اصدر  
اور ایسی تیزی بھی بری ہے جس کو لگام لگانے کے لئے کوئی حلیم نہ ہو کہ جب  
معاملہ آگے بڑھنے لگے تو وہ روک دے۔

مجبوراً اس کام کیلئے ہمیں کھڑا ہونا پڑا اور اس فرض کی ادائیگی ہم نے اپنے  
اوپر قطعی اور لازمی سمجھی کیونکہ ایمان کی محبت اور ایمان کا تقاضا ہر محبت اور ہر تقاضے سے  
بڑھ کر ہے۔ بالخصوص ایسے شخص کے تعلق و محبت سے جس کو اس کا فکر و قلم حق و صداقت  
سے دور وادی ضلالت میں بھٹکا چکا ہو۔ الغرض ہمارے نزدیک دین کا تحفظ اور  
مدافعت ہر شئی سے اہم اور مقدم ہے۔ یہ تنقید و تبصرہ میرے اوپر بہت گراں ہے اور  
سمجھتا ہوں کہ اس کی وجہ سے مجھے طعن و ملامت کا مورد اور سب و شتم کے تیروں کا نشانہ  
بننا پڑے گا بالخصوص ان کی اس جماعت کی جانب سے جو ان کی ظاہری آب و تاب  
پر فریفتہ ہے اور سمجھتی ہے کہ مودودی صاحب کی شخصیت وہ تنہا شخصیت ہے جو دین کی  
بے مثال خدمت انجام دے رہی ہے مثلاً رابطہ عالم اسلامی کے ارکان، نجد و ریاض کے  
مشائخ، ان کے علاوہ بھی ممالک عربیہ کے بہت سے حضرات جو دین و مذہب سے  
شیفتگی کے باعث ان کی خدمات دیکھ کر ان کے گرویدہ ہو گئے ہیں۔

تاہم میرا خیال ہے کہ سعودی عرب کے علماء ان کی اردو تالیفات میں پھرے

ہوئے خرافات، حق سے انحراف، صحابہ کی تنقیص و مذمت، خلیفہ راشد حضرت عثمان رضی اللہ عنہ کی توہین و تذلیل، شرعی اصطلاحات اور قرآنی آیات میں تحریف و تبدیل اور سلف صالحین کی بے حرمتی سے اگر واقف ہو جائیں اور ان کے زہریلے اور خطرناک مواد پر مطلع ہو جائیں تو سب سے پہلے وہی مودودی صاحب کی توقیر و جلال سے اظہار برأت اور ان کے افکار و معتقدات کا رد و انکار کریں گے۔ ہم اہل عرب کی طلبیعتوں اور مزاج سے واقف ہیں۔ بلاشبہ حق و صداقت کے صریح اتباع و انقیاد میں سب سے آگے ہیں اس میں کسی طرح کی مدہانت اور نہ رورعایت کی ان کے یہاں گنجائش نہیں ہوتی اور ضلالت و گمراہی کے منہ زور گھوڑے پر سختی سے لگام لگانے والے لوگ ہیں۔ سنت پر عمل اور بدعت اور خرافات سے اجتناب میں نہایت شدت برتتے ہیں مجھے معلوم ہے کہ مودودی صاحب کی ظاہری چمک دمک سے یہ حضرات فریب کھا گئے ہیں اور ان کے لمبے چوڑے دعووں سے یہ سمجھے کہ پاکستان میں تجدید و احیائے دین کے وہ تنہا داعی و مناد ہیں وہاں وہی پچارے ایک مظلوم اور ستم رسیدہ ہیں جنہیں دین کی خاطر شدید مضائب و آلام برداشت کرنے پڑے ہیں اور یہ کہ ان کے کارناموں کی کوئی شخص ہمسری نہیں کر سکتا وغیرہ۔ لیکن ان کی کتابوں اور مضامین میں جو خرافات بھری ہیں اس کا انہیں کیا علم؟ ان سب کا عربی ترجمہ تو ہوا نہیں اور نہ ان کے کانوں تک وہ باتیں پہونچیں ترجمہ تو فقط ان کتابوں کا ہوا ہے جن سے مودودی صاحب کی شخصیت علماء عرب میں مقبول و محبوب ہو پھر انہیں یہ بھی معلوم نہیں کہ مودودی صاحب کے قلب و جگر میں جاہ اور منصب اور لیڈری و قیادت کا کیسا بے پناہ جذبہ رچا اور بسا ہے اور ان کے مزاج میں کس درجہ کبر و پندار مسلط ہے۔ والغیب عند اللہ۔

علمائے عرب کو اگر یہ سب امور معلوم ہو جائیں تو جیسا کہ ہمیں اندازہ ہے فوراً مودودی صاحب سے اظہار برأت کریں گے۔ ان کی سادگی طبع اور سلامت فکر کا ہمیں خوب تجربہ ہے کہ اگر عین بحث وجدال میں بھی ان پر حق واضح ہو جاتا ہے تو اسے فوراً قبول کر لیتے ہیں ایسا بہت ہوا کہ بعض لوگ علم و قلم کی ظاہری آب و تاب کی وجہ سے ان کے نزدیک محبوب و مقرب ہوئے مگر جب حق و راستی سے ان کا بعد، بعض امور میں غلو اور جادہ قدیم سے خدوج ظاہر ہوا تو بغیر کسی مدہانت کے ان سے برأت ظاہر کی۔

فجزاہم اللہ خیرا۔ اس کی مثال..... صاحب مؤلف صراع اور ناصر البانی استاد جامعہ اسلامیہ مدینہ منورہ وغیرہ ہیں۔

ہمیں امید ہے کہ علماء عرب مودودی صاحب کے بارے میں بھی نظر ثانی کہیں گے اور ان کے بے بنیاد اور باغیانہ افکار و خیالات پر غور کریں گے واللہ یقول الحق وهو یھدی السبیل۔

خدا گواہ ہے کہ تردید مودودیت میں میں خالصاً وجہ اللہ کھڑا ہوا ہوں، مدح و ثنا کی کوئی خواہش ہے نہ تحقیر و ملامت کا کچھ خوف۔ اس موقع پر سیدنا حضرت ضعیب رضی اللہ عنہ کا شعر دھراتا ہوں

وذلك في ذات الاله وان يشاء      يبارك على اوصال شلو ممزغ

اور یہ اللہ کی ذات کے بارے میں ہے اور اگر وہ چاہے تو جسم کے تمام ٹکڑوں میں برکت دیدے جب کہ ابوالغلام معری نے لزوم مالا یلزم میں کہا ہے:



و نرجوا من الله ثواب مجازیا ولہ علینا فی القدیم تسلف

اور اللہ سے ہمیں بطور عوض کے ثواب کی امید ہے اور پہلے ہی سے ہمارے اوپر اسکے احسانات ہیں۔

شیخ الحدیث حضرت مولانا محمد زکریا صاحب دامت برکاتہم نے اب سے بیس سال پہلے اپنے مدرسہ کے ایک استاد مولوی محمد زکریا قدوسی جو مودودی صاحب کے افکار سے متاثر ہو کر جماعت اسلامی سے منسلک ہو گئے..... کے نام ایک خط لکھا تھا اور ازراہ ہمدردی انہیں مودودی صاحب کی کج روی اور گمراہی پر متنبہ کیا تھا اس کے علاوہ ایک مستقل کتاب بھی تالیف فرمائی تھی جس میں ان کے باطل نظریات اور گمراہ کن خیالات جمع کر دئے تھے۔ افسوس وہ کتاب طبع نہ ہو سکی البتہ مکتوب اولاً اردو میں شائع ہوا پھر ہمارے دوست جناب ڈاکٹر عبدالرزاق اسکندر ہزاروی نے اس کا عربی ترجمہ مع تخریج احادیث کے کیا ہم یہ مکتوب مبارک امت کے سامنے پیش کرتے ہیں اس میں مودودی صاحب کے فکر و نظر کی جانب اشارے اور نتیجہ میں پیدا شدہ ضلالت و گمراہی کی نشان دہی کی گئی ہے۔ کتاب ناظرین کے پیش نظر ہے نقل و اقتباس کی کچھ حاجت نہیں البتہ ان کی کھلی گمراہیوں کے چند نمونے بھی پیش کرتا ہوں۔

اب حالات کا تقاضا یہ ہے کہ میں علی رؤس الاشہاد اعلان کر دوں کہ مودودی صاحب کجراہ گمراہ اور گمراہ کن ہیں ان کے مضامین و رسائل میں بہت ساری خرافات ہیں ان میں بعض موجب فسق ہیں اور بعض بدعت والحاد کا دروازہ ہیں بعض لائق سکوت، کچھ ایسی بھی باتیں ہیں جن سے قطعی یقین ہو جاتا ہے کہ وہ دین سے ناواقف اور جاہل محض ہیں ان میں تضاد بیان اور شدید قسم کی لغزشیں ہیں اور زمانہ قدیم سے اب تک کے سلف صالحین کی تجہیل و تحیق ہے۔ اسلاف کے کارناموں کی یہ تحقیر اور نقد و تبصرہ

ان کی ناقابلِ تحمل خود رائی اور ان کے مزاج میں جچی ہوئی ناخوشگوار کبر و انا نیت اور پند ار کی واضح دلیل ہے۔ ہم عنقریب اس پر مستقل کتاب (۱) تالیف کر نیوالے ہیں جس میں ان کی فکری ضلال کو بالاستیعاب جمع کریں گے یہ مختصر مقدمہ تو بس چند نمونوں سے زیادہ کا متحمل نہیں

ان ارید الاصلاح ماستطعت وماتوفیقی الا باللہ  
علیہ توکلت والیہ انیب۔

(۱) افسوس مولانا کا انتقال ہو گیا اور یہ ارادہ پورا نہ ہو سکا۔

## مودودی صاحب کے نظریات

(اللہ، رب، عبادت، دین، مودودی صاحب کی نظر میں)

(۱) مودودی صاحب اپنی کتاب ”قرآن کی چار بنیادی اصطلاحیں“ کے مقدمہ میں لکھتے ہیں کہ اللہ، رب، دین اور عبادت، یہ چار لفظ قرآن کی اصطلاحی زبان میں بنیادی اہمیت رکھتے ہیں۔ قرآن کی تعلیم سمجھنے کیلئے ان چاروں اصطلاحوں کا صحیح اور مکمل مفہوم سمجھنا بالکل ناگزیر ہے اگر کوئی شخص نہ جانتا ہو کہ اللہ اور رب کا مطلب کیا ہے؟ عبادت کی کیا تعریف ہے اور دین کس کو کہتے ہیں؟ تو دراصل اس کے لئے پورا قرآن بے معنی ہو جائیگا۔ وہ نہ تو حید کو جان سکے گا نہ شرک کو سمجھ سکے گا نہ عبادت کو اللہ کے لئے مخصوص کر سکے گا اور نہ دین ہی کو خالص کر سکے گا۔ اسی طرح اگر کسی کے ذہن میں ان اصطلاحوں کا مفہوم غیر واضح اور نامکمل ہو تو اس کے لئے قرآن کی پوری تعلیم غیر واضح ہوگی اور قرآن پر ایمان رکھنے کے باوجود اس کا عقیدہ اور عمل دونوں نامکمل رہ جائیں گے۔ (ص: ۱۰) پھر دعویٰ کرتے ہیں کہ لیکن بعد کی صدیوں میں رفتہ رفتہ ان سب الفاظ کے وہ اصلی معنی جو نزول قرآن کے وقت سمجھے جاتے تھے بدلتے چلے گئے یہاں تک کہ ہر ایک اپنی پوری وسعتوں سے سمٹ کر نہایت محدود بلکہ مبہم مفہومات کیلئے خاص ہو گیا۔ اس کی ایک وجہ تو خالص عربیت کے ذوق کی کمی تھی اور دوسری وجہ یہ تھی کہ اسلام کی سوسائٹی میں جو لوگ پیدا ہوئے تھے ان کے لئے اللہ، رب، عبادت اور دین کے وہ معانی باقی نہ رہے تھے جو نزول قرآن کے وقت غیر مسلم سوسائٹی میں رائج تھے ان

ہی دونوں وجہ سے دور آخر کی کتب لغت و تفسیر میں اکثر قرآنی الفاظ کی تشریح اصل معانی لغوی کے بجائے ان معانی سے کی جانے لگی جو بعد کے مسلمان سمجھتے تھے (ص: ۱۲) پھر دعویٰ کرتے ہیں کہ ”پس یہ حقیقت ہے کہ ان چار بنیادی اصطلاحوں کے مفہوم پر پردہ پڑ جانے کی بدولت قرآن کی تین چوتھائی سے زیادہ تعلیم بلکہ اس کی حقیقی روح نگاہوں سے مستور ہو گئی ہے اور اسلام قبول کرنے کے باوجود لوگوں کے عقائد و اعمال میں جو نقص نظر آرہے ہیں ان کا ایک بڑا سبب یہی ہے (ص: ۱۳) کتاب کے خاتمہ پر لکھتے ہیں کہ اللہ تعالیٰ نے سورہ نصر میں رسول اللہ ﷺ کو اس بات کا امر فرمایا کہ فریضہ رسالت کی دائمیگی میں جو کوتاہیاں آپ سے ہوئی ہوں ان سے استغفار کریں۔ مودودی صاحب کے الفاظ یہ ہیں۔

”اور اس ذات سے درخواست کرو کہ مالک اس تیس سال کے زمانہ خدمت میں اپنے فرائض ادا کرنے میں جو خامیاں اور کوتاہیاں مجھ سے سرزد ہو گئی ہوں انہیں معاف فرمادیں“

## بحث و نظر:

مودودی صاحب کے بیان سے معلوم ہوا کہ مذکورہ بالا الفاظ کے معانی اور ان سے اللہ کی مراد نہ تو کسی اہل لغت نے سمجھی اور نہ ہی مفسرین ادراک کر سکے۔ اس میں کسی کا استثناء نہیں ہے۔ ایسا وسیع و عریض دعویٰ کہ موصوف کے سوا کسی نے اس کو نہیں سمجھا یہ انہیں کا حصہ ہے۔ پھر عجیب در عجیب بات ہے کہ مودودی صاحب نے جب اس کی تفسیر و تشریح کرنی چاہی تو انہیں ائمہ لغت جو ان الفاظ کے معانی سے بے بہرہ تھے

..... سے درپوزہ گری کرنے پر مجبور ہوئے۔ مزید لطف یہ ہے کہ متقدمین ائمہ لغت البوعبیدہ، البوعبیدہ البوحیفہ دنیوری اور ان کے بعد از ہری جوہری کے آستانہ تک بھی ان کی رسائی نہ ہو سکی اسی متاخرین مثلاً ابن اسیر جزری کی ”نہایہ“ ابن منظور افریقی کی ”لسان“ اور فیروز آبادی کے ”قاموس“ کے گرد چکر کاٹ کر رہ گئے..... بھلا ان سے کوئی پوچھے کہ جناب! یہ وہی لوگ تو ہیں جو مسلمان گھرانے میں پیدا ہوئے اس بنا پر ان الفاظ کے معانی و مراد جو عرب میں مستعمل تھے نہ سمجھ سکے پھر جب آپ کو ان کے حقیقی و مجازی معنی سمجھانے ہوئے تو انہیں بیچاروں کے دروازوں پر گداگری کرنے لگے یہ کیسے روا ہو گیا؟

ان دعووں کا صاف مطلب یہ ہے کہ ہر قسم کی گمراہی اور کج فکری کا دروازہ کھل جائے، ائمہ لغت اور تفسیر پر صدیوں سے جو اعتماد چلا آ رہا ہے وہ پارہ پارہ ہو جائے اور قرآن کا معنی و مطلب سمجھنے میں ہر شخص کی عقل و فہم کے لئے من مانی دراندازی کا موقع مل جائے کہ نہ ائمہ لغت سے استدلال کی ضرورت ہو اور نہ مفسرین سے استشہاد کی حاجت! غور کرو جسے محمد بن جریر طبری نے نہیں سمجھا، جر جانی و زختری جس سے نابلد رہے ابن تیمیہ، ابن قیم اور ابن کثیر کو اس کی ہوا تک نہ لگی جو بات اگلے پچھلے کسی کے خلیہ دماغ میں نہ آ سکی اب اس کو سمجھنے اور اس کا راز فاش کرنے کے لئے چودہ صدیوں کے بعد..... مودودی صاحب نے ظہور فرمایا ہے، تاریخ اسلامی میں یہ ایک طویل ترین تاریک خلاء گزرا ہے جس میں ان چار کلمات الہ، دین، رب، عبادت..... پر سیاہ پردہ پڑا رہا۔

میں پوچھتا ہوں کہ اس سے بڑھ کر بھی کوئی ضلالت و جہالت ہو سکتی ہے کہ

عرب و عجم کے اہل لغت، ائمہ حدیث و تفسیر، ارباب بلاغت و عربیت سب کے سب اس وقت سے لیکر آج تک ان الفاظ کی حقیقت سے ناواقف و بے بہرہ رہے اور ان پر پڑے پردے ایک ایسا شخص اٹھا رہا ہے جو ٹھیک سے عربی نہ لکھ سکتا ہے نہ بول سکتا ہے اور سمجھنے کا حال یہ ہے کہ اردو تراجم کی رہنمائی سے کچھ چل لیتا ہے۔ اللہ اللہ الہ، رب عبادت، دین کے معانی اگر کسی نے سمجھے تو لات و عزنی کے پجاریوں نے اور پوری امت مسلمہ..... باوجود یکہ علوم نبوت کی حامل و وارث یہی امت ہے..... اب تک طبقہ بعد طبقہ اس سے غافل و ناواقف رہی، سبحان اللہ اس سے بڑھ کر عقل و فہم سے دور آپ نے کوئی دعویٰ دیکھا ہے؟ ایک چیز جیسے کفار عہد جاہلیت میں سمجھتے رہے مسلمان اس سے عہد اسلام میں ناواقف ہو گئے جبکہ نبی کریم ﷺ انہیں کتاب و حکمت ہی کی تعلیم دیتے تھے اب یا تو آپ نے خود یہ معنی نہ سمجھے ہوں یا امت کو سمجھائے نہ ہوں (نعوذ باللہ) اور اگر بتایا تھا تو ایک مدت تک یہ علم منقطع کیسے رہ گیا؟ آخر یہ لمبے چوڑے دعاوی کیوں ہیں؟ بلاشبہ خواہش نفس اور قلبی مرض کا تقاضہ یہی ہے کہ اس نوع کے دعوے کئے جائیں ورنہ تاویل و تحریف کی راہ ہموار کیسے ہو سکے گی؟ بے شک یہ اس تاویل و تحریف کی تمہید اور پیش لفظ ہے جسکے ذخیروں سے ان کے رسائل اور کتابیں مالا مال ہیں چنانچہ اس کی مثال یہ ہے کہ مودودی صاحب نے اپنی کتابوں میں ان تمام امور کو عبادت قرار دیا ہے جن کے احکام شریعت میں موجود ہیں۔ مثلاً معاملات عقود، عہد و میثاق، کاروبار دنیا، وسائل معیشت اور زندگی کے تمام ترتظم و انتظام یہ سب ان کے نزدیک عبادت ہیں۔ انہوں نے کھلے بندوں یہ دعویٰ کیا ہے کہ عبادت صرف نماز، روزہ، حج، زکوٰۃ میں منحصر نہیں ہے اور نہ ان میں نجات ہے جب تک زندگی کے بقیہ اور تقاضے پورے نہ

کئے جائیں اور اخیر میں تو یہاں تک کہہ دیا ہے کہ اسلام میں عبادات بھی مقصد نہیں ہیں بلکہ وہ تو غلبہ و اقتدار کے حصول اور حکومت کی تائیس و تعمیر کا ذریعہ اور وسیلہ ہیں اس کا فطری نتیجہ یہ نکلتا ہے کہ ادھر حکومت حاصل ہو اور ادھر یہ ذرائع موقوف! کیونکہ ان کی غرض پوری ہو چکی پھر ان چاروں عبادتوں کی سرے سے ضرورت ہی باقی نہیں رہتی۔ اس مضمون کی تفصیل حضرت شیخ الحدیث صاحب کے مکتوب (۱) میں ملے گی۔

غور کرو اس سے بڑھ کر خطرات اور فکر کی کچی کہیں دیکھی؟ لیکن ان کی اکثر گمراہیاں ان کے مضامین و رسائل کے انبار میں اس طرح مخفی اور پوشیدہ ہیں۔ جیسے سخت چکنے پتھر پر سیاہ چپوٹی کی آہستہ خرامی! انہیں اس طرح تعبیر کرتے ہیں کہ بہت کم لوگ اس کو فکر و ذہن کی گرفت میں لے سکتے ہیں اور اس میں کیا شبہ کہ یہ دور تاریک فتنوں کا دور ہے جیسا کہ صحیحین کی حدیث میں ایک ایسے شخص کا ذکر کیا گیا ہے جو عقلمند ترین اور وسیع الظرف سمجھا جاتا ہو گا حالانکہ اسکے دل میں ایمان رائی کے دانہ برابر بھی نہ ہو گا۔ العیاذ باللہ، انا للہ وانا الیہ راجعون۔

سوچنے کی بات یہ ہے کہ رسول اللہ ﷺ خاتم الانبیاء ہیں اور آپ کی امت خاتم الامم۔ آپ ﷺ کا ارشاد ہے:

لا يزال طائفة من امتی قائمین علی الحق لا یضرهم من خالفهم ولا من خذلهم حتی یاتی امر اللہ وهم علی ذلک.

(رواہ البخاری من حدیث معاویہ)

(۱) یہ مکتوب اب جماعت اسلامی ایک لمحہ فکریہ کے نام سے ملتا ہے۔

میری امت میں برابر ایک جماعت حق پر قائم رہے گی کوئی ان کی مخالفت کرے یا چھوڑ دے انہیں کچھ ضرر نہ ہوگا تا آنکہ اللہ کا حکم آ جائے اور وہ اسی حال پر ہونگے۔  
اور بیہقی کی روایت ہے:

يحمل هذا الدين من كل خلف عدوله.

اس دین کے حامل اخلاف میں سے عادل وثقہ ہوتے رہیں گے۔

پھر کیا ممکن ہے کہ اسلام کی عمارت جن بنیادوں پر کھڑی ہے وہی مخفی رہ جائیں اور جس گمراہ کا جوٹی چاہے۔ کلائم کلا ہرگز نہیں دین محفوظ ہے اور رسول اللہ ﷺ کی تعلیمات بھی محفوظ ہیں۔ تمام حقائق شرعیہ بھی اپنے حقیقی خدو خال کے ساتھ موجود ہیں ان پر عمل بھی جاری ہے علمی و عملی ہر میدان میں واضح اور روشن بھی ہیں۔ اس میں کسی شک و تردید کی گنجائش بھی نہیں ہے۔

حاصل یہ کہ جب ان الفاظ کے معانی کسی نے نہیں سمجھے تو اب موصوف کو تاویل و تحریف کی کھلی چھٹی ہے انہیں اختیار ہے کہ انحراف و تغیر کا دروازہ چارپٹ کھول دیں۔ انہیں یہ بھی حق ہے کہ پوری امت مسلمہ کو علماء، فقہاء، محدثین سمیت جاہل و احمق سمجھیں۔ فواو یلاہ۔

میرے خیال میں اتنی تنبیہ ان کی بحث و تحقیق کے خطرناک عواقب و انجام سمجھنے کے لئے بہت کافی ہے۔



پھر عجیب بات یہ بھی ہے..... جو انہوں نے اخیر میں لکھی ہے۔ کہ اللہ نے آپ کو فریضہ رسالت کی ادائیگی میں سرزد ہو جانے والی خامیوں پر استغفار کا حکم دیا۔ آخر یہاں کوتاہی اور فریضہ ادا کرنے میں تقصیر کہاں سے آگئی؟ شاید وہ یہ سمجھتے ہوں کہ استغفار کا تعلق صرف گناہ ہی سے ہے اس لئے لازماً ماننا پڑیگا کہ آپ قصور وار تھے اور یقیناً فرض منصبی کی ادائیگی میں آپ سے کوتاہی سرزد ہوئی تھی العیاذ باللہ۔ اس غریب کو اب تک یہ بھی نہیں معلوم کہ استغفار کے اور بھی محل ہو سکتے ہیں آپ نماز سے فارغ ہوتے تو استغفر اللہ، استغفر اللہ فرماتے تو کیا نماز بھی کار گناہ ہے جس سے استغفار کیا جائے۔ قضائے حاجت سے واپس ہونے کے بعد غفرانک فرماتے تو کیا یہ بھی معصیت تھی کہ اس سے استغفار فرمایا۔ اللہ سبحانہ و تعالیٰ نے سورہ فتح میں اعلان کر دیا:

لِغَفْرِ لَكَ اللَّهُ مَا تَقْدِمُ مِنْ ذَنْبِكَ وَمَا تَاَخِرُ۔ تاکہ اللہ تعالیٰ آپ کے گلے پچھلے گناہ معاف فرمادے۔

یہ تو اللہ کی جانب سے آپ کی قدر افزائی کا عنوان اور تکمیل احسان کی ایک عمدہ تعبیر ہے ورنہ امت کا اس پر اتفاق ہے کہ نبی معصوم ہوتا ہے انبیاء کے استغفار کا منشا کچھ اور ہی ہوتا ہے جسے بے چارے مودودی صاحب کیا سمجھتے (مترجم) درحقیقت انہیں اللہ کی غایت معرفت اور اس کی عظمت و کبریائی کے شدت استحضار کے باعث جب یہ احساس ہوتا ہے کہ خدا کی شان عظمت اور جلال کے موافق حمد و ثناء نہیں ہو پارہی ہے تو وہ اپنے عجز و ضعف کا اعتراف کرتے ہوئے استغفار کرنے لگتے ہیں۔ یہ ہے وہ تفصیر جس سے استغفار ہوتا ہے۔ صحیح مسلم میں حدیث وارد ہے:

اللهم لا احصى ثناء عليك انت كما اثنيت على نفسك۔  
یا اللہ میں آپ کی حمد و ثنا کا حقہ نہیں کر سکتا۔ آپ کی شان وہی ہے جو خود آپ  
نے بیان فرمائی ہے۔

یہاں کوئی گناہ ہے نہ معصیت، کوئی تقصیر ہے نہ زلت، فریضہ رسالت  
ادا کرنے میں کوتاہی کہاں؟ اور باریت کے تحمل میں نقص کدھر؟ معلوم ہوتا ہے کہ یہ  
شخص اسی تاک میں رہتا ہے کہ کب اسے اپنی مجرمانہ ذہنیت ظاہر کرنے کا موقع ملے اور  
یہ اعلان کر دے کہ انبیاء سب گنہگار تھے، عاصی تھے، خطاوار تھے۔ عصمت ان کی دائمی  
صفت نہیں ہے چنانچہ اس کا اظہار ان کے قلم سے ہو ہی جاتا ہے اور جو اعتقاد باطل ان  
کے قلب و دماغ میں راسخ ہے وہ ٹپک ہی پڑتا ہے سچ ہے کل انشاء پر شرح  
بمافیہ۔ برتن میں جو کچھ ہوتا ہے وہی ٹپکتا ہے آئندہ سطور میں اس کی مزید وضاحت  
انہیں کے بیان سے ہوگی (انشاء اللہ)

مودودی صاحب نے رسول اللہ ﷺ اور دوسرے انبیاء علیہم السلام کی  
کوتاہیوں کا ذکر اپنی کتابوں میں بار بار کیا ہے۔ یہ کوئی لغزش قلم نہیں ہے بلکہ ان  
کا اعتقاد راسخ اور خیال جازم ہے۔ ان کے اصول موضوعہ میں یہ بنیادی قاعدہ ہے اس  
طرح کی ہفوات سے منصب نبوت مجروح ہوتا ہے اور دین کی اساس لڑکھڑاجاتی  
ہے۔ ان کا اعتقاد ہے کہ عام بشر کی طرح نبی بھی ایک بشر ہے جو غلطی بھی کرتا ہے۔ راہ  
راست پر بھی رہتا ہے۔ مطہج بھی ہوتا ہے اور معصیت کا صدور بھی اس سے ہوتا ہے  
معصوم نہیں ہوتا ان کی کتابیں اور مقالات پڑھنے والا انہیں بڑے انشراح صدر اور  
اطمینان قلب سے یہ باتیں کہتا ہوا اور لکھتا ہوا پائے گا۔ ان کے نزدیک نبی غیر معصوم

ہے، صحابہ میں جاہلی امراض بچے کچے رہ گئے تھے جن سے انہیں شفا حاصل نہیں ہوئی۔ یہ نظریات مان لینے کے بعد تو دین سے امان قطعی اٹھ جائے گا پھر ہم کس سے دین حاصل کریں؟ اناللہ وانا الیہ راجعون۔

کل یدعی وصلا بلیلی ولیلی لا تقرب بذاک

ان کی جماعت کے معروف و مسلم اہل علم مفتی محمد یوسف نیزی نے میرے مضمون جو بینات میں شائع ہوا تھا۔ کے رد میں لکھا ہے قرآن تو اس سے بھرپور ہے کہ انبیاء بھی خطا کار و گنہگار تھے اور آپ ان کے لئے عصمت کا دعویٰ کئے جاتے ہیں۔ اناللہ۔ اس سے اندازہ ہوتا ہے کہ جماعت کا اعتقاد یہی ہے اور اسے انہوں نے اپنے امیر سے اخذ کیا ہے۔

## مودودی صاحب اور حکمت عملی

(۱) مودودی صاحب فرماتے ہیں جس کا خلاصہ درج ذیل ہے:

اسلامی اصولوں کی دو قسمیں ہیں ایک وہ جن میں تبدیلی و تغیر کی گنجائش نہیں ہے جیسے توحید و رسالت۔ دوسرے وہ جن میں مصلحت کے تقاضوں سے تبدیلی ہو سکتی ہے پھر اس کی مثال بیان کرتے ہوئے فرماتے ہیں اللہ سبحانہ نے فرمایا ہے۔

یا ایہا الناس انا خلقناکم من ذکر واثی وجعلناکم شعوبا

وقبائل لتعارفوا ان اکرمکم عنداللہ اتقکم۔ (سورة الحجۃ)

اے لوگو ہم نے تمہیں ایک مرد و عورت سے پیدا کیا اور قبائل اور خاندانوں میں بانٹ دیا تاکہ آپس میں شناخت رہے اور اللہ کے نزدیک معزز وہ ہے جو تم میں سب سے بڑھ کر متقی ہو۔

فرماتے ہیں کہ افراد و قبائل کے درمیان یہ ایک منصفانہ اصول ہے جو ہر نوع کے قبائلی اور خاندانی تعصب اور تفریق کا خاتمہ کرتا ہے اور اس میں اس امر کی وضاحت ہے کہ بزرگی اور افضلیت کا مدار تقویٰ پر ہے خدا نے یہ بیان کیا اور رسول نے اس پر عمل کیا چنانچہ آپ ﷺ نے بار بار اعلان فرمایا اور اس کی وضاحت کیلئے غلاموں وغیرہ کو مختلف عہدے سپرد کئے اور یہ نظام قائم کرنے کے لئے جدوجہد فرمائی مگر بہت جلد ایک وقت ایسا آیا..... جب آپ کو نظام مملکت استوار کرنا ہوا..... تو آپ نے یہ اصول اساسی ترک فرمادیا اور ہدایت فرمائی کہ الانمة من قریش۔ خلیفہ قریش ہی کا کوئی فرد ہوگا۔ (۱)

یہ مضمون جناب حکیم محمد اشرف صاحب نے رسالۃ المنیر شمارہ ۲۱ جنوری ۱۹۵۸ء میں ان کی اس فکری غلطی پر طویل نقد کرتے ہوئے نقل کیا ہے۔ مودودی صاحب کہتے ہیں کہ عرب اس کو برداشت نہیں کر سکتے تھے کہ امارت و خلافت کسی عجمی کے ہاتھ ہو بلکہ انہیں یہ بھی گوارہ نہ تھا کہ کوئی غیر قریشی ان کا حاکم ہو اس لئے اقامت دین کی مصلحت سے رسول اللہ ﷺ نے قرآن کے بتلائے ہوئے اس بنیادی اصول پر عمل ترک کر دیا اور اپنے اصحاب کو بھی اس سے منع فرمادیا۔ ترجمان القرآن میں ”جماعت اسلامی کا موقف“ کے عنوان سے یہ مضمون مفصل شائع ہوا ہے۔

(۱) اصل مضمون ہمارے سامنے نہیں نظر عربی کی ترجمانی پر اکتفا کیا ہے (مترجم)

## بحث و نظر:

یہ خطرناک قسم کی فکری گمراہی ہے جسے کوئی تاویل صحیح محل پر نہیں اتار سکتی نہ اس پر نقد و تبصرہ کی ضرورت ہے اس کی قباحت روز روشن کے مانند واضح ہے جو ہر دلیل و برہان سے قطعی بے نیاز ہے کیونکہ اس نظریہ کے مطابق تو خواہ کوئی عبادت یا دین کا کوئی رکن ہو نماز، روزہ ہو یا حج و زکوٰۃ ہر ایک میں نظام حکومت کی مصلحتوں کے تحت تغیر و تبدل ہو سکتا ہے۔ اس کا نام وہ حکمت عملی رکھتے ہیں اور قریب قریب تمام اصول شرعیہ میں اس کی گنجائش ثابت کرتے ہیں۔

غور کرو اس سے بڑھ کر کھلی گمراہی اور واضح کج فکری تم نے دیکھی؟ مودودی صاحب نے اپنے اس ایجاد کردہ اصول سے اس وقت کام لیا جب پارلیمنٹ کے انتخابات چل رہے تھے اور فاطمہ جناح، مرحوم صدر ایوب کے مقابلے میں کھڑی ہوئی تھیں چنانچہ مودودی صاحب اپنی پوری جماعت لیکر فاطمہ جناح کی تائید و حمایت میں اٹھ کھڑے ہوئے اور اپنی تمام تر قوت ان کو کامیاب بنانے میں لگادی انہوں نے بڑے شہ و مد سے اعلان کر دیا کہ محترمہ فاطمہ جناح کے اندر حکومت کی اہلیت و صلاحیت بدرجہ اتم موجود ہے جب کہ صدر ایوب اس سے قطعی کورے ہیں اس لئے پاکستان کی صدارت کے مستحق دراصل وہی ہیں۔ اس پر جب علماء نے اعتراضات کئے کہ اسلامی اصول میں عورت کی قیادت و امارت کی گنجائش نہیں ہے اور ان کا صدر مملکت بننا کسی طرح درست نہیں ہے تو جھٹ اس اصول کی پناہ لی کہ یہ قاعدہ..... کہ عورت صدر مملکت نہیں بن سکتی..... ایسا ہے جس میں تبدیلی کی جاسکتی ہے۔ یہ تو حید و رسالت جیسا اصول نہیں

ہے اور اب تو اسی حکمتِ عملی کے اصول پر جماعتِ اسلامی کا تمام تر دار و مدار ہے۔ (۱)

مودودی صاحب نے یہ اصول پوری شدت کے ساتھ شائع کیا جرائد و مجلات میں طول طویل مقالات لکھے جلسوں اور کانفرنسوں میں زوردار تقریریں کیں اور ملک میں اس کا شور و غوغا مچا کر آسمان سر پر اٹھالیا اس نظریے میں ان کے بعض خواص اور دیرینہ رفقاء بھی ساتھ نہ دے سکے چنانچہ مولانا امین احسن اصلاحی کے جماعت سے استعفا دینے کا سبب یہی نظریہ بنا۔ حالانکہ وہ مودودی کے سایہ سے بڑھ کر رفیق و جلسے تھے۔ انہوں نے کوشش کر کے مودودی صاحب کو جماعت میں اس بلند رتبہ تک پہنچایا اور ان کے بہت سے افکار و نظریات کو سجا بنا کر پیش کیا۔ ان کی نصرت و حمایت میں اپنی تمام تر قوت صرف کر دی۔ مگر وہ بھی اس قلابازی کے بعد ساتھ نہ چل سکے اور یہ تلخ گھونٹ ان کے حلق سے نہ اتر سکا۔ ناچار مفارقت اختیار کی اور کفِ افسوس مل کر رہ گئے کہ افسوس اپنی قوت، جوانی اور مہارت و جرأت تمام تر اس گمراہ شیخ کے پیچھے ضائع کر دی۔

## مودودی صاحب اور عصمتِ انبیاء

(۳) مودودی صاحب لکھتے ہیں: عصمت دراصل انبیاء کے لوازم ذات سے نہیں ہے بلکہ اللہ تعالیٰ نے ان کو منصبِ نبوت کی ذمہ داریاں صحیح طور پر ادا کرنے کیلئے مصلحتاً خطاؤں اور لغزشوں سے محفوظ فرمایا ہے۔ ورنہ اگر اللہ کی حفاظت تھوڑی دیر کے لئے ان سے جدا ہو جائے تو جس طرح عام انسانوں سے بھول چوک اور غلطی ہوتی

(۱) حکمتِ عملی اور شیعوں کے اصولِ اقلیہ میں مماثلت پر غور کر لیا جائے (مترجم)

ہے اسی طرح انبیاء سے بھی ہو سکتی ہے اور یہ ایک لطیف نکتہ ہے کہ اللہ نے بالارادہ ہر نبی سے کسی نہ کسی وقت اپنی حفاظت اٹھا کر ایک دو لغزشیں سرزد ہو جانے دی ہیں تاکہ لوگ انبیاء کو خدا نہ سمجھ لیں کہ یہ بشر ہیں خدا نہیں ہیں۔

(تہذیبات دوم ص: ۷۵ طبع ثالث)

## بحث و نظر:

کارہائے نبوت میں انبیاء کی عصمت امت کا متفقہ مسئلہ ہے۔ بعض اوقات عصمت کی نفی بجد خطرناک ہے کیونکہ وہ ”بعض اوقات“ متعین تو ہیں نہیں پس اس لطیف نکتہ کی کثافت سے بالکل واضح اور شان نبوت میں بجد قادح ہے۔ پھر کہنے والا کہہ سکتا ہے کہ فلاں کام آپ نے اس وقت کیا ہے جب آپ کی عصمت مرتفع ہو گئی تھی۔ اب اس کے بعد نبوت پر اطمینان کا کیا ذریعہ باقی رہ جاتا ہے۔ علمائے امت نے اس مسئلہ میں جو کچھ کہا ہے وہ یہ ہے کہ..... نبی ﷺ کبھی کبھی اجتہاد فرماتے تھے اگر کسی وقت اجتہاد مرضی الہی کے مطابق نہ ہوتا تو فوراً اطلاع کر دی جاتی تھی اگر اجتہاد کے بعد کوئی وحی نہ آتی تو معلوم ہو جاتا کہ یہ اجتہاد مرضی الہی کے مطابق ہے..... خود دیکھ لو اس میں اور مودودی صاحب کے قول میں کتنا فرق ہے۔

مودودی صاحب تو اس بات کی بھی تصریح کرتے ہیں کہ انبیاء علیہم السلام شرارتِ نفس سے محفوظ نہ تھے چنانچہ داؤد علیہ السلام سے غلطی ہوئی، یونس علیہ السلام سے فریضہ رسالت کی ادائیگی میں کوتاہی ہوئی، موسیٰ علیہ السلام جلد باز تھے، آدم علیہ السلام غلبہ حرص کی وجہ سے معصیت کی پستی میں جا پڑے اور بھی بہت سی خرافات ہیں

جوان کی تالیفات میں جا بجا مکھڑی پڑی ہیں۔

اس صدور معصیت کی علت مودودی صاحب یہ بتاتے ہیں کہ انبیاء کا بشر ہونا اور ان کا خدا نہ ہونا واضح ہو جائے۔ بھلا ان سے کوئی پوچھے کہ کیا ان کا کھانا، پینا، بازار میں چلنا پھرنا اور ان کا مرنا جینا اس کے لئے کافی نہیں تھا؟ اللہ سبحانہ تو ان سب سے پاک ہے کیا یہ بشری صفات بشریت اور عدم الوہیت کے لئے کافی دلیل نہیں ہیں؟ اور کیا اظہار بشریت کے لئے ضروری ہے کہ گناہ و معصیت اور لغزش اور کوتاہی کا صدور ہو اس بد فہمی کو کیا کہا جائے۔

## مودودی صاحب اور اقامت حکومت

مودودی صاحب خطبات ص: ۲۲۷ میں لکھتے ہیں۔

اللہ تعالیٰ نے یہ عبادات روزہ، حج، زکوٰۃ وغیرہ جو آپ پر فرض کی ہیں ان کی شان دوسرے مذہب کی عبادتوں جیسی نہیں ہے کہ بس جب انہیں آپ نے ادا کر دیا اور ذمہ سے فراغت ہو گئی اور اللہ راضی ہو گیا نہیں بلکہ یہ عبادت ایک بڑے قصد اور کاراہم کی تیاری ہے۔ پھر لکھتے کھتے فرماتے ہیں جس کا خلاصہ و تلخیص یہ ہے کہ مقصد یہ ہے کہ آدمی آدمی کی حکومت سے نکل کر اللہ کے اقتدار کے ماتحت آجائے اور جہاد اسی مقصد کو حاصل کرنے کے لئے پوری جدوجہد اور جان کی قربانی دینے کا نام ہے اور نماز، روزہ، حج، زکوٰۃ وغیرہ بھی اسی مقصد اصلی کی تیاری کی غرض سے ہیں۔ (۱)

(۱) ہمارے پاس خطبات موجود نہیں ہے ہم نے مولانا بنوری کی عربی عبارت کا ترجمہ اپنے لفظوں میں کیا ہے۔ مفہوم میں انشاء اللہ کوئی تبدیلی نہ ہوگی۔



## بحث و نظر:

فکر کا یہ انداز اس بات کی واضح دلیل ہے کہ اسلام میں عبادات مقصود نہیں ہیں ان کی غرض نظام شرعی یعنی حکومت الہیہ قائم کرنا ہے۔ یہ عبادات محض غلبہ و اقتدار حاصل کرنے کے لئے شروع ہوئی ہیں۔ اسلام کا اصلی مقصد یہی نظام دنیا میں برپا کرنا ہے۔ یہ نظریہ درحقیقت حقائق اسلامی اور شریعت الہی کی یکسر تحریف و تبدیل ہے اور صراط مستقیم سے بالکل بیخروج۔ حقیقت یہ ہے کہ حکومت اسلامی ہو یا نظام صالح یہ سب کچھ شرعی فرائض و واجبات کی ادائیگی کے وسائل ہیں غلبہ و اقتدار کے حصول کے بعد انصاف قائم کرنے اور فراغت و اطمینان سے عبادت ادا کرنے کا سہولت موقع ملے گا پس حکومت محض اقامت دین اور ادائیگی عبادات کے لئے مطلوب ہے عبادت ہی درحقیقت دین کا مقصد ہے اور خلافت و حکومت اس کے حصول کا وسیلہ ہیں۔ اللہ تعالیٰ ارشاد فرماتے ہیں:

الذین ان مکنتهم فی الارض اقاموا الصلوة و آتوا الزکوة  
وامروا بالمعروف و نهوا عن المنکر و لله عاقبة الامور۔

وہ لوگ جن کو اگر ہم زمین پر غلبہ دیں تو وہ نماز قائم کریں گے زکوٰۃ ادا کریں گے امر بالمعروف اور نہی عن المنکر کریں گے اور انجام کار اللہ ہی کے لئے ہے۔

غور کرو! اللہ نے ان عبادات کو غلبہ و حکومت کا مقصود قرار دیا ہے اب مودودی صاحب کو دیکھو انہوں نے معاملہ کیسا برعکس کر دیا مقصد کو وسیلہ بنادیا اور وسیلہ کو مقصد کی کرسی پر بٹھادیا۔ ہر شخص سمجھ سکتا ہے کہ حقائق شرعیہ میں تغیر و تبدل ہر نوع کی ضلالت اور

گراہی کا پیش خیمہ ہے۔ اچھا جب غلبہ حاصل ہو گیا اور مقصود تک پہنچ گئے تو اب وسیلہ باقی رکھنے کا کیا نفع؟ ظاہر ہے کہ حصول مقصد کے بعد وسائل کو باقی رکھنے کا لزوم بے معنی ہے۔

مودودی صاحب نے اپنے اس مقصد کی تائید و تقویت کے لئے بہت زور لگایا ہے اور تاویل کی کوئی گنجائش نہیں چھوڑی ہے چنانچہ رواد میں لکھتے ہیں کہ دین کا حقیقی مقصد صالح امارت کا قیام ہے پھر تصریح کرتے ہیں کہ اس مقصد حقیقی سے غفلت و انحراف کے بعد کوئی بھی عمل رضائے خداوندی کا موجب نہیں بن سکتا وہیں یہ بھی ذکر کرتے ہیں کہ اس مقصد کا حصول اجتماعی قوت پر موقوف ہے جو شخص اس میں سستی و کوتاہی کرے وہ ایک بڑے جرم کا مرتکب ہے جسے نہ توحید کا اقرار مانا سکتا ہے اور نہ نمازوں کی پابندی، اور بھی وہ اس موضوع پر مختلف اسالیب میں ”قلم کے موتی“ بکھیرتے رہتے ہیں جس کے بعد اس بات میں ذرا بھی گنجائش نہیں رہتی کہ ان کے نزدیک دین کا مقصد اصلی یہی نظام سیاست اور امور حکومت وغیرہ ہیں اس کے بغیر نہ نماز، نہ روزہ نہ عبادت نہ توحید۔ میرے علم میں اس گمراہ کن نظریہ پر سب سے پہلے جناب مولانا عبدالمجاہد درآبادی کو تنبیہ ہوا اور انہوں نے اپنے مشہور رسالہ ”صدق جدید“ میں اس پر گرفت کی۔

مودودی صاحب کے افکار و نظریات کے متعلق لوگوں کی آنکھیں کھولنے اور بصیرت پیدا کرنے کیلئے جماعت کے یہ بنیادی اصول بہت کافی ہیں لیکن افسوس کے ساتھ کہنا پڑتا ہے جبکہ الشیء یعمی ویبسم محبت اندھا بہر اہنا دیتی ہے۔ فانہا لاتعمی الابصار ولكن تعمی القلوب اللتی فی الصدور۔ آنکھیں نہیں

اندھی ہوتیں بلکہ سینوں کے اندر دل ہی اندھے ہو جاتے ہیں۔ سچ فرمایا اللہ نے۔ مودودی صاحب عبادات کے مسئلے میں جو دین کی بنیاد و اساس ہیں سخت تفریط کے شکار ہوئے اور اقامت حکومت کے متعلق انتہائی افراط میں جا پڑے پھر بتاؤ کیا اسی کو تجدید دین و احیائے دین کہتے ہیں؟ یہ دین کی تجدید ہے یا انہدام، احیاء ہے یا امات، رحم اللہ علی من انصف ولم یعسف۔

## مودودی صاحب اور دین و ہدیٰ

(۵) مودودی صاحب اپنی سیاسی کشمکش جلد سوم ص ۹۳ پر اللہ تعالیٰ کے ارشاد

هو الهدى ارسل رسوله بالهدى ودين الحق ليظهره على  
الدين كله ولو كره المشركون

اللہ ہی نے اپنے رسول کو ”ہدیٰ“ اور دین حق دیکر بھیجا تا کہ اسے ہر دین پر غالب کر دے اگرچہ مشرکوں کو برا لگے۔

کی تفسیر کرتے ہوئے لکھتے ہیں:

”اس آیت میں الہدیٰ سے مراد دنیا میں زندگی بسر کرنے کا صحیح طریقہ ہے۔ انفرادی برتاؤ، خاندانی نظام، سوسائٹی کی ترکیب، معاشی معاملات ملکی انتظام، سیاسی حکمت عملی، بین الاقوامی تعلقات غرض زندگی کے تمام پہلوؤں میں انسانی زندگی کیلئے صحیح رویہ کیا ہونا چاہئے یہ چیز اللہ نے اپنے رسول و مہتا کر بھیجا ہے۔

چند سطور کے بعد لکھتے ہیں کہ:

”در اصل دین کا لفظ قریب قریب وہی معنی رکھتا ہے جو زمانہ حال میں اسٹیٹ کے معنی ہیں۔ لوگوں کا کسی بالاتر اقتدار کو تسلیم کر کے اس کی اطاعت کرنا، یہ اسٹیٹ ہے یہی دین کا مفہوم بھی ہے اور دین یہ ہے کہ انسان دوسرے انسانوں کی، خود اپنے نفس کی اور تمام مخلوقات کی بندگی اور اطاعت چھوڑ کر صرف اللہ کے اقتدارِ اعلیٰ کو تسلیم کرے اور اسی کی بندگی اور اطاعت کرے پس درحقیقت اللہ کا رسول اپنے بھیجنے والے کی طرف سے ایک ایسے اسٹیٹ کا نظام لے کر آیا ہے جس میں نہ تو انسان کی خود اختیاری کیلئے کوئی جگہ ہے نہ انسان کو انسان پر حاکمیت کیلئے کوئی مقام۔ بلکہ حاکمیت اور اقتدارِ اعلیٰ جو کچھ بھی ہے صرف اللہ کیلئے ہے۔

## بحث و نظر:

جسے دین کی تھوڑی بہت بھی واقفیت ہوگی اسے خوب معلوم ہوگا کہ دین مجموعہ ہے مذہبی عقائد، شرعی عبادات، تکلفی احکام اور پسندیدہ اخلاق کا۔ دین کا لفظ انہیں عقائد و عبادات اور اعمال و اخلاق کی مختصر تعبیر ہے۔ قرآن کریم میں اسی کی تصریح اللہ نے اور احادیث میں جناب نبی کریم ﷺ نے کی ہے۔ آیت ان الدین عند اللہ الاسلام اور رضیت لکم الاسلام دینا میں اسی کی جانب اشارہ ہے۔ پس دین اسلام جامع ہے تمام عقائد، عبادات، احکام، اخلاق شخصی و اجتماعی اور ملکی مسائل و معاملات کا جن امور کا تعلق ملکی یا اجتماعی یا بین الاقوامی مسائل سے ہوگا وہ شرعی سیاست کے تحت آئینگے۔ اس لحاظ سے یہ دین کے اجزاء ہیں نہ کہ کل دین۔ دین کی تفسیر حکومت، سلطنت اور اسٹیٹ سے کرنی بدترین قسم کی بدعت و ضلالت، طریق حق اور صراطِ مستقیم سے خروج و انحراف ہے جس سے نہ دین راضی ہے نہ ارباب دین۔

پیشتر ہم لکھ چکے ہیں کہ موصوف کا یہ دعویٰ کہ اللہ، رب، دین، اور عبادت کا مفہوم عرصہ تک سمجھا ہی نہیں گیا۔ یہ درحقیقت انہیں تحریفات..... (جو کہ دینی روح سے بہت دور ہیں)..... کی تمہید اور مقدمہ ہے اور لطف کی بات یہ ہے کہ انہیں اپنی ان خرافات پر فخر و ناز بھی ہے۔ وہم یحسبون انہم یحسنون صنعا۔

اب آپ ہی بتائیں کہ انہی نسل کے سامنے یہی کتابیں اور تحریریں ہوں گی تو وہ دین کو کیا سمجھے گی؟ اس طرح کی چیزیں تو اسے عبادات و طاعت سے منحرف کر کے محض سیاسی اور دنیوی حکومت کے قیام پر براہِ یقینہ کر دیں گی۔ البتہ عام لوگ حکومت صالحہ کے مقدس لبادہ کی وجہ سے شاید فریب کھا جائیں انصاف کرو! حرام و منکر سے اجتناب اور تقویٰ کے بغیر اصلاح کیسی؟ پھر ان بھاری بھرکم الفاظ ”اقامت دین، تجدید دین“ اصلاح امت، اقامت معروف و ترک منکر“ وغیرہ کا کیا فائدہ؟ کچھ نہیں محض الفاظ و عبارات ہیں جن کے پیچھے کوئی حقیقت نہیں۔ ان چیزوں سے اندازہ ہوتا ہے کہ یہ شخص زبردست سیاسی آدمی ہے جن کی تمام تر کوشش یہ ہے کہ زمام حکومت اس کے ہاتھوں آجائے۔ لیکن پاکستان جیسے ملک میں جہاں کے عام باشندے..... ابھی خیر سے..... دینی جذبات میں پختہ اور متصلب ہیں..... قیادت کی بنیادیں بغیر دینی ستونوں کے مضبوط نہیں ہو سکتیں۔ فرض کیجئے ان کی نیت بخیر ہے، ان کی تمام تر کوشش اصلاح ہی کی ہے اور وہ اپنے ارادہ میں مخلص ہیں تاہم چونکہ اربابِ تقویٰ و دیانت اور اصحابِ علم و فضل سے استفادہ نہیں کیا ہے اور علومِ نبوت کی باقاعدہ تحصیل و تکمیل سے محروم ہیں اس لئے کج فکری اور گمراہی کی تاریک وادیوں میں بھٹک گئے پھر نتیجہ وہی ہوا جو ہونا چاہئے کہ ان کی تحریک اور اصولوں پر پروان چڑھی ہوئی ان کی جماعت الحاد و زندقہ کا دروازہ

بن گئی۔ ممکن ہے مودودی صاحب ان ہلاکت خیزیوں سے محفوظ رہ جائیں لیکن ان کے مقلد و پیرو جو ان کی کتابوں اور مضامین کے دلدادہ ہیں ناممکن ہے کہ ان مفاسد سے بچ جائیں کیونکہ انہوں نے راستہ ہی ایسا بنایا ہے جو گمراہی پر تمام ہوتا ہے اور جہنم تک لے جاتا ہے۔ العیاذ باللہ۔

## حرم محترم کے باشندے اور مودودی صاحب

مودودی صاحب ترجمان القرآن دیکھا جائے جلد: ۲۸ ص: ۱۷۳ مطبوعہ ۱۳۶۵ھ میں لکھتے ہیں کہ:

”وہ سرزمین جہاں سے کبھی اسلام کا نور تمام عالم میں پھیلا تھا۔ آج اسی جاہلیت کے قریب پہنچ گئی ہے جس میں اسلام سے پہلے مبتلا تھی۔ اب نہ وہاں اسلام کا علم ہے نہ اسلامی اخلاق ہیں نہ اسلامی زندگی۔ لوگ دور دور سے بڑی عقیدتیں لئے حرم پاک کا سفر کرتے ہیں مگر اس علاقہ میں پہنچ کر جب ہر طرف ان کو جہالت، گندگی، طمع، بے حیائی، دنیا پرستی، بداخلاقی، بدانتظامی اور باشندوں کی ہر طرح رگری ہوئی حالت نظر آتی ہے تو ان کی توقع کا سارا طلسم پاش پاش ہو کر رہ جاتا ہے۔ حتیٰ کہ بہت سے لوگ حج کر کے اپنا ایمان بڑھانے کے بجائے اور الٹا کچھ کھو کر آتے ہیں۔ (۱) وہی

(۱) یہاں تک عبارت مصنف نے ترجمان القرآن سے لی ہے اس کے بعد اخیر تک خطبات سے ماخوذ ہے۔ مولانا نے حوالہ ص: ۳۲۳ ایڈیشن ۱۹۶۲ء کا دیا ہے۔ ہمارے پاس وہ ایڈیشن نہیں ہے۔ ہمارے پاس مکتبہ اسلامی دہلی کا شائع کردہ ۱۹۷۷ء کا ایڈیشن ہے۔ ہم نے وہی سے نقل کیا ہے۔ ترجمان القرآن والی عبارت بھی بحمدہی اسی ترتیب کے ساتھ خطبات میں موجود ہے۔ خطبات حصہ پنجم ص: ۵۹-۶۰۔

پرانی مہنت گری جو حضرت ابراہیم واسمعیل علیہما السلام کے بعد جاہلیت کے زمانے میں کعبہ پر مسلط ہو گئی تھی اور جسے رسول اللہ ﷺ نے آ کر ختم کیا تھا اب پھر تازہ ہو گئی ہے۔ حرم کعبہ کے منتظم پھر اسی طرح مہنت بن کر بیٹھ گئے ہیں۔ خدا کا گھر ان کے لئے جائیداد بن گیا ہے۔“

چند سطروں کے بعد پھر لکھتے ہیں:

”معلم، مطوف، کلید بردار کعبہ خود حکومت، حجاز سب اس تجارت میں حصہ دار ہیں۔ اب کعبہ اور فریضہ حج کا حال بعینہ وہی ہو گیا ہے جو ہندوستان میں ہردوار وغیرہ میں ہندوؤں کے مذہبی تہواروں اور میلوں کا ہے وغیرہ ذلک من الخرافات“ (۱)

(۱) خطبات کا جوائے نشن ہمارے سامنے ہے اس میں خط کشیدہ پوری عبارت موجود نہیں۔ ہمیں شبہ ہوا کہ یہ کیا معاملہ ہے؟ لیکن خدا بھلا کرے خطبات کے ہندوستانی ناشر کا انہوں نے ہمارا تردد دور کر دیا وہ خطبات حصہ اول مطبوعہ اگست ۱۹۷۸ء کے مقدمہ میں لکھتے ہیں کہ ”یہ خطبے جس ماحول اور جس وقت میں دیئے گئے تھے ہندوستان کی حد تک ان کے زمین آسمان بدل چکے ہیں۔ اس لئے آج کل کے حالات سے انہیں ہم آہنگ بنانے کے لئے ضروری ہوا کہ ان میں بعض لفظی اور جزوی ترمیمیں کر دی جائیں۔ تاکہ ان کی افادیت حالات زمانہ سے متاثر نہ ہونے پائے اس ترمیم کے لئے اصولاً صاحب تصنیف کی اجازت ضروری تھی سو وہ حاصل کر لی گئی اور اب یہ خطبات بعض لفظی محض لفظی ترمیموں کے ساتھ شائع کئے جا رہے ہیں“ اسے پڑھ کر ہمارا غلبان رفیع ہو گیا۔ پاکستانی مطبوعہ ۱۹۶۲ء میں وہ عبارت یقیناً ہوگی۔ مگر ہندوستانی ناشرین نے اس غرض سے کہ ”ان کی افادیت حالات زمانہ سے متاثر نہ ہونے پائے“ اس کا جو مضمر سمجھا ہوگا اس لئے حذف کر دی گئی۔ اب یہ تو جماعت اسلامی کے عالی درماغ مفکرین ہی سمجھ سکتے ہیں کہ مذکورہ عبارت ۱۹۳۸ء میں جب یہ خطبے دیئے گئے تھے ہندوستان کی زمین و آسمان سے کیسے ہم آہنگ تھے اور اس میں اب کیا بے آہنگی آ گئی ہے۔ بہر کیف چونکہ وہ اڈیشن ہمارے سامنے نہیں ہے اس لئے ہم مولانا کا عربی ترجمہ بعینہ نقل کر دیے ہیں تاکہ کسی اللہ کے بندے یا جماعت اسلامی ہی کے کسی محقق کے پاس وہ نسخہ ہو تو دیکھ لیں کہ ترجمہ غلط ہوا ہے یا صحیح؟ فاصحت الکعبہ والفریضہ الخ۔ شمس المایقوم بہ المومنون۔

## بحث و نظر:

یہ عبارت بالکل واضح اور دو ٹوک ہے اس پر کسی نقد و تبصرہ کی ضرورت نہیں یہ باتیں ان کے قلبی بغض و عناد اور جذبہ تحقیر و تذلیل کی مظہر ہیں۔ جوان مقامات مقدسہ اور وہاں کے باشندوں نیز محترم کے کارپردازوں کی طرف سے ان کے سینے میں پوشیدہ ہیں۔ ان کے خیال میں وہاں اسلامی صفات علم و اخلاق اور حیا و مروت کا نام و نشان نہیں ہے ان کا یہ فیصلہ اب بھی برقرار ہے جبکہ سعودی عرب تقریباً بیس سال سے ایک ایسے جلیل القدر اور قبیح سنت (۱) حکمران کے زیر فرمان ہے جو اہل علم کا بیدار و اہل اور مشائخ کے ساتھ محبت و اجلال کا معاملہ کرنے والا ہے جس نے ان علاقوں میں خیر و سعادت کی بنیادیں مستحکم کر دی ہیں اگرچہ ان کے مشن کو مادی وسائل کی بہتات سے کچھ نقصان بھی پہونچتا ہے تاہم اب بھی اور ممالک کی نسبت شرور و فتن اور فساد و خریب سے بڑی حد تک محفوظ ہے۔ بلاشبہ ہمارے یہ مقدس مقامات اسلامی نظام کی برکت سے مامون و مطمئن علاقے شمار کئے جاتے ہیں مگر مودودی صاحب کے نزدیک معلم اور ان کے ایجنٹ ایسے ہی ارباب انتظام اور خود سعودی حکومت فریضہ حج کو تجارتی و مادی اغراض کے لئے وسیلہ بنائے ہوئے ہیں ان کے خیال میں وہ جاہلیت پھر تازہ ہو گئی ہے جس کا خاتمہ رسول اللہ ﷺ نے فرمایا تھا۔

(۱) مراد شاہ فیصل شہید علیہ الرحمۃ ہیں جو کتاب کی تصنیف کے وقت باحیات تھے۔



## ظہور دجال اور مودودی صاحب

مودودی صاحب کہتے ہیں کہ رسول اللہ ﷺ کا خیال تھا کہ دجال آپ کے عہد میں خروج کریگا یا اسکے قریبی مدت میں نکلے گا لیکن اس خیال پر ساڑھے تیرہ سو برس کا عرصہ گزر گیا اور دجال ابھی تک ظاہر نہیں ہوا اس سے ثابت ہوتا ہے کہ آپ کا گمان صحیح نہ تھا۔ رسائل و مسائل اول ص: ۵۷ ایڈیشن ۱۳۵۱ھ۔ پھر دوسرے ایڈیشن ۱۳۵۴ میں یہ اضافہ کیا کہ آپ کا گمان قبل از وقت تھا پھر تیسرے ایڈیشن مطبوعہ ۱۳۶۲ میں مزید یہ لکھا کہ ساڑھے تیرہ سو سال کی مدت گزر گئی اور دجال ظاہر نہیں ہوا پس یہی حقیقت ہے۔ نیز ص: ۵۵ پر ہے کہ ”دجال کے بارے میں جو روایات آپ سے منقول ہیں وہ سب آپ کا قیاس اور رائے ہے آپ اس کے متعلق تردد میں تھے کبھی آپ نے فرمایا کہ خراسان سے نکلے گا کبھی یہ کہ اصفہان سے ظاہر ہوگا اور کبھی یہ خیال ہوا کہ شام و عراق کے درمیان کسی مقام سے خروج کریگا۔ پھر کبھی یہ گمان کیا کہ ممکن ہے مدینہ کا ابن صیاد ہی ہو ایک مرتبہ فرمایا کہ جس کے بارے میں تمیم داری کی روایت ہے (یعنی صحیح مسلم میں)

## بحث و نظر:

اس میں کئی چیزیں قابل غور ہیں:

(۱) اس مضمون سے صراحتہ خروج دجال کا انکار ثابت ہوتا ہے حالانکہ

دجال کا ظہور ایک حقیقت ثابتہ ہے اور احادیث متواترہ اس پر دال ہیں۔

(۲) اس میں یہ بھی تصریح ہے کہ رسول اللہ ﷺ کا گمان دجال کے متعلق صحیح نہ تھا کیونکہ اب تک کی دراز مدت نے اسے غلط ثابت کر دیا ہے۔

(۳) مسیح دجال کے خروج کا ایک قطعی عقیدہ ہے جیسا کہ مسیح ابن مریم علیہ السلام کے نزول کا بلکہ یہ تو ایسا قطعی ہے کہ تمام آسمانی مذاہب میں متواتر اور منقول ہے۔ رسول اللہ ﷺ کا ارشاد مبارک حضرت ابن عمر رضی اللہ عنہ کی روایت سے بخاری شریف میں متعدد جگہ منقول ہے اس میں ہے کہ:

فحمد الله واثننا عليه ثم ذكر مسيح الدجال فاطلب في ذكره وقال: ما بعث الله من نبي الا والذرامته انذره نوح والنبیون من بعده وانه يخرج فيكم فما خفي عليكم من شانه فليس يخفي عليكم ان ربكم ليس باعور وانه اعور العين اليمنى. كان عينه طائفة الخ.

اللہ کی حمد و ثناء بیان کرنے کے بعد آپ کچھ دیر مسیح دجال کا ذکر فرماتے رہے ارشاد فرمایا ”اللہ نے جو نبی بھی مبعوث فرمایا اس نے امت کو اس سے ضرور ڈرایا نوح علیہ السلام اور اسکے بعد سبھی انبیاء نے اپنی اپنی امتوں کو اس سے ہوشیار کیا اور یہ سمجھ لو کہ وہ تمہارے درمیان ظاہر ہوگا تو اگر تمہیں اس کے حال میں کچھ اشتباہ ہو تو کم سے کم اس میں تو کوئی اشتباہ نہیں کہ تمہارا رب کا نا نہیں ہے اور وہ اپنی دائی آنکھ سے کاٹا ہوگا۔ وہ ایسی ہوگی جیسے پھولا ہوا انگور۔ ایک طرف یہ حیرت انگیز تواتر دیکھو جو ہر دین میں اور ہر نبی کی زبان سے منقول و متواتر چلا آ رہا ہے اور ایسا قطعی عقیدہ جو ایک لاکھ چوبیس ہزار پینچہ سوسوں سے ثابت کہ ہر ایک نے اپنی اپنی قوم کو اس سے ہوشیار کیا پھر حضرت خاتم النبیین علیہ السلام

آخر حیات تک نماز کے آخر میں ”قتۃ المسح الدجال“ سے پناہ مانگتے رہے اور اپنے اصحاب کو بھی اس کا حکم فرمایا۔ پھر منجملہ علامات قیامت کے اس کا ظہور تواتر سے ثابت ہے آخر اس سے بڑھ کر بھی اذعان و یقین کا کوئی اور مرتبہ ہے؟ اب دوسری جانب مودودی صاحب کو دیکھو کہ وہ کس دیدہ دلیری کے ساتھ ان حقائق کے موجود ہوتے ہوئے یہ کہہ کر چل دیئے کہ آپ کو دجال کے متعلق تردد تھا اور واقعہ نے ثابت کر دیا کہ آپ کا خیال صحیح نہ تھا۔

(۴) دجال کا ظہور علامات قیامت کے سلسلہ کی احادیث کے ذیل میں آتا ہے جس طرح قیامت کا آنا قطعی اور یقینی ہے اسی طرح یہ عقیدہ بھی تواتر کے باعث بالکل قطعی اور یقینی ہو گیا ہے پھر دعویٰ کہ اتنی طویل مدت گزر گئی اور ابھی تک دجال کا کچھ پتہ نہ چلا ایسا ہی ہے جیسے کوئی یہ کہے کہ قرب قیامت کی خبریں جو نصوص میں وارد ہیں تاریخ انہیں جھٹلا چکی کیونکہ ایک عرصہ گزر گیا اور قیامت ابھی تک نہیں آئی۔ اس دعویٰ اور اس قول میں آخر کیا فرق ہے؟ کبروت کلمۃ تخرج من افواہہم۔

(۵) ہاں روایات میں جو کچھ اختلاف ہے وہ اس کے محل ظہور کے متعلق ہے۔ تاہم یہ اختلاف کوئی بنیادی اختلاف نہیں ہے۔ روایات میں قدر مشترک ”دجال کا ظہور“ خواہ خراسان سے ہو یا اصفہان سے..... فی الحقیقۃ یہ دونوں ایک مقام ہیں..... پھر مختلف علاقوں میں اس کے دورے ہونگے اس لحاظ سے شام، عراق یا ان کے درمیانی علاقہ میں اس کا ظہور آپس میں متعارض نہیں ہیں۔ ایسی چیزوں میں وہی شک و تردد کر سکتا ہے جسے فن حدیث اور اس کے اسالیب کی تھوڑی سی بھی بصیرت حاصل نہ ہو۔

## سعودی حکومت اور مودودی صاحب

مودودی صاحب اپنی کتاب ”تجدید و احیائے دین“ صفحہ ۲۰ پر رقم طراز ہیں:

”روحانی پیشواؤں اور مذہبی عہدہ داروں کا ایک طبقہ مخصوص امتیازات کے ساتھ ہوتا ہے۔ شاہی خاندان اور مذہبی طبقہ مل کر ایک ملی بھگت قائم کرتے ہیں۔ خاندانوں پر خاندانوں کے اور طبقوں پر طبقوں کے تفوق کا ایک مستقل نظریہ وضع کیا جاتا ہے۔

سعودی حکومت کے متعلق مودودی صاحب کا یہ کلام شرح و بیان سے بے نیاز ہے۔ وہ بہت واضح انداز میں اس نظام کو تنقید کا نشانہ بناتے ہیں کہ حکومت و امارت کی تشکیل کا یہ طریقہ غلط ہے حالانکہ ہم تو یہی جانتے ہیں کہ حکومت اسلامی کا استحکام، علمائے دین اور ارباب سیاست کے باہمی ربط ہی میں ہے۔ دینی اقتدار علمائے دین کو حاصل ہو۔ مذہبی احکام میں اسوہ و قائد وہی ہوں اور نظم مملکت ان سے متعلق ہو جو اس کی قابلیت رکھتے ہوں اور یہ تو شاذ و نادر ہوتا ہے کہ کسی ایک فرد میں دونوں صلاحیتیں بیک وقت موجود ہوں۔ ظاہر ہے کہ دونوں صلاحیتیں جب کسی میں اکٹھا نہیں ہیں تو آخر اس کے سوا کیا چارہ رہ جاتا ہے کہ تقسیم عمل کے اصول پر کار بند ہو جائے جس میں جو صلاحیت ہو اس کے مناسب کام سپرد کیا جائے اور نا اہل کو کوئی منصب ہرگز نہ دیا جائے۔

حکومت کی مثال ایسی ہے جیسے ایک شہر جہاں ہر نوع کے صنعت گروں اور اہل حرفہ کی ضرورت ہوتی ہے۔ آہنگر، خیاط اور نجار بھی ضروری ہیں تو ایسے ہی انجینئر اور

معمار بھی ناگزیر۔ ہر شخص اپنی صلاحیت و استعداد کے مطابق کاموں کا بار اٹھاتا ہے پس کسی حکومت میں سیاسی عہدوں اور دینی مناصب کا بھی یہی حال سمجھ لو اور خلافت راشدہ تو مخصوص عبقری اشخاص و افراد کا (کمالات کی جامعیت میں) ایک نادر نمونہ ہے تاہم اس کے باوجود اس عہد میں ذوق و طبیعت اور رجحان کا اختلاف موجود تھا کسی میں سپہ سالاری اور امارت افواج کی صلاحیت تھی تو کوئی دعوت و ارشاد کا اہل تھا۔ قطری بات ہے کہ کام اس کے اہل کے سپرد کیا جاتا ہے خواہ اس کا تعلق نظم حکومت سے ہو یا احکام مذہب سے۔ البتہ یہ ضروری ہے کہ باہم تعاون و توافق کی راہیں کھلی ہوں۔ انتشار و تخریب اور پارٹی بندی نہ ہو مگر افسوس ہے کہ مودودی صاحب احیاء و تجدید دین کرنے اٹھے تو تقریباً کی شک گھاٹی میں پہنچ گئے۔ انہیں سوائے ابو بکر و عمرؓ کے دور خلافت کے کوئی اور عہد نظر ہی نہیں آتا اور حضرت عثمان رضی اللہ عنہ کا عہد خلافت تو خاص طور سے تنقید کا نشانہ ہے اس کے متعلق ان کا قلم ایسے زہرا لگتا ہے کہ روٹ گئے کھڑے ہو جاتے ہیں اور جگر شق ہونے لگتا ہے۔ اپنی کتاب ”خلافت و ملوکیت“ میں سیدنا حضرت عثمان غنی رضی اللہ عنہ کی ذات گرامی پر شدید حملے کر کے ان پر مظالم ڈھائے ہیں۔ یہاں مودودی صاحب ایک رافضی کا روپ دھار کر آتے ہیں جس کا مقصد ہی مذہب اسلام اور خلیفہ راشد سے انتقام لینا ہے۔ اس مسئلہ میں ان کے پیشرو سید قطب ہیں انہوں نے بھی اپنی کتاب ”العدالة الاجتماعية“ میں حضرت عثمان غنی رضی اللہ عنہ پر تنقیدیں کی ہیں۔ وہ کہتے ہیں کہ عثمان رضی اللہ عنہ اجلہ صحابہ کو برطرف کر کے رسول اللہ ﷺ کے دشمنوں کو عہدوں پر فائز کرتے تھے اور انہوں نے ابوذر رضی اللہ عنہ جیسے صحابی کو شہر بدر کر دیا محض اس جرم پر کہ وہ مال جمع کرنے پر تکیہ کرتے تھے۔ ایک شخص نے لکھا ہے کہ

مروان نے انہیں کھلونا بنا رکھا تھا کہ کبرنی اور شرف صحابیت کے باوجود جس طرح چاہتا تھا کھینچے کھینچے پھرتا تھا اور لکھتے ہیں کہ خلافت انہیں بعد میں حاصل ہوئی اس لئے اموی عصبیت ان کے آس پاس منڈلا رہی تھی اور بھی خرافات ہیں کہاں تک کوئی ذکر کرے جنہیں دیکھ کر محسوس ہوتا ہے کہ یہ شخص ”شیعیت“ اور ”شیوعیت“ (کیوزم) کا مشترکہ اڈیشن ہے۔ ملاحظہ ہو العدالة الاجتماعية ص ۲۱۳ طبع سادس۔

مودودی صاحب نے بھی انہیں کی تقلید کی بلکہ ان کے کلام کی شرح کر دی اور تاریخ کے انبار سے تمام رطب و یابس روایات اٹھالائے پھر اسی پر اکتفا نہیں کیا بلکہ اپنے امام سے بھی دو قدم آگے نکل گئے۔ سید قطب تو ایک حد تک حضرت عمر بن عبدالعزیز کے قائل ہیں مگر یہ بزرگ تو ان پر بھی نقد سے نہیں چوکے اور انہیں ناکام و نامراد بنا کر ہی چھوڑا۔ فان الله وانا اليه راجعون۔

خلافت و ملوکیت کے رد میں علماء نے بہتر سے بہتر کتابیں تالیف کی ہیں ان میں عمدہ ترین کتاب مولانا الحق صدیقی سندیلوی کی تالیف ”خلافت و ملوکیت کی حقیقت“ ہے۔ مجھے حیرت ہے کہ لوگ اس شخص کے دعووں سے فریب کیسے کھا سکتے ہیں۔ فقط دعوے ہی دعوے ہیں ان کی پشت پر سوائے قیادت کے بے پناہ جذبہ اور لیڈری کی نہ ختم ہونے والی خواہش کے اور کوئی حقیقت نہیں۔ لوگ ان کی کتابوں کو بغور نہیں دیکھتے اور نہ ان کے خطرناک عواقب و انجام کو محسوس کرتے ہیں۔ اللہ تعالیٰ امت محمدیہ کو سلامت فکر کی توفیق بخشے اور گمراہی و الحاد سے محفوظ رکھے۔

خلاصہ یہ کہ حضرت فاروق اعظم عیسیٰ خلافت راشدہ کا تصور اس سیاہ ترین

دور میں محض جنون اور مخبوط الحواسی ہے اور اس سے بڑھ کر یہ کہ اگر کوئی حکومت ٹھیک ٹھیک اس منہاج پر نہ ہو تو وہ جاہلی حکومت ہے۔ خدا را آپ ہی انصاف کریں کہ حضرت عثمان رضی اللہ عنہ جیسے کثیر المناقب صحابی کی خلافت مودودی صاحب اور سید قطب کے نزدیک علی منہاج النبوة قائم نہ رہ سکی اور نہ وہ حضرت عمرؓ کے طرز پر قائم رہ سکے۔ پھر جب حضرت عمر بن عبدالعزیز بھی صالح نظام برپا کرنے میں ناکام ہو گئے اور تجدید کامل کے منصب تک نہ پہنچ سکے ان کے بعد بھی جتنے بزرگوں کو مجدد سمجھا اور کہا گیا کوئی بھی تجدید کی تکمیل نہ کر سکا اور مجدد کامل کی کرسی آج تک خالی پڑی ہے۔ ہاں ابن تیمیہ نے اس طرف توجہ کی تاہم واقعہ یہ ہے کہ وہ کوئی ایسی سیاسی تحریک اٹھانہ سکے جس سے نظام حکومت میں انقلاب برپا ہوتا اور اقتدار کی کنجیاں جاہلیت کے قبضے سے نکال کر اسلام کے ہاتھ میں آ جاتیں۔

اب صدیوں کے بعد مودودی صاحب تشریف لائے ہیں جنہوں نے یہ خلا پر کیا۔ حیرت ہے جو نظام خلافت حضرت عثمان رضی اللہ عنہ قائم نہ کر سکے۔ حضرت عمر بن عبدالعزیز سے لیکر ابن تیمیہ تک سب اس میں ناکام رہے اب اس ظلماتی عہد میں ایسی حکومت عادلہ اور خلافت راشدہ کا خواب کیسے دیکھا جا رہا ہے کہ اس معیار سے جو اترے اسے ہدف ملامت اور مورد تنقید بنالیا جائے۔ قطعی حماقت بلکہ جنون ہے۔

ہماری نظر میں سعودی حکومت ممالک عرب بلکہ اسلامی دنیا میں ایک بہترین حکومت ہے۔ وہاں دینی نظام علمائے دین سے متعلق ہے اور اس کا تمام تر انحصار علماء و مشائخ کے مشوروں پر ہے، جس دن اس کا یہ امتیاز ختم ہو جائے گا اسی دن اس کی خصوصیت بھی فنا ہو جائے گی۔ افسوس جو چیز حکومت کا جمال و کمال ہے اسی کو یہ شخص

باعث ننگ و عار سمجھتا ہے۔ فانہا لاتعمی الابصار ولكن تعمی القلوب اللتی فی الصدور۔ ان مختصر اشارات میں ایک صاحب بصیرت کے لئے بہت کچھ کہہ دیا گیا۔ واللہ یہدی من یشاء الی صراط مستقیم۔

## طلاق صحابہ اور مودودی صاحب

(۶) مودودی صاحب ترجمان القرآن صفحہ: ۳۶، ۳۵، ۱۹۶۵، ۱۹۴۹

میں لکھتے ہیں خلاصہ یہ ہے کہ:

حضرت عثمان رضی اللہ عنہ نے طلاق صحابہ کو حکومت و امارت کے بڑے بڑے عہدوں پر فائز کیا یہ فتح مکہ کے بعد داخل اسلام ہوئے تھے۔ یہ حضرات اگرچہ انتظامی امور اور غیر دینی سیاست میں ماہر تھے تاہم خلافت کے عہدوں کے اہل نہ تھے۔ کیونکہ اس قیادت میں جس درجہ اخلاق کی ضرورت ہے وہ ان میں نہ تھا اس کا مطلب یہ ہے کہ انہوں نے حضرت نبی کریم ﷺ کی طویل محبت نہیں پائی تھی اور ان کے نفوس کا کامل تزکیہ نہ ہو سکا تھا جسکے باعث جاہلی اثرات ان میں باقی رہ گئے تھے۔ یہ بات انہوں نے ”خلافت و ملوکیت“ اور دوسری کتابوں میں بار بار دہرائی ہے۔ ترجمان القرآن میں بھی اس پر بہت کچھ لکھا ہے حد تو یہ ہے کہ تفسیر کے نام سے جو کتاب تفہیم القرآن لکھی ہے اس میں بھی غزوہ احد کی تفصیل لکھتے ہوئے مہاجرین اولین اور انصار کو نقد و تبصرہ کے زرد میں لے لیا ہے۔



## بحث و نظر:

”طلاق“ سے مودودی صاحب ان صحابہ کو تعبیر کرتے ہیں جو فتح مکہ کے بعد حلقہ اسلام میں داخل ہوئے۔ حضرت معاویہ، ولید بن عقبہ، عبداللہ بن سعد بن ابی سرج، سعید بن عاص، عبداللہ بن عامر رضی اللہ عنہم وغیرہ صحابہ کو اسی ذیل میں شمار کرتے ہیں۔ حالانکہ حضرت معاویہؓ کو اپنے باپ سے چھپ کے صلح حدیبیہ کے زمانے میں ہی مسلمان ہو چکے تھے۔ ہم اس بحث میں پڑنا نہیں چاہتے کہ یہ صحابہ کس درجہ کثیر المناقب ہیں۔ رسول اللہ ﷺ نے اپنی حیات طیبہ میں اکثر حضرات کو کن کن مناصب جلیلہ پر فائز کیا تھا اسلامی فتوحات میں ان کے کارنامے کتنے عظیم الشان رہے ہیں اور یہ کہ ان کا اسلام کس درجہ بہتر ہو گیا تھا اور یہ حضرات زمرہ مخلصین میں شمار ہوتے تھے۔ یہ سب نظر انداز کر دیجئے صرف یہ دیکھئے کہ انہیں حضور ﷺ کی مبارک زندگی میں ایمان لانے کا شرف حاصل ہوا آپ کی مبارک صحبت کا اعزاز ملا۔ طائف وحین وغیرہ میں رہ کر آپ کے ساتھ جہاد کیا اور آپ نے بنفس نفیس انہیں مختلف خدمتوں پر سر فراز فرمایا کیا ان سب کے بعد ان حضرات کے تقدس اور دینی و اخلاقی کمالات میں ہلکے سے ہلکا شبہ بھی باقی رہ سکتا ہے۔ لیکن مودودی صاحب حضرت عثمان غنی رضی اللہ عنہ پر بے محابا تنقید کرتے ہیں کہ انہوں نے ان طلقاء صحابہ کو بڑے بڑے عہدے سونپے جب کہ وہ دین و تقویٰ کے لحاظ سے اس کے اہل نہ تھے اگرچہ غیر دینی سیاست میں مہارت کی وجہ سے امور سلطنت سے عہدہ برآ ہو سکتے تھے غور کرو مودودی صاحب کس بے تکلفی کے ساتھ دور خلافت راشدہ میں دین و سیاست کی تفریق کر رہے ہیں بلاشبہ مودودی صاحب نے ان خرافات سے اللہ و رسول کو ایذا پہنچائی ہے ان کی نگاہ ان

فضائل و مناقب پر بالکل نہیں گئی جن سے قرآنی آیات اور حدیثی ارشادات بھرے پڑے ہیں انہوں نے حضور ﷺ کا ارشاد نہیں سنا؟

اللہ اللہ فی اصحابی لا تتخذوہم من بعدی غرضاً۔ من احبہم

فحبیبی احبہم ومن ابغضہم فببغضی ابغضہم۔

میرے اصحاب کے بارے میں اللہ سے ڈرو میرے بعد ان کو نشانہ نہ بنا لینا جو شخص ان سے محبت رکھے گا اس کا تعلق میری محبت کا سبب ہوگا اور جو ان سے بغض رکھے گا اس کی عداوت میرے بغض کا باعث ہوگی۔

اس کے علاوہ بھی کتب حدیث کا ذخیرہ حضرات صحابہ کی فضیلت و منقبت سے لبریز ہے اور خود قرآن عزیز میں جتنا کچھ ہے وہی کافی و شافی ہے۔

(واللہ یقول الحق وھو یھدی السبیل)

## دستور جماعت اسلامی اور مودودی صاحب

(۱۰) دستور جماعت اسلامی..... (یعنی وہ بنیادی اصول و ضابطے جن

پر جماعت اسلامی کا مدار ہے)..... میں کہا گیا ہے:

”رسول کے علاوہ کسی انسان کو معیار حق نہ بنائے (یعنی ان کے علاوہ کسی سے حق کا عرفان نہیں ہو سکتا) کسی کو تنقید سے بالاتر نہ سمجھے۔ کسی کی ذہنی غلامی میں مبتلا نہ ہو۔ ہر ایک کو خدا کے بنائے ہوئے اسی معیار کامل پر جانچے اور پرکھے اور جو اس معیار کے لحاظ سے جس درجہ میں ہو اس کو اسی درجہ میں رکھے۔“

بظاہر یہ اصول بے غبار محسوس ہوتا ہے لیکن جب ہم بغور اس کا جائزہ لیتے ہیں تحلیل و تجزیہ کرتے ہیں اور ان کے قلم سے نکلے ہوئے افکار و مباحث پر اسے منطبق

کرتے ہیں نیز فکری و نظریاتی راہوں سے اس کے جو نتائج ظاہر ہوئے ہیں ان پر غور کرتے ہیں تو محسوس ہوتا ہے کہ یہ بنیادی اصول کس قدر خطرناک اور بدعت والحاد کا کتنا بڑا سرچشمہ ہے۔ امت محمدیہ اپنے دور اول سے یہ جانتی ہے کہ رسول اللہ ﷺ نے ابوبکر و عمر رضی اللہ عنہما کے اتباع و تقلید کی ہدایت کی ہے اپنی سنت اور خلفائے راشدین کی سنت پر چلنے بلکہ اسے مضبوطی کے ساتھ پکڑنے کا حکم دیا ہے۔ ان پر نقد و تبصرہ کرنے اور انہیں ہدف ملامت بنانے اور ان کا رد و انکار کرنے سے تحذیر کی ہے اور بھی بہت کچھ ان کے مناقب و مفاخر اور ان کی پیروی کے باب میں احکام منقول ہیں۔ معلوم ہے کہ صحابہ سے بڑھ کر امت میں صالح قلب اور گہرے علم کے حامل نہیں پیدا ہوئے لیکن مودودی صاحب نے صرف حضرات صحابہؓ ہی پر تنقید کافی نہیں سمجھی بلکہ ان کے کلام کا دائرہ مزید وسعت اختیار کرنا ہوا انبیاء سابقین تک کو اپنی لپیٹ میں لے لیتا ہے۔ حالانکہ ہمیں تو ان پر ایمان رکھنے کا حکم ہے۔ انبیاء قطعی معصوم ہیں ان پر زبان تنقید دراز کرنا کسی طرح روا نہیں ہے۔ ہم مودودی صاحب کو دیکھتے ہیں کہ وہ انبیاء کے دامن عصمت سے بھی کھینٹنے سے باز نہیں آتے۔

حضرت داؤد علیہ السلام، حضرت سلیمان علیہ السلام، حضرت موسیٰ علیہ السلام، حضرت یونس علیہ السلام، میں سے کون اس تنقیدی پنجہ و ناخن سے بچا ہے۔ پھر یہیں تک بس نہیں ہے انہوں نے بالآخر حضور ﷺ پر غلطی و لغزش کی تہمت رکھ دی کہ آپ کی رائے کو اتنی صدیوں کی تاریخ جھٹلا چکی اور ہر نبی کے لئے ضروری ہے کہ غلطی میں پڑے بلکہ معصیت و گناہ کا مرتکب ہو۔ وغیر ذلک من الخرافات۔

پھر جب اصحاب میں حضرت عثمان رضی اللہ عنہ جیسا مقدس بزرگ ان کی

تیزی قلم سے نہ بچ سکا باقی صحابہ پر بھی انہوں نے حُبِ دنیا، حرصِ طمع اور بخلِ وحسد کے الزامات قائم کر کے ان کی آبرو کا خون کیا، تو بیچارے تابعین اور سلفِ صالحین کو کون پوچھے اب خود سمجھ لو کہ دستور اساسی کا یہ بنیادی اصول خطرے کی کس ڈگری میں ہے۔

رسول اللہ ﷺ کے اصحاب آپ کے دین کے حامل اور طبقہ بعد طبقہ اس کو پہونچانے والے ہیں اور دین کے امین ہیں۔ اپنے نبی کی صحبت کے واسطے اللہ نے انہیں منتخب فرمایا تھا، اگر انہیں کو مجروح کر دیا جائے نقد و تبصرہ کا نشانہ بنایا جائے انہیں کے دامن آبرو کے ساتھ کھیل جائے اور ان کے سب و شتم میں زبانِ ملوث کی جائے تو خدا را آپ ہی بتائیں کہ ہم اس دین پر کیسے اطمینان کر لیں جب کہ اسکے حامل یہی لوگ ہیں۔ پھر یہ دین ہم کس سے حاصل کریں کیا یہ اللہ تعالیٰ کی کھلی تکذیب نہیں ہے اللہ تعالیٰ تو یہ فرماتے ہیں: یبتغون فضلا من اللہ ورضواناً سیمامہم فی وجوہہم من اثر السجود۔ اور فرماتے ہیں: اولئک ہم الصّٰدقون اور ارشاد ہے: اولئک ہم المفلحون اور اعدّٰ لہم جنّٰت تجری من تحتہا الانہار خللّٰدین فیہا ابدآ اور رضی اللہ عنہم ورضوا عنہ وغیرہ۔

میں پوچھتا ہوں کہ اصحابِ رسول اللہ ﷺ کو مودودی صاحب زیادہ جانتے ہیں یا اللہ سبحانہ تعالیٰ جو لطیف و خبیر ہے اور کیا صحابہ کے احوال سے مودودی صاحب زیادہ واقف ہیں یا رسول اللہ ﷺ ان کے متعلق زیادہ باخبر ہیں پھر اگر صحابہ ہی معیارِ حق نہ ہونگے تو کون ہوگا؟

خلاصہ یہ کہ دستور کے یہ کلمات نقد و تبصرہ کا دائرہ اتنا وسیع کر دیتے ہیں کہ پھر کسی کی آبرو بچ نہیں سکتی اس کی زد میں انبیاء اور صحابہ کرام بھی آتے ہیں۔ تنہیم

القرآن، تحقیقات، تفہیمات اور ان کی دوسری تالیف نیز ترجمان القرآن مقالات و مضامین میں نقد و تبصرہ اور تنقید و تحقیر کا عنصر ہر جگہ محسوس ہوتا ہے البتہ بیشتر اوقات بہت خفیہ طریقے سے ان چیزوں کی آمیزش کرتے ہیں کہیں کہیں تو اس زہر پر شہد و شکر کا ایسا خول چڑھاتے ہیں کہ ہر شخص بآسانی حلق سے اتار لے اور اسے تلخی محسوس نہ ہو۔ یہ دستور اساس ان کے قلوب کے راز سر بند کا آئینہ دار اور ان کی تحریک کی نقاب کشائی کرنے والا ہے اسی بنیاد پر وہ اپنی عمارت کھڑی کرتے ہیں اگرچہ مواخذہ و انتقاد کے بعد اس میں بہت کچھ تبدیلی کی گئی ہے اور پے در پے تغیرات ہوئے ہیں تاہم اب بھی اس صورت میں ہے جو تم دیکھ رہے ہو۔

یہ بات روز روشن کی طرح واضح ہے کہ رسول اللہ ﷺ نفوس کی علمی و عملی تربیت و اصلاح اور تعلیم و ارشاد ہی کے لئے مبعوث ہوئے تھے۔ آپ کی تربیت سے بہرہ ور ہو کر یہ حضرات رشد و ہدایت کے روشن مینار اور زمین کے جگمگاتے تارے بنے جن کی نورانیت آسمان کے تاروں سے فزوں تر تھی خود اللہ تعالیٰ نے رسول اللہ ﷺ کی اس بات پر تعریف و توصیف کی کہ آپ دعوت و تبلیغ میں کامیاب ہوئے۔ آپ نے حجت قائم کر دی، راستہ واضح کر دیا۔ امانت ادا کر دی، حق رسالت پورا ادا کر دیا۔ اس طرح اللہ نے اس دین کی تکمیل فرمائی اور امت پر احسان مکمل کر دیا۔ جب یہی حضرات تنقید و مواخذہ کی زد میں آئیں گے اور ان میں جاہلیت کے اثرات باقی رہ جائیں گے اور نقص و تقصیر کی تہمت ان پر رکھی جائے گی تو اس کا صاف مطلب یہ ہوگا کہ آپ نے فریضہ رسالت کی ادائیگی میں کوتاہی کی۔ العیاذ باللہ اور نبوت کا حق کما حقہ ادا نہیں کیا۔ جب کہ آپ افضل الانبیاء و المرسل ہیں۔ پھر یہ بھی کہا جاسکتا ہے کہ اللہ سبحانہ تعالیٰ ہی سے۔ نعوذ باللہ۔ اختیار و انتخاب میں کوتاہی ہوئی۔ منصب نبوت اس کے اہل کو نہ ملا

پس اللہ بھی قصور وار اور رسول بھی قصور وار اس کے بعد صحابہ کس شمار و قطار میں ہیں۔ غور کرو اس کی قباحت و شاعت کا سلسلہ کہاں تک دراز ہوتا ہے یہ شیعوں کا عقیدہ ہے کہ رسول اللہ ﷺ کے بعد صحابہ..... باستثناء تین یا پانچ یا سات کے..... سب مرتد ہو گئے۔ پھر جب ان سے پوچھا جاتا ہے کہ صحابہ کی منقبت، ان سے اللہ کی خوشنودی اور ان کے بلند درجات کا ذکر تو قرآن میں صراحۃً موجود ہے تو نہایت بیجائی اور ڈھٹائی سے کہہ دیتے ہیں کہ اس وقت اللہ کو یہ بات معلوم نہ تھی اس لئے انہیں یہودیوں کے ”بدا“ جیسا مہمل عقیدہ گڑھنا پڑا۔

اس انجام کے بعد کوئی بتائے کہ اس دستور سے اسلام کا کیا حشر ہوگا؟ کیا وہ باقی رہ سکتا ہے پھر اس کے ساتھ یہ بھی ملحوظ رہے کہ امت نے ابتدا سے اب تک اللہ، رب، عبادت اور دین کا معنی نہیں سمجھا۔ اب مودودی صاحب فرماتے ہیں کہ قرآن فہمی کے لئے صرف لغت اور عقل کافی ہے۔ خواہ وہ دو قولہ ہی ہو۔ ایک مفسر کے لئے ذخیرہ تفسیر کی حاجت نہیں اور احادیث ہمارے جیسے آدمیوں کے واسطے سے راوی در راوی ہوتی آئی ہے ان میں راویوں کے اختلاف طبائع، ذوقی رجحان، اور ذاتی جذبات و خواہشات نے خوب خوب رنگ دکھلایا ہے وہ محدثین کی جرح و تعدیل سے بھی مطمئن نہیں ہیں ان کے نزدیک صحیح بخاری میں بھی جو امت کے نزدیک اصح کتب بعد کتاب اللہ ہے..... ساقط الاعتبار روایات شامل ہیں وہ آسمانوں کے وجود کا بھی..... جیسا کہ اہل اسلام سمجھتے ہیں اور احادیث میں جسکی تصریح ہے..... انکار کرتے ہیں ان کے نزدیک یہود کے سروں پر طور کا اٹھانا بھی قابل تسلیم نہیں، حور و قاصر الطرف خلاف واقعہ ہیں۔ ان کے خیال میں کفار کی لڑکیاں اور مسلمانوں کی لڑکیاں جو دخول جنت کے مستحق نہ ہو سکے حور عین بنادی جائیگی وہ اہل جنت کی خادما میں ہوں گی۔ نیز رسول اللہ ﷺ کی

قوت جسمانی جو حضرت انسؓ کی روایت سے صحیح بخاری میں منقول ہے وہ بھی غلط ہے اور کیا کیا بتایا جائے۔ یہ شخص تو اپنی عقل کے بل بوتے پر..... (جو شاید چودھویں صدی میں پیدا ہونے کی وجہ سے ذاتی جذبات و خواہشات سے پاک ذوقی رجحان سے بالکل پاک ہے مترجم) اور احادیث کا بے دھڑک انکار کرتا چلا جاتا ہے۔

اس سے سراغ ملتا ہے کہ انہوں نے دستور کے قواعد و ضوابط اسی لئے وضع کئے ہیں تاکہ ناقابل تحمل چیزیں گوارہ اور تند تلخ گھونٹ بآسانی مسلمانوں کے گلے میں اتار دیئے کے قابل بناسکیں اور غالباً اسی لئے انہوں نے دین اسلام کو اس طرح پیش کیا ہے جیسے وہ کوئی آسمانی مذہب نہ ہو بلکہ ایک سیاسی تحریک یا پارٹی ہو جس طرح مختلف افراد ایک تحریک، ایک پارٹی یا ایک جماعت لیکر اٹھتے ہیں اجتماعات ہوتے ہیں کانفرنسیں ہوتی ہیں، مشورے بازی ہوتی ہیں، کمیٹی تشکیل پاتی ہیں اور تحریک آگے بڑھنے لگتی ہے، کچھ اسی طرح کے نقشے پر آنحضرت ﷺ نے بھی اسلام کی تحریک چلائی اور عروج و ارتقا کے پروگرام بنا جسے یہ ہے وہ اسلام جس کی جانب مودودی صاحب اپنے دستور و ضابطہ میں دعوت دیتے ہیں۔ اسی کی روشنی میں ان کا لٹریچر تیار کیا گیا ہے۔

خلاصہ بحث یہ ہے کہ یہ دستور بحد خطرناک ہے اس کے نتائج حد درجہ بھیانک ہیں، آدمی دین اور اسلام کا نام لیتے ہوئے بھی اس سے نکل جاتا ہے۔ پھر ان کے نزدیک یہ بھی حقیقت ثابتہ ہے کہ رسول اللہ ﷺ دین اسلام کو لانے والے نہیں ہیں۔ ہر دین اسلام ہی ہے آپ نے فقط اس کی تجدید و احیا کا کام کیا ہے۔ پھر تو آدمی خواہ کوئی دین مانے نجات کے لئے کافی ہے۔ دین محمدی کی اسے ضرورت نہیں ہے۔ میرا خیال ہے کہ ایک صاحب بصیرت کیلئے اتنے ارشادات کافی ہیں۔ واقعہ یہی ہے کہ مودودی صاحب کے

اس بحرِ خار کے یہ چند قطرے ہی ہیں جو ان کی کتابوں اور مقالات میں ٹھائیں مار رہا ہے اسی لئے میں نے کہا تھا کہ اب وقت آ گیا ہے کہ ہم ان کے اقوال و احوال کا پوری دیانتداری کے ساتھ بے لاگ جائزہ لے کر ان پر اتمامِ حجت کر دیں۔

اس مقدمہ کے اخیر میں مناسب ہے کہ اکابر علماء و مشائخ کی وہ قرارداد بھی ذکر کر دیں جو مودودی صاحب اور ان کی جماعت و دستور کے متعلق ۲۷ شوال مطابق یکم اگست ۱۹۵۱ء ۱۳۷۰ھ کو دفترِ جمعیتِ علماءِ دہلی میں علماء کے اتفاق سے منظور ہوئی تھی۔ اس میں وقت کے چوٹی کے تقریباً سبھی اکابر شامل تھے۔ شیخ الاسلام حضرت مولانا سید حسین احمد صاحب مدنی مفتی اعظم ہند حضرت مولانا مفتی کفایت اللہ صاحب دہلوی، حکیم الاسلام حضرت مولانا قاری محمد طیب صاحب مہتمم دارالعلوم دیوبند، مولانا عبد اللطیف صاحب محدث ناظم مدرسہ مظاہر علوم سہارنپور، برکت عصر شیخ الحدیث مولانا محمد زکریا صاحب کاندھلوی، سبحان الہند مولانا احمد سعید صاحب ناظم جمعیت العلماء ہند، حضرت مولانا مفتی سعید احمد صاحب مفتی مدرسہ مظاہر العلوم سہارنپور وغیرہ۔ یہ حضرات علم و تفقہ اور دین میں دیانت میں ہمارے ملک کے مسلم و معروف اعیان و اکابر ہیں اور فی زمانہ فتویٰ کا مدار انہیں اکابر پر ہے۔

اذ قالت حدام فصدقوها فان القول ما قالت حدام

.....  
(۱) ان میں سوائے حضرت حکیم الاسلام اور حضرت شیخ الحدیث کے سب انتقال فرما چکے ہیں رحمہم اللہ۔ اب یہ حضرات بھی انتقال فرما چکے ہیں۔



## قرارداد (۱)

”مودودی صاحب اور ان کی جماعت کے لٹریچر کا مطالعہ لوگوں میں ائمہ دین کی پیروی سے آزادی کا رجحان پیدا کرتا ہے اس کے بعد ان سے ربط و تعلق باقی نہیں رہتا یہ چیز ایسی ہے جس میں عوام کی ہلاکت اور گمراہی یقینی ہے اور صحابہ و سلف صالحین سے مسلمانوں کے تعلق میں نقصان کا باعث ہے ان کی بہت سی تحقیقات و نظریات ایسی ہیں کہ اگر انہیں قبول کر لیا جائے تو دین میں ایک نئی فقہ بلکہ الحاد و بدعت کا دروازہ کھل جائیگا اس میں دین کا سجد نقصان ہے اس لئے ہم بہت صراحت کے ساتھ کہتے ہیں کہ جو بھی تحریک ایسی چیزوں پر مشتمل ہوگی وہ غلط اور مسلمانوں کے لئے مضر ہے ہم اس جماعت اور اس تحریک سے برأت کا اعلان کرتے ہیں۔

اس قرارداد کا اسلوب بہت نرم ہے ان پر کوئی سخت گیری نہیں کی گئی اور اخبارات میں اعلان کر دیا گیا تاکہ لوگ ادھر مائل ہونے سے پرہیز کریں۔ یہ قرارداد ۲۶ برس (۲) پہلے کی ہے جبکہ مودودی صاحب کا ابھی آغاز تھا۔ صحابہ و تابعین پر ان کی شدت تنقید ظاہر نہیں ہوئی تھی اس وقت ان کے قلم سے وہ باتیں نکلی تھیں جن کا ذکر ہم نے کیا نہ ان کی تفسیر آئی تھی نہ تجدید دین اور خلافت و ملوکیت جن میں یہ سب لاف و گراف بھرے ہوئے ہیں۔ اگر یہ حضرات وہ دیکھتے جو ہم آج دیکھ رہے ہیں تو مودودی صاحب اور ان کی جماعت کے بارے میں ان کا فیصلہ اور سخت ہوتا تاہم ان اکابر نے نور بصیرت سے ان خطروں کو تاثر لیا تھا اور قوم کو ان سے اجتناب کرنے کی تلقین کر گئے

(۱) اصل قرارداد ہمارے سامنے نہیں ہم مولانا کی عربی عبارت کا ترجمہ کر رہے ہیں۔

(۲) اور اب تو ۲۸ برس ہوئے۔

جیسا کہ صالحین کا دستور ہے۔

ان میں معدودے چند کے علاوہ باقی سب حضرات جو ارحمت میں پہنچ چکے ہیں اس قرارداد میں ہندوپاک کے اور بھی اکابر کے دستخط ہیں جنہیں نقل کرنے کی حاجت نہیں یہ امت کا اتفاقی مسئلہ ہے اس میں کسی قابل ذکر عالم کا اختلاف نہیں..... فی طلعة الشمس مایغنیك عن زهل۔ طلوع شمس کے بعد زہل کی ضرورت ختم ہو جاتی ہے۔

اس قرارداد سے چند ماہ پیشتر دارالعلوم کے دارالافتاء کی جانب سے وہاں کے صدر مفتی مولانا سید مہدی حسن صاحب رحمہ اللہ نے مودودی صاحب اور جماعت اسلامی کے بارے میں ایک فتویٰ صادر فرمایا تھا جو حسب ذیل ہے۔ (۱)

مسلمانوں پر لازم ہے کہ جماعت اسلامی سے پرہیز کریں اس میں شرکت زہر قاتل ہے اور یہ بھی ضروری ہے کہ لوگوں کو اس میں شرکت سے باز رکھیں تاکہ گمراہی میں نہ پڑ جائیں۔ جماعت اسلامی کا ضرر اس کے نفع سے بڑھ کر ہے۔ اس میں حصہ لینا شرعاً درست نہیں جو کوئی نشر و اشاعت وغیرہ کے ذریعے ان کی تائید و اعانت کرے وہ گنہگار ہے اور بجائے اس کے کہ ثواب کا مستحق ہو معصیت اور گناہ کا داعی بنے گا اور اگر جماعت اسلامی کا آدمی کسی مسجد میں امام ہو تو اس کے پیچھے نماز مکروہ ہوگی۔

الجواب صحیح

سید مہدی حسن

مسعود احمد نائب رئیس دارالافتاء

رئیس دارالافتاء دیوبند

۲۳ جمادی الاخریٰ ۱۳۷۰ھ

(۱) اصل فتویٰ ہمارے سامنے نہیں ہم مولانا کی عبارت کا ترجمہ کر رہے ہیں

مفتی مہدی صاحب دارالعلوم دیوبند کے صدر مفتی تھے۔ ابھی تھوڑے عرصہ قبل ۹۶ برس کی عمر میں فوت ہوئے ہیں۔ اپنے وقت کے محدث کبیر اور بزرگ فقیہ، امام محمد رحمۃ اللہ علیہ کی ”کتاب الآثار“ کی شرح ”قلائد الازہار“ کے نام سے کئی جلدوں میں لکھی۔ ابن حزم کی ”محلّی“ کا رد ”السيف المجلی فی الرد علی المحلّی“ کے نام سے تحریر کیا اور بھی ان کی عمدہ تالیفات ہیں۔

پہلے حصہ میں مودودی صاحب اور جماعت اسلامی پر گفتگو یہیں ختم کرتے ہیں اللہ ان سب کو ہدایت دے انشاء اللہ تھوڑے وقفہ کے بعد اس موضوع پر ہم پھر لکھیں گے یہ تو ابھی آغاز ہے۔

اذا كنت فی المدارک غرا ثم ابصرت ماذا فلا تمار  
اگر تمہیں کسی چیز سے واقفیت نہ ہو اور تمہیں کوئی ماہر مل جائے تو اس سے  
بحث وجدال نہ کرو۔

واذا لم تر الهلال فسلم لاناس راوه بالابصار

جب تم نے نیا چاند نہیں دیکھا تو معاملہ دیکھنے والے کے سپرد کرو۔

هذا والله ولی التوفیق والهدایة وهو حسبنا ونعم الوکیل

ولاحول ولا قوۃ الا بالله العلی العظیم۔

۱۳ محرم الحرام ۱۳۹۹ھ

یوم الجمعة المبارکة

مدرسہ وصیۃ العلوم الہ آباد



الحمد لله القوی القادر المنتقم الغافر، الاول والاخر،  
الباطن والظاهر، واشهد ان لا اله الا الله من يستحق المحامد  
والمجد الباهر واشهد ان سيدنا محمد المبعوث باعلى  
المفاخر واسنى المآثر. فاللهم صل وسلم وبارک علیه  
وعلى آله وصحبه اولی المعالی والفضل السائر وعلى من  
اهتدى بهلکهم الطاهر ومن ذب عن الدین باللسنة  
والاقلام والمحابر على رؤوس الاشهاد وعلى  
المنائر والمنابر ما نهل كل صوب ما لحروما تخلق فى  
جوا السماء كل طائر. اما بعد:

تمہید:

پچھلے دنوں میں نے ایک مختصر رسالہ عام اہل عرب کی خدمت میں بالعموم اور  
حضرات علماء کی خدمت میں بالخصوص (بطور خاص) پیش کیا تھا۔ مقصد یہ تھا جو حضرات  
دین کی قدر و قیمت جانتے ہیں اور حق و صداقت کی وقعت و اہمیت سمجھتے ہیں وہ ایک  
ایسے رجل (شخص) کے بارے میں غور و فکر کر کے رائے قائم کریں۔ جس کے باب میں  
عوام تو عوام خواص تک غلو کا شکار ہو گئے ہیں۔ حالانکہ وہ شخص ایسا ہے کہ صراطِ مستقیم سے  
مخرف ہو کر الحاد کے قریب پہنچ گیا ہے اور اس کی وجہ سے عالم اسلام کے اکابر تک

فکر و نظر کی غلطیوں میں مبتلا ہو گئے ہیں۔ ان کی نگاہیں اس شخص کی گمراہی کج فکری اور جہل والحاد تک نہ پہنچ سکیں جو جابجا اس کی کتابوں اور مضامین میں موجود ہیں۔ یہ چیز ایک بڑے فتنہ کا دروازہ بن گئی ہے اور عوام کی ایک بڑی جماعت جس کا تعلق دین اور علم دین سے بس نام کا تھا..... فریب میں مبتلا ہو گئی۔

میں نے رسالہ کی تالیف اور حقیقت کا انکشاف بہت استخاروں کے بعد کیا ہے، اس موضوع پر قلم اٹھانے سے عرصہ تک طبیعت میں رکاوٹ رہی، کیونکہ بہر حال اس شخص سے کسی درجہ میں جدید نسل کو..... جو دینی لحاظ سے بہت دور اور خطرناک کنارے پر پہنچ چکی ہے..... کچھ فوائد پہنچ رہے تھے۔ کبھی کبھی بعض مخلصین بھی اس کام سے باز رکھتے تھے۔ کہ حالات ابھی مناسب نہیں ہیں۔ اس کام کے لئے بہت سے علماء اور خطیب تیار ہو چکے ہیں جنہیں زبان و بیان کی قوت و شوکت حاصل ہے وہ علی الاعلان مودودی صاحب کے فکر و نظر کی کجی کو بیان کرتے رہتے ہیں۔ انہیں وجوہ سے میں تیس سال تک پس و پیش میں رہا، اور نقد و احتساب کی جانب قدم اٹھانے سے ہچکچاتا رہا، یہاں تک کہ اب دنیا سے کوچ کا وقت قریب آچکا اور بقول عربی شاعر کے معاملہ کچھ ایسا ہے کہ:

قرب الرحیل الی دیار الآخرہ      فاجعل الہی خیر عمری آخرہ  
دار آخرت کی جانب کوچ کا وقت قریب ہے اے اللہ میری عمر کا عمدہ ترین  
حصہ آخری ساعات کو بنا۔

نیز اگر ہمارے یہ صاحب ہم سے پہلے سفر آخرت پر روانہ ہو گئے اور ان کی وفات کے بعد ہم ان پر تنقید کریں تو لوگوں کو کہنے کا موقع ملے گا کہ ان کی زندگی میں تو

بولنے کی ہمت ہوئی نہیں، اب زبان کھلی ہے اور گڑے مردے اکھاڑنے چلے ہیں۔ یہ بھی خیال ہوا کہ شاید زندگی کے آخری وقت میں نقد و مواخذہ نصیحت پذیری کے لئے کچھ زیادہ مؤثر ثابت ہو، اور ممکن ہے رجوع و انابت کی توفیق حاصل ہی ہو جائے۔ کیونکہ حیات دنیا کا دم باز پسین اور حیات آخرت کی آمد بجائے خود برائیوں سے روکنے اور کج روی سے باز رکھنے کا مؤثر ترین ذریعہ ہے اور موت کا قرب تو بہ و انابت پر آمادہ کرنے والی بہترین شے ہے، اس بنا پر استخاروں اور طویل غور و فکر کے بعد خالص اللہ کی رضا جوئی اور خوشنودی کے لئے حریم دین کی پاسبانی کی نیت سے نقد و تبصرہ کے لئے کمر بستہ ہو گیا۔ اس سلسلے میں میرے پیش نظر کوئی دنیوی مفاد نہیں ہے اور آدی کی بد بختی کے لئے یہی بات کافی ہے کہ عمر کے ستر سال گزر جانے کے بعد بھی اللہ کی ناراضگی اور غضب کے اسباب سے باز نہ آئے۔

مجھے یہ بھی معلوم ہے کہ ان کی جماعت کے پاس مالی وسائل کی کثرت ہے، ان کے قبضے میں اخبار و رسائل ہیں۔ قرطاس و قلم کی طاقت ہے، ان کے حامی و مددگار بہت ہیں۔ ان کے زیر انتظام انجمن اور ادارے ہیں۔ ان کی تنظیمی قوت تو اس درجہ زبردست ہے کہ اچھے اچھے لوگ حیران ہیں کتنے ہی پاکستانی، ہندوستانی اور عربی میں نیز کتنے ہی جاہل و گمراہ صحافی ہیں جو ان کی ظاہری آب و تاب اور بلند بانگ دعووں سے مسحور ہیں۔ ان میں سے بعض مختلف انداز اور مختلف اسالیب بیان میں قلم و زبان کی بازیگری دکھاتے رہتے ہیں اور مقصد سوائے حصول مال و جاہ کے کچھ نہیں ہوتا (حصول) زر کے لئے شہر در شہر پھرتے رہتے ہیں اور نوع بنوع کے عنوانات بالکل جھوٹے اور پرفریب کام میں لاتے رہتے ہیں۔ انہیں نہ اللہ کا کچھ ڈر اور نہ یوم حساب کا کوئی اندیشہ، نہ خدا کے سامنے جوابدہی کا احساس اس طرح کے لوگ عیب جوئی اور

بدگوئی میں زبانیں دراز کریں گے اور ان کے قلم بہتان طرازی میں مصروف ہوں گے۔ اللہ ان کے ساتھ انصاف کا معاملہ فرمائے یا پھر اپنے فضل سے راہ حق کی جانب رہنمائی کرے۔ وسيعلم الذين ظلموا اى منقلب ينقلبون۔  
کسی نے خوب کہا ہے:

ان لله عبادا فطنا      طلقوا الدنيا وخافوا الفتنا

اللہ کے کچھ سمجھ دار بندے ہیں جو فتنوں سے ڈرے اور دنیا کو طلاق دیدی

نظروا فيها فلما علموا      انها ليست لحي و طنا

انہوں نے اس میں غور کیا پس جب سمجھ لیا کہ یہ کسی زندہ کا وطن نہیں ہے

جعلوها لجة واتخذوا      صالح الاعمال فيها سفنا

تو اس کو دریا قرار دیا اور اعمال صالحہ کو کشتی بنالیا۔

خلاصہ یہ کہ میں نے اب اس امر میں عجلت کی اور کر رہا ہوں۔ اللہ سے امید ہے کہ مجھے اپنے مقصود کو پورا کرنے کی توفیق ہوگی اور مودودی صاحب کو اتنی حیات ملے گی کہ میری معروضات ان کے کانوں تک پہنچ جائیں۔ شاید پچھلی غلطیوں سے رجوع کر لیں اور راہ راست پر چل پڑیں یہ میری سعادت ہوگی کہ اس ذریعے سے وہ راہ حق پر گامزن ہو جائیں اور اس ضلالت و گمراہی سے نکل جائیں جس سے عقلاء حیران ہیں۔ یا جو لوگ ان کے فضل و کمال پر فریفتہ ہیں انہیں ہی کچھ تنبیہ ہو اور ان کی کج روی سے اظہار برأت کر دیں۔ واللہ یهدی من یشاء الی صراط مستقیم۔

## سابقہ معروضات ایک نظر میں

مناسب معلوم ہوتا ہے کہ یہاں مودودی صاحب کے وہ افکار و نظریات اختصار سے بیان کر دئے جائیں جن پر کتابچہ کے جز و اول میں قدرے تفصیل سے ہم نقد کر چکے ہیں وہ کل دس امور ہیں۔

(۱) اللہ، رب، عبادت، دین کے معانی کی تحریف۔

اس عنوان پر انہوں نے مستقل ایک رسالہ تحریر کیا ہے یہی تحریف ہر گمراہی اور کج فکری کی بنیاد ہے۔ انہوں نے دعویٰ کیا کہ امت پر ان اصطلاحی الفاظ کے معانی مٹنی رہ گئے اور اس بنا پر دین کا تین چوتھائی حصہ بلکہ اس سے زیادہ نگاہوں سے مستور رہا بلکہ اسلام کی حقیقی روح گم ہو کر رہ گئی تھی۔ اس سے ان کا مطلب یہ ہے کہ تاویل و تحریف کا جو منصوبہ ان کے ذہن و دماغ میں پرورش پا رہا ہے اسے قابل قبول بنا کر لوگوں کے حلق میں اتار سکیں۔ ان کے نظریہ کی زد سے نماز، روزہ، حج و زکوٰۃ وغیرہ ایک مقصد اعلیٰ یعنی ”حکومت الہیہ“ کے حصول کا ذریعہ ہیں۔ مودودی صاحب کا دعویٰ بغایت خطرناک اور حق و صواب سے بعید تر ہے۔ کیونکہ اس کا نتیجہ یہ نکالا جاسکتا ہے کہ جب حکومت حاصل ہو جائے اور مقصد پالیا جائے تو ان عبادات کی ضرورت باقی نہیں رہ جائے گی۔

(۲) اسلام کے بنیادی مقاصد کی ایک قسم مثلاً توحید و رسالت و غیرہ

تو ناقابل ترمیم ہے اور دوسری قسم میں حسب مصالح و ضرورت تبدیلی کا جاسکتی ہے۔



وہ مقاصد ہیں جو عقائد کے علاوہ ہیں۔ اس میں نماز، روزہ، حج و زکوٰۃ وغیرہ بھی آجاتے ہیں۔ ان کے خیال میں اس کی مثالیں بے شمار ہیں۔ مثلاً قبائل و خاندان کی مساوات کا اصول جس پر آنحضرت ﷺ مدت العمر کاربند رہے۔ لیکن آپ نے آخر میں یہ قرآنی اصول ترک فرما کر یہ اعلان فرمادیا کہ ”الائمۃ من قریش“ حاکم قریش میں سے ہوں گے۔ ان کا یہ دعویٰ انتہائی مہلک نتائج کا حامل ہے۔ کیونکہ اس نظریہ کی رو سے تمام عبادات کا خاتمہ یا ان میں ترمیم (تغیر) و اصلاح بآسانی کی جاسکتی ہے اور اس کے علاوہ بھی بدترین نتائج اس سے نکالے جاسکتے ہیں۔

(۳) نبوت کے لئے عصمت ذاتی اور دائمی نہیں ہے۔ انبیاء علیہم السلام سے عصمت کبھی کبھی ان کی بشریت ظاہر کرنے کے لئے جدا بھی ہو جاتی ہے اور اس وقت ان سے خطا اور گناہ کا صدور ہو جاتا ہے۔ اس نظریہ کی قباحت محتاج بیان نہیں۔ نبوت پر سرفراز ہونے کے بعد انبیاء کی عصمت تو پوری امت کا اجماعی مسئلہ ہے ممکن ہے عصمت کا یہ نظریہ..... جسے مودودی صاحب پیش کرتے ہیں..... روافض کا عقیدہ ہو۔ کیونکہ ان کے نزدیک عصمت ”امامت“ کے لئے مخصوص ہے۔

(۴) دین درحقیقت ”اقامت حکومت“ کا نام ہے اور عبادات اس کی تحصیل کا ذریعہ ہیں۔ جن کی فرضیت بندوں پر اسی کارعظیم یعنی حکومت الہیہ کی تیاری اور استعداد کے لئے ہوتی ہے۔ اس نظریہ کی مہملیت بھی ظاہر ہے۔ کیونکہ انسان کی تخلیق درحقیقت عبادت ہی کے لئے ہے۔

(۵) مودودی صاحب نے اللہ کے ارشاد ”ارسل رسولہ بالہدیٰ“

و دین الحق “ میں ” ہدیٰ “ کی تفسیر یہ کی ہے کہ اس سے مراد ” دنیا میں زندگی بسر کرنے کا صحیح طریقہ ہے۔ انفرادی برتاؤ خاندانی نظام، سوسائٹی کی ترکیب، ملکی معاملات سیاسی حکمت عملی وغیرہ “ دین کی تفسیر یہ کی ہے کہ ” لوگوں کا کسی بالاتر اقتدار کو تسلیم کر کے اس کی اطاعت کرنا، انہوں نے کہا ہے کہ دراصل دین کا لفظ قریب قریب وہی معنی رکھتا ہے جو انگریزی میں ” اسٹیٹ “ کا معنی ہے۔ اس دعویٰ کی خرابی بالکل واضح ہے۔ بندہ خدا نے معاملہ ہی الٹ دیا۔ اقتدار تو ملک و ملت کی اصلاح کے لئے مطلوب ہیں نہ کہ عبادات ذریعہ ہیں اقتدار کے لئے۔

(۶) مکہ احد بیت اللہ الحرام کے باشندے پچھلی جاہلیت کی طرف لوٹ گئے ہیں۔ انہوں نے تمام دینی، اخلاقی اور اسلامی امتیازات کھودے۔ حجاج جب یہ حالت دیکھتے ہیں تو بجائے کچھ پانے کے الٹا کچھ کھو کر ہی اپنے وطن لوٹتے ہیں۔

(۷) ” خروج دجال کے بارے میں رسول اللہ ﷺ کی رائے میں غلطی ہوئی۔ کیونکہ طویل مدت گزر جانے اور اس کے نہ ظاہر ہونے نے آپ کی رائے غلط ثابت کر دی۔ “ حالانکہ قیامت سے پہلے ظہور دجال کا عقیدہ ایسا ہی قطعی ہے جیسا حضرت عیسیٰ علیہ السلام کے نزول کا اعتقاد۔ ان کا یہ قول کفر کے قریب پہنچا ہوا ہے۔ کیونکہ یہ حدیث متواتر ہے۔ اخبار احاد میں سے نہیں ہے۔

(۸) سعودی حکومت کے متعلق ان کی رائے یہ ہے کہ وہ اسلامی نظام پر قائم نہیں ہے۔ انہوں صراحتہ سعودی حکومت کا نام نہیں لیا ہے۔ لیکن جہاں انہوں نے جاہلی سوسائٹی پر تنقیدات کی ہیں اس کے مندرجات سے صاف یہی ظاہر ہوتا ہے (کہ

سعودی حکومت نشانہ ہے) ملاحظہ ہو (تجدید و احیاء دین ص: ۲۰)

(۹) سیدنا حضرت عثمانؓ نے طلقاء صحابہ (یعنی فتح مکہ کے بعد مسلمان ہونے والے صحابہ) کو بڑے بڑے عہدے سپرد کر دئے حالانکہ وہ اسکے اہل نہ تھے اس لئے انکے خلافت میں خرابیاں رونما ہوئیں

(۱۰) صحابہ کے باب میں ان کا نظریہ یہ ہے کہ صحابہ اور ان کے علاوہ بعد کے تمام حضرات علاوہ رسول اللہ علیہ وسلم کے سب رد و نقد میں برابر ہیں۔ صحابہ معیار حق نہیں ہیں۔ حالانکہ معلوم ہے کہ رسول اللہ ﷺ نے دین میں صحابہ کی سیرت اور ان کے طریقوں کے اتباع کا حکم دیا ہے اس میں کسی کا اختلاف نہیں ہے۔

یہ دس امور ہیں جن کی طرف اشارہ کیا گیا۔ پہلے حصے میں ان سب پر مختصر مختصر بحث اس اعتماد پر کی گئی ہے کہ اہل علم حضرات اس اجمال سے پوری تفصیل خود بخود سمجھ جائیں گے۔

### تفہیم القرآن پر انتقاد

اب اس دوسرے جز میں مودودی صاحب کی تفسیر تفہیم القرآن سے کچھ اقتباسات اور حضرات انبیاء علیہم السلام کے حق میں ان کے گمراہ کن نظریات پیش کرنے کا قصد ہے۔ کچھ باتیں ان کی اور تالیفات سے لی جائیں گی۔ جن سے ان کے فساد اعتقاد کا مزید کچھ اندازہ ہوگا۔

ان اقتباسات میں بعض نمونے تو ایسے ہیں جن سے ان کی بد فہمی اور جہالت

ٹپکی پڑتی ہے اور صاف معلوم ہوتا ہے کہ ان گہرائیوں میں اترنے اور اس سمندر میں غواہی کرنے کی استعداد ان میں قطعاً نہیں ہے مگر افسوس کے ساتھ کہنا پڑتا ہے کہ ان کی جاہ پرستی ہر چیز میں اظہار مہارت کے لئے بچپن رہتی ہے۔ ان کی بڑی خواہش یہ ہے کہ لوگ دین ہو یا سیاست ہر میدان میں ان کی لیڈری اور زعامت تسلیم کر لیں۔ کاش ان میں یہ صلاحیت ہوتی۔ ایک اخبار نویس اور ایڈیٹر جو فقط اردو انشا پر دوازی کا ملکہ رکھتا ہے نہ علماء سے حصول کیا اور نہ صالحین کی صحبت سے مستفید ہوا، چاہتا ہے کہ آسمانی علم کی وسعتوں میں اڑان بھرے اور اڑان بھی ایسی کہ اوائل و اواخر سب اس کے پیچھے رہ جائیں۔ یہ شخص جب دینی مسائل میں داخل ہوتا ہے تو اپنے تئیں یہ سمجھنے لگتا ہے کہ امام ابن دقیق العید، شیخ الاسلام امام ابن تیمیہ جیسے اکابر پر فوقیت لے گیا اور جب میدان سیاست میں گھستا ہے تو اسے حضرت عثمان غمر بن عبدالعزیز، خلفاء بنی امیہ و بنی عباس اور بعد کے تمام ملوک و سلاطین سب پر تفوق و برتری کا احساس ہونے لگتا ہے اور جب تقویٰ و خوف خدا کے خلوت کدے میں پہنچتا ہے تو شاید حضرت داؤد و سلیمان، حضرت موسیٰ و یونس، بلکہ خود سید العالمین محمد علیہ و علیہم صلوات اللہ و سلامہ کو بھی اپنے سے کمتر سمجھنے لگتا ہے۔ اللہ اللہ یہ ادعاء، یہ خود بینی، اور یہ زعم باطل۔ افسوس صد افسوس۔

لای رزایا الدھر فیہ لغائب      وای رزایاہ بو تر نطالب

زمانے کو اس کی کن کن ہلاکت خیزیوں پر ملامت کریں۔ اور کن کن مصائب کے بدلے کا مطالبہ کریں۔

مصائب شتی جمعت فی مصیبة      ولم یکفها حتی تفتہا مصائب

ایک مصیبت میں کتنی مصیبتیں جمع ہیں۔ ابھی ایک سے خلاصی نہ ہوئی تھی کہ اس کے پیچھے لگاتار مصیبتیں آ گئیں۔

رنج کی بات یہ ہے کہ ان کی جماعت کے افراد یہ ناگوار مباحث پڑھتے ہیں اور کھلی آنکھوں دیکھتے ہیں کہ یہ شخص پیغمبروں پر، امہات المومنین پر، صحابہ پر بے دھرمک تنقید و اعتراض کرتا ہے اور ان کے کالوں پر جوں تک نہیں رہتی اور نہ ان کی کوئی رگ پھڑکتی ہے۔ سنتے ہیں اور خاموش رہتے ہیں۔ مزید یہ کہ اگر ان کے لیڈر جناب مودودی پر کوئی تنقید کر دی جاتی ہے تو غیظ و غضب کے انگارہ بن جاتے ہیں اور چیخ و پکار کرنے لگ جاتے ہیں۔ انا للہ وانا الیہ راجعون۔

خدا گواہ کہ پانی سر سے اونچا ہو چکا ہے اور مرض لاعلاج ہو گیا ہے اگر یہ بات نہ ہوتی تو مجھے ہرگز گوارا نہ تھا کہ ان ہفوات و خرافات کے انکشاف میں مشغول ہوتا، کیونکہ وقت قیمتی اور اہم ہے اور زندگی کی فرصت ختم ہو چا ہتی ہے اور بہت سے دینی مسائل اس سے بڑھ کر محتاج خدمت ہیں۔ جتنی کہ خشک زمین بارش و سیرابی کی، مگر یہ بھی ہے کہ اس جیسے بڑھتے ہوئے سیلاب کے مقابلے میں دینی عمارت کی حفاظت ساری خدمت سے مقدم ہے۔ کیونکہ دفع مضرت، حصول منفعت سے زیادہ اہم ہے اور فتنہ بڑھ اور چڑھ چکا ہے اور جہالت کا قلم حد سے تجاوز کر گیا ہے۔

تفہیم القرآن کے متعلق غلو اور اس کے نتائج:

جماعت اسلامی کا غلو اس کتاب کے متعلق اس درجہ بڑھا ہوا ہے کہ اس کی ہم

پایہ کوئی دوسری تفسیر نہیں شمار کرتے، اور مؤلف کو اپنے رنگ کا پیشرو سمجھتے ہیں اور اب تو اس کا عربی انگریزی زبانوں میں ترجمہ بھی ہونے لگا ہے اور جدید عربی نسل جو دینی علوم سے بہت دور جا پڑی ہے، جب اس کی قرآن فہمی کا مدار اس جیسی تفسیر پر ہوگا تو دینی شعور کے عواقب و انجام کیا ہوں گے؟ پھر اس میں جماعت کے اس ادعاء باطل کو بھی شامل کر کے دیکھئے کہ ”مودودی صاحب تمام مفسرین پر سبقت لے گئے“ نیز دوسرے ارباب تفسیر و اسلاف امت کی تحقیر و تنقیص بھی ملا لیجئے۔ پھر خدا را بتائیے ان نوجوان مسلمانوں کا کیا حال ہوگا۔ جو اس تفسیر پر فریفتہ ہیں؟

دین کیا ہے؟ اللہ و رسول، کتاب اور ائمہ مسلمین کی یہی خواہی و خلوص۔ پس ایسی حالت میں سکوت ناقابل انکار جرم ہے اور غالباً ایسا گناہ جس کی بخشش نہ ہو سکے۔ اس لئے ہم نے بھی اللہ کی توفیق سے یہ عزم کیا ہے کہ ان کی تفسیر پر پڑے ہوئے پردے اٹھا دیں، جن کی وجہ سے نگاہیں صحیح حقائق کا ادراک نہیں کر پارہی ہیں۔ اس سلسلے میں فقط چند نمونے ہی پیش کئے جائیں گے۔ تمام تر غلطیوں کے استیعاب کا ارادہ نہیں۔ گویا یہ چند قطرے ہیں جو تیز موسلا دھار بارش کا پتہ دے رہے ہیں۔ علاوہ ازیں ہمارا یہ اقدام ایک طرح سے ان کے امر کا انتہال بھی ہے انہوں نے ”تفہیم القرآن“ کے مقدمہ میں لکھا ہے کہ

”علماء کرام سے میں گزارش کرتا ہوں کہ مجھے میری غلطیوں سے آگاہ

فرمائیں، تفہیم القرآن ص: ۶۔ اس امر کا انتہال بھی مقصود ہے کہ ان کی اغلاط و مہفوات پر تنبیہ کر دی جائے۔ تاہم میں یہ بھی صراحتہ عرض کر دینا چاہتا ہوں کہ انہیں تفسیر قرآن

کرنے کا استحقاق نہیں ہے اس کا عظیم کی جسارت کرنا ان کے لئے مناسب نہ تھا۔ اللہ نے ہر علم و فن کے لئے مخصوص افراد بنائے ہیں۔ مودودی صاحب کا تفسیر سے کوئی تعلق نہیں۔ کاش وہ سمجھتے۔ میں پھر کہتا ہوں کہ کاش وہ اپنی لغزش قلم بلکہ گمراہی و ضلالت سے رجوع کر لیں تاکہ اہل حق کو اس تنقید و اعتراض سے فرصت مل جائے۔ رسول اللہ ﷺ کا ارشاد ہے:

من حسن اسلام المرء ترکہ مالا یعنیه

آدی کے اسلام کا حسن یہ بھی ہے کہ لایعنی سے پرہیز کرے۔

کسی کا قول ہے کہ:

من حسن عقل المرء ان لا یدخل فیما لا یحسنه

عقل انسانی کا کمال یہ ہے جس میں آدی کو مہارت نہ ہو اس میں نہ گھسے۔

## مودودی صاحب کی تحریک و تفسیر کے اثرات

مودودی صاحب کی کتابوں بالخصوص ان کی تفسیر کا سب سے بڑا عیب یہ ہے کہ اس کے مطالعہ کرنے والے کا تعلق اگر پہلے سے دین کے ساتھ دین لانے والے کے ساتھ، اور دین کو ہم تک پہنچانے والے حضرات صحابہ تابعین اور اسلاف امت کے ساتھ بہت گہرا اور مستحکم نہ ہو تو یقیناً اس پر ذیل کے گمراہ کن اثرات مرتب ہوں گے۔

## پہلا تاثر:

پہلا اثر تو یہ ہوگا کہ جس طرح ہمیشہ مختلف انداز سے تحریکیں اٹھتی رہتی ہیں ایسے ہی اسلام بھی ایک تحریک ہے۔ یہ تحریک ایک شخص نے برپا کی۔ اس کے ساتھ معاونین کی ایک جماعت شامل ہوگئی جس نے اس کی نصرت کی اس کے نتیجے میں بڑی تیزی کے ساتھ یہ تحریک کامیاب ہوئی۔ مگر پھر اسی سرعت کے ساتھ اس میں ضعف و خلل بھی راہ پانے لگ گیا۔ تحریک کے قائدین اسے سنبھال نہ سکے اور اس کے بقاء و دوام سے عاجز ہو گئے۔ بالآخر اصلی تحریک کا نام و نشان مٹ گیا اور کہیں اس کے نشان و آثار باقی نہ رہے۔ البتہ اب ایک مدت دراز کے بعد مودودی صاحب کا ظہور ہوا اور انہوں نے اس کی تجدید و احیاء کا فریضہ انجام دیا۔

## دوسرا تاثر:

رسول اللہ ﷺ جیسے اور انسان ہوتے ہیں۔ ایسے ہی آپ بھی ایک بشر تھے! غور و تدبر کرتے کبھی غلطی بھی کر جاتے اور کبھی درست بھی سوچتے کبھی کامیاب ہوتے کبھی ناکامی کا سامنا کرنا پڑتا۔ کبھی فتح و ظفر اور غلبہ حاصل کر لیتے اور کبھی ہزیمت و شکست سے دوچار ہوتے۔ جیسا کہ دیگر ملوک و سلاطین کے یہاں ہوتا رہتا ہے کہ فتح و ہزیمت دونوں ہی کا مزہ چکھتے رہتے ہیں۔ پھر اثناء گفتگو میں آپ کو نبی و رسول بھی کہتے جاتے ہیں۔ بیچ بیچ میں آپ کی تعریف و توصیف بھی کرتے رہتے ہیں۔ یہ سب کچھ ہے لیکن وہ مرکزی نقطہ نظر جو باجائیاں ہوتا رہتا ہے وہ یہی ہے کہ آپ عام انسانوں



کی طرح ایک انسان تھے۔ ہاں آپ کی شخصیت عمیقی شخصیت تھی۔ گویا اس تحریک اور اس نبی آخر الزمان کے ساتھ نہ کوئی معبود تھا..... جو اس کی تائید و حمایت کرتا۔ نہ کوئی رب تھا جو اس کی نصرت و اعانت کرتا۔ وہاں اس کی امداد کے لئے نہ کوئی فرشتہ نازل ہوتا تھا نہ غلبہ و نصرت کی کوئی آسمانی تدبیر ہوئی اور نہ فتح و ظفر کے واسطے کوئی غیبی تکوینی انتظام ہوتا تھا۔

سوچو کہ جب رسول اللہ ﷺ کے بارے میں ان کا یہ تاثر ہے اور آپ کے متعلق ان کے دل میں یہ نقش جما ہے تو باقی انبیاء علیہم السلام کے حق میں ان کا کیا خیال و گمان ہوگا۔ پھر کیا تعجب ہے اگر حضرت یونس علیہ السلام ان کے نزدیک فریضہ نبوت میں کوتاہیاں کرنے والے ہوں اور حضرات داؤد علیہ السلام ایک عورت کی محبت میں مغلوب ہو کر اس سے نکاح کرنے کی خواہش میں اس کے شوہر اور یا اسے طلاق حاصل کرنے کا حیلہ کرتے ہوں اور یہ کہ موسیٰ علیہ السلام ان کے خیال میں جلد باز فاتح ہوں۔ انا اللہ۔

### تیسرا تاثر:

رسول اللہ ﷺ کے تربیت یافتہ اصحاب بھی عام لوگوں کے مثل بشر تھے۔ ان کے دل حُب دنیا کے مریض، اور جاہ و ثروت کے اسیر تھے، اور باقی حکام و سلاطین کے ہاں جو انتظامی طریقے ہوا کرتے ہیں ان ہی کو صحابہ بھی اختیار کرتے تھے۔ ان سے خلافت راشدہ کا نظام حکومت بھی چند سالوں سے زائد سنبھالا نہ جاسکا۔ سب سے پہلے تغیر و ترمیم اس میں حضرت عثمانؓ نے کی۔ انہوں نے رسول اللہ ﷺ کی سنت چھوڑی۔

حضرات شیخین (ابوبکر و عمر) کے اسوہ سے انحراف اور نظام خلافت میں ایسی دشواریاں اور مشکلات چھوڑ گئے کہ حضرت علی رضی اللہ عنہ بھی اس کی اصلاح پر قادر نہ ہو سکے۔ پھر بنی امیہ کے خلفاء یکے بعد دیگرے اس میں ترمیمات کا دائرہ وسیع تر کرتے چلے گئے۔ یہاں تک کہ حضرت عمر بن عبدالعزیز جیسا خلیفہ راشد بھی ان کی اصلاح و درستگی میں ناکام رہا۔ وہ شرعی اساس پر حکومت عادلہ برپا نہ کر سکے۔ مودودی صاحب کے کھینچے ہوئے نقشہ کو دیکھ کر یہ تاثر ہوتا ہے کہ ان خلفاء نے نہ تو ممالک فتح کئے نہ نظام جہاد قائم کیا۔ نہ دین کی کوئی خدمت کی اور نہ ہی دین کی روح کو سمجھا۔ تا آنکہ ”الاستاذ المودودی“ تشریف لائے اور انہوں نے تجدید احیاء دین کا کارنامہ انجام دیا۔

### چوتھا تاثر:

یہ کہ اب تک قرآن کریم کے جتنے ترجمے ہوئے ہیں اور تفسیریں لکھی گئی ہیں وہ ایسی خشک اور بے مغز ہیں کہ ان کے پڑھنے سے نہ روح کو وجد آتا ہے، نہ بدن پر رونگٹے کھڑے ہوتے ہیں، نہ آنکھوں سے آنسو ابلتے ہیں، اور نہ جذبات میں کوئی تحریک پیدا ہوتی ہے، تنہا مودودی صاحب کی ”تفہیم القرآن“ کو یہ رتبہ و مقام حاصل ہے کہ اس کے مطالعہ سے آنکھیں ڈبڈبا آئیں، رونگٹے کھڑے ہو جائیں، جذبات کی گرمی سے دل پگھل جائیں جگر پاش پاش ہو جائے قلوب میں حرکت و اهتزاز پیدا ہو اور دماغوں پر ایک خاص سرمستی چھا جائے۔ جس نے ذرا غور سے تفہیم القرآن کا مقدمہ پڑھا ہو وہ یہ سب باتیں سمجھتا ہوگا۔

افسوس! غریب مفسر کو یہ تک نہیں معلوم کہ یہ واردات و کیفیات قرآن کریم

کے الفاظ و عبارت اور اسلوب کی خصوصیات ہیں جو خدائے علیم و خبیر جل شانہ کا کلام ہے اور اس کی شان یہ ہے کہ کثرت تکرار سے نہ وہ پرانا ہوتا ہے اور نہ اس سے طبیعت اکتاتی ہے۔ ان کیفیات و حالات کی لذت وہی پاسکتا ہے جو خود قرآن کریم کو غور و تدبر سے پڑھے قرآن کے اسالیب بیان کی باریکیوں سے آشنا ہو اور اس کا فطری ذوق رکھتا ہو، نیز قرآن کریم کی حلاوت اس کے قلب و روح میں اس طرح رچی بسی ہو جیسے روح ہر ہر حصہ بدن میں سمائی ہوتی ہے۔ یہ شخص ہے جو قرآن کی تلاوت کرتے ہوئے وجد و اتہزاز کی لذتوں سے شاد کام ہوتا ہے اور اس کی روح اس طرح پھڑک اٹھتی ہے جیسے کہ چڑیا پھڑ پھڑائے۔ یہ خصوصیت کسی ترجمہ میں نہیں ہے خواہ وہ کوئی ہو۔ مودودی صاحب اور مولانا آزاد ہی کا کیوں نہ ہو، پس تمام ترجموں پر اعتراض کر کے ان کو گھٹا دینا کھلی غلط بیانی ہے، کیا موصوف کا ترجمہ ان خصوصیات سے لبریز ہے؟ ہرگز نہیں پھر ان کو دوسرے تراجم پر تنقیدی حربے استعمال کرنے کا کیا حق ہے؟ نیز اس کا کیا حق کہ اپنے ترجمہ میں ان صفات و خصوصیات کا دعویٰ کر بیٹھیں۔ سب حانک

ہذا بہتان عظیم۔ خلاصہ یہ کہ ان کی تفسیر کا مطالعہ گذشتہ تمام اکابر سے بدظنی پیدا کر کے صرف یہ یقین دلانا چاہتا ہے کہ تنہا مودودی صاحب نے جو کارِ عظیم انجام دیا ہے وہ اوائل و اواخر کسی سے نہ بن پڑا اس زعم باطل کو فنا کرنے کے لئے ہم مجبور ہیں کہ ان کی غلطیوں کی چند مثالیں نمونہ لکھ دیں۔

اس سے پہلے میں اپنے ایک رسالہ ”پیتمۃ البیان فی شئی من علوم القرآن“ میں ان کی اس تفسیر پر کچھ نقد کر چکا ہوں۔ پہلے اس کو بعینہ نقل کر دینا مناسب سمجھتا ہوں پھر مزید کچھ نمونے پیش کروں گا۔

چوتھی تفسیر تفہیم القرآن ہے، اس کے مؤلف جناب ابوالاعلیٰ مودودی ہیں۔ موصوف اردو کے قادر الکلام صحافی ہیں۔ انہیں صحافت میں فطری دستگاہ حاصل ہے، انشاء پردازی کے منفرد اسلوب کے مالک ہیں، موضوعات و مباحث کی تحلیل و تجزیہ میں رواں دواں قلم رکھتے ہیں۔ انہیں عام نگاہوں کو مسحور کرنے اور نوجوانوں کو سحر کرنے کی غیر معمولی قدرت ہے اور بسا اوقات وہ اچھوتے مباحث بھی سامنے لاتے ہیں۔

تاہم مصیبت یہ ہے کہ ان کو دینی علوم میں رسوخ، علوم عربیت اور بلاغت میں دستگاہ، بلیغ عربی کا صحیح مذاق میسر نہیں۔ وہ ہمیشہ دوسروں کے ملبہ پر اپنی عمارت تعمیر کرتے ہیں۔ لیکن جب اپنے اسلوب میں اسے تعبیر کرنا چاہتے ہیں تو اکثر جادہ حق سے نکل جاتے ہیں۔ ان کی خود رائی و خود بینی بسا اوقات ان کو ایسا نچا دیتی ہے جو دائمی تنگ و عار کا باعث ہے، پھر اس کے ساتھ ہی انہیں ہر علم و فن میں شان تحقیق کی نمائش کرنے کا بھی شوق ہے۔ حالانکہ سچی بات یہ ہے کہ بجز اردو ادب کے وہ ہر موضوع میں مسکین محض ہیں اور عیب بالائے عیب یہ ہے کہ ہر جگہ سلف صالحین پر کچھ بھی اچھا لے جاتے ہیں۔ یہ خرابی تقریباً ان کی تمام کتابوں اور تمام مضامین میں مشترک ہے۔

ان کی اس تفسیر میں نقد و نظر کی بہت گنجائش اور تنقید و اعتراض کے بہت مواقع ہیں اس رسالہ میں زیادہ مثالیں پیش کرنے اور ان پر بحث کرنے کی گنجائش نہیں ہے، تاہم چند نمونے لکھے جاتے ہیں۔

## (۱) صحابہ پر اعتراض:

غزوہ احد کے سلسلے میں سورہ آل عمران کی آیات کی تفسیر میں لکھتے ہیں ”سود خواری جس سوسائٹی میں موجود ہوتی ہے اس کے اندر سود خواری کی وجہ سے دو قسم کے اخلاقی امراض پیدا ہو جاتے ہیں، سود لینے والوں میں حرص و طمع بخل اور خود غرضی اور سود دینے والوں میں نفرت، غصہ اور بغض و حسد، احد کی شکست میں ان دونوں قسم کی بیماریوں کا کچھ نہ کچھ حصہ شامل تھا۔“ (تفہیم القرآن ج: ۱ ص: ۲۸۸ طبع خامس)

غور کرو کہیں قرآن کریم میں اشارہ بھی یہ ذکر ہوا ہے کہ غزوہ احد کی ہزیمت میں ان بیماریوں کا کچھ حصہ شامل تھا۔ اللہ سبحانہ و تعالیٰ تو ارشاد فرماتے ہیں۔

وَلَقَدْ صَدَقَكُمُ اللَّهُ وَعْدَهُ إِذْ تَحُسُّونَهُم بِأِذْنِهِ حَتَّى إِذَا فَشِلْتُمْ  
وَتَنَازَعْتُمْ فِي الْأَمْرِ وَغَضِبْتُمْ مِنْ بَعْدِ مَا رَأَيْتُمْ مَا كُنْتُمْ مَعَهُ

اور اللہ تو سچا کر چکا تم سے اپنا وعدہ، جب تم قتل کرنے لگے ان کو اس کے حکم سے یہاں تک کہ جب تم نے بزدلی کی اور کام میں جھگڑنے لگے اور نافرمانی کی بعد اس کے کہ تم کو دکھا چکا تمہاری خوشی کی چیز۔

اور فرمایا:

إِنَّ الَّذِينَ تَوَلَّوْا مِنْكُمْ يَوْمَ الْتَقَى الْجَمْعَانِ إِنَّمَا اسْتَزَلَّهُمُ  
الشَّيْطَانُ بِبَعْضِ مَا كَتَبَ سُبُوهُمُ وَلَقَدْ عَفَا اللَّهُ عَنْهُمْ

جو لوگ تم میں سے ہٹ گئے جس دن لڑیں دو فوجیں سواں کو بہکا دیا

شیطان نے ان کے گناہ کی شامت سے اور ان کو بخش چکا اللہ۔

یہ اللہ کا ارشاد ہے اور وہ جناب مودودی کا فیصلہ۔ غور کرو کیا نسبت؟ مانا کہ تیرا اندازوں نے امیر کی حکم عذولی کی، ان کے کلام میں تاویل سے کام لیا، اور مال غنیمت کی تحصیل میں حصہ لینے کو ترجیح دی، لیکن کیا اس کا محرک ان میں حرص و حسد اور بغض و کینہ کا وجود تھا؟ یہ بھی تسلیم کہ اس وقت تک سود کی حرمت نازل نہیں ہوئی تھی لیکن کیا ان کے مخلصانہ ایمان قبول کرنے کے بعد بھی یہ رذائل اثر انداز ہو سکتے تھے؟ اس سے بھی قطع نظر کیا اللہ نے بھی مودودی صاحب کے ذکر کردہ اسباب کی جانب کوئی اشارہ فرمایا۔ کیا ”بعض ما اکتسبوا“ کا وہی معنی ہے جو جناب مودودی ارشاد فرماتے ہیں۔ اس اللہ کے بندے کو تو گویا انتظار سار رہتا ہے کہ کب فرصت ہاتھ لگے اور صحابہ پر لعن و طعن کے تیر برس اکر دل کا بخار نکالے۔ اللہ انہیں ہدایت دے۔

### سید قطب کی عبارت نہ سمجھی:

حیرت ہے کہ جناب مودودی نے شاید سید قطب کی ”ظلال القرآن“ کا مطالعہ کیا اور غالباً انہوں نے غزوہ احد کے سلسلے میں چند صفحے پڑھے، جہاں انہوں نے آیت (۱۲۱) سے (۱۸۹) تک کے تفسیری نوٹ مسلسل لکھے ہیں۔ بالخصوص آیت (۵۹) کی تفسیر کرتے ہوئے اس کے لطائف و حقائق، نظم و ارتباط اور باہم آیات کے ربط و اتصال پر گفتگو کی ہے یہاں غزوہ احد کی چند آیات کے بعد درمیان میں جو ایک آیت ”یا ایہا الذین آمنوا لا تأکلوا الربا اضعافاً مضعفة“ آگئی ہے اس سلسلے میں موصوف تحریر فرماتے ہیں:

ولعل مما يلفت النظر في التعقيب القرآني على أحداث  
المعركة هو ذلك الازدواج العجيب بين استعراض  
مشاهداتها وبين التوجيهات الأخرى المتعلقة بتصفية  
النفوس..... وتحريرها من رقة الشهوات وتقلّة المطامع  
وظلام الاحقاد وضعف الحرص والشح والريّبات  
الرفينة.

شاید غور و فکر کا ایک مقام یہ بھی ہے کہ یہ آیت واقعہ جنگ کے فوراً  
بعد آگئی ہے وہ یہ کہ لڑائی کے واقعات کی تفصیل..... اور ان دوسری  
ہدایات جن کا تعلق تزکیہ نفس کے ساتھ اور خواہشات کی غلامی، حرص  
و طمع کے بوجھ، عداوت کی تاریکیوں سے نجات کے ساتھ ہے، اور جس  
میں بخل اور حد سے بڑھی ہوئی لالچ نیز پوشیدہ شہوات کے کمزور پہلوں  
کا بیان ہے ان سب مضامین کے درمیان ایک عجیب ربط ہے۔

پھر طویل طویل تفصیل کرتے ہوئے لکھا ہے کہ:

وكذلك هي ذات ارتباط وثيق بالوضع التشطيمية التي  
تقدم عليها حيلة الجماعة الملة وفق منهج الله  
القويم. المنهج الذي يقوم على الشورى في الحياة كلها لا  
في نظام الحكم وحده وعلى النظام التعاوني لا النظام  
الربوي. والتعاون والربا لا يجتمعان في نظام الى ان قال:  
ومن ثم عرج الربوا فنهي عنه وعرج على الاتفاق في

السراء والضراء وعرج على طاعة الله ورسوله فجعلها مناصب  
الرحمة الى ان قال: والمجتمع التعاوني اقرب الى النصر  
من المجتمع الربوي. وكظم الغيظ والعفو من عدة  
النصر. اهـ.

ایسے ہی آیات ان انتظامی احوال سے بھی گہرا ربط رکھتی ہے جن  
کے ذریعے اللہ کی بتائی ہوئی سیدھی راہ پر مسلمانوں کی ملی حیات آگے  
بڑھی تھی۔ وہ راہ جو نہ صرف نظام حکومت میں بلکہ پوری زندگی میں  
شورائی نظام پر قائم و استوار ہوتی ہے۔ اور جس کا مدار باہمی امداد کے  
اصول پر ہے نہ کہ سودی نظام پر، درحقیقت سود اور باہمی امداد دونوں  
اکٹھا نہیں ہو سکتے..... اسی بناء پر ترقی کر کے ربوا کا ذکر کیا اور اس  
کو حرام قرار دیا، پھر اور آگے بڑھ کر خوش حالی و بد حالی میں اتفاق کی  
ترغیب دی پھر مزید ترقی کر کے اللہ و رسول کی اطاعت مطلقہ کی ہدایت  
دی و اس کو حصول رحمت کا مدار ٹھہرایا..... اور باہمی امداد والا نظام  
سودی نظام کے مقابلے میں نصرت و غلبہ کا زیادہ مستحق ہے اور غصہ کا پی  
جانا اور غمخورد گرد کرنا فتح و کامیابی کا ذریعہ ہے۔

کیا نسبت ہے دونوں باتوں میں، کہاں سید قطب کا بلیغ کلام اور کہاں  
مودودی کی مہمل اور بوجھل خرافات جو کان اور دماغ دونوں پر ثقیل ہے۔ حقیقت یہ ہے  
کہ مودودی صاحب نے سید قطب کے کلام کی روح سمجھی ہی نہیں۔ بس ان کا خیال  
انہیں خرافات پر جا بھنچا، اور کج فکری کی وجہ سے یہ سمجھ لیا کہ یہ اخلاقی امراض حضرات



صحابہ میں موجود تھے اور ہزیمت میں ان کا بھی کچھ نہ کچھ حصہ شامل تھا۔ انا للہ وانا الیہ راجعون۔

اب آپ ہی بتائیں کہ جس کے علم کی پونجی یہ ہو اور اس کی قرآن فہمی کا یہی معیار ہو اسے قرآن کی تفسیر کرنے کا کیا حق ہے؟ اور میرا تو خیال ہے کہ اب اس موضوع پر کچھ لکھنے کی ضرورت باقی نہیں رہی ہے۔ مودودی صاحب کی کاوش سے پہلے فصیح و بلیغ اردو میں تفسیریں لکھی جا چکی ہیں۔ مثلاً مولانا ابوالکلام آزاد جو اردو ادب اردو پر مودودی صاحب سے بدرجہا زیادہ قادر تھے، موصوف کی حیثیت تو ان کے ادبی دسترخوان پر فقط ایک طفلی جیسی ہے، وہ ترجمان القرآن لکھ کر فارغ ہو چکے، خود مودودی صاحب بھی اس سے استفادہ کرتے ہیں اور اس کی روشنی میں لکھتے ہیں۔ البتہ ان کی کوشش یہ رہتی ہے کہ اسلوب تحریر اور ایجادوں میں ان سے دو قدم آگے نکل جائیں۔ چاہتے ہیں کہ کوئی ایسی نئی تحقیق ارشاد فرمادیں جس کی طرف کسی کا ذہن نہ پہنچا ہو اور یہی تنہا مرد میدان ثابت ہوں۔ اسی سے بہت سے لوگ فریب کھا گئے، لیکن حقیقتہً ان میں اس کی اہلیت نہیں ہے، اس لئے وہ جاہلیت کے گہری کھڈے میں جا گرے، بعض اوقات مودودی صاحب مولانا آزاد کی غلطیوں میں بھی ان کی تقلید کر جاتے ہیں، ایسے مواقع پر تابع اور متبوع دونوں گمراہی کے یکساں شکار نظر آتے ہیں۔

## (۲) سماوات میں تشکیک

”السموات“ کی تفسیر میں لکھتے ہیں:

”سات آسمانوں کی حقیقت کیا ہے؟ اس کا تعین مشکل ہے، انسان ہر زمانے میں آسمان یا بالفاظ دیگر ماورائے زمین کے متعلق اپنے مشاہدات یا قیاسات کے مطابق مختلف تصورات قائم کرتا رہتا ہے، جو برابر بدلتے رہے ہیں، لہذا ان میں سے کسی تصور کو بنیاد قرار دے کر قرآن کے الفاظ کا مفہوم متعین کرنا صحیح نہ ہوگا۔ بس مجملۃً اتنا سمجھ لینا چاہئے کہ یا تو اس سے مراد یہ ہے کہ زمین سے ماوراء جس قدر کائنات ہے، اسے اللہ نے سات محکم طبقوں میں تقسیم کر رکھا ہے، یا یہ کہ زمین اس کائنات کے جس حلقے میں واقع ہے وہ سات طبقوں پر مشتمل ہے۔

(تفہیم القرآن ج: ۱ ص: ۶۶ طبع خاص)

یہ گفتگو صاف بتلا رہی ہے کہ موصوف کو ”سبع سماوات“ کی ان تفصیلات کا یقین نہیں ہے، جو قرآن کریم نے آسمانوں کے احوال اور ان کے دروازوں وغیرہ کے متعلق بیان کی ہیں۔ آپ انسانی آراء اور بشری انکار سے قطع نظر کیجئے اور دیکھئے کہ قرآن نے صریح اور واضح نصوص میں کیا ذکر کیا ہے؟

آخر یہ اللہ ہی کا تو فرمان ہے:

فَقَضَاهُنَّ سَبْعَ سَمَوَاتٍ فِي يَوْمٍ وَاحٍ فِي كُلِّ سَمَاءٍ  
أَمْرًا.

پس اس نے دو دن میں سات آسمان بنادئے اور ہر آسمان میں  
اس کا حکم رکھ دیا۔

اس کے علاوہ احادیث متواترہ بالخصوص معراج کی حدیثوں میں آسمانوں کی

کیفیات، ان میں فرشتوں کا رہنا وغیرہ کتنی تفصیل و شرح کے ساتھ مذکور ہے، نیز خدائی انتظام اور آسمانی تدابیر کی روداد شرح و بسط کے ساتھ بیان کی گئی ہے، قدیم فلسفہ ہو یا جدید ہر ایک سے کلیۃً صرف نظر کیجئے سائنسی علوم اور ان کی نارسائی کا ذکر بھی چھوڑئے، سائنس داں پیچارہ تو چاند پر پہنچا، مریخ پر اس نے راکٹ اتارے مگر ابھی تک غریب کائنات کی وسعت پیکراں میں مدہوش ہی ہے، اس کے نزدیک تو بعض ستارے کہہ زمین سے اتنی دور ہیں کہ ان کی روشنی باوجود اپنی غیر معمولی خیر العقول سرعت رفتار (۱) کے لاکھوں سال میں بھی زمین تک نہیں پہنچ پاتی، حالانکہ یہ بعید ترین ستارے بھی..... خواہ مشاہدہ میں آچکے ہوں یا ہنوز نگاہوں اور دور بینوں کی زد سے ورے ہوں..... تمام تر آسمان دنیا کے نیچے ہی ہیں، آسمان کی یہ رفعت دیکھو کہ کس قدر عظیم ہے اور اللہ کے اس فرمان پر نظر ڈالو۔

أَلَيْسَ أَشَدَّ خَلْقًا أَمَ السَّمَاءِ بَنَاهَا وَرَفَعَ سَمَكُهَا فَسَوَّاهَا.

کیا تمہارا بنانا مشکل ہے یا آسمان کا اس نے اس کو بنالیا اونچا کیا اس کا ابھار پھر اس کو برابر کیا۔

أَفَلَا يَنْظُرُونَ إِلَى الْإِبِلِ كَيْفَ خُلِقَتْ وَإِلَى السَّمَاءِ كَيْفَ رُفِعَتْ.

بھلا کیا نظر نہیں کرتے اونٹوں پر کہ کیسے بنائے اور آسمان پر کہ کیسا اس کو بلند کیا۔

(۱) روشنی کی رفتار فی سیکنڈ ایک لاکھ چھیالیس ہزار میل ہے۔ (مترجم)

چونکہ آسمان اپنی غیر معمولی مسافت کی وجہ سے عقل و نگاہ سے بہت دور ہے

اس لئے

چوں ندیدند حقیقت رہ افسانہ زدند

کے بمصداق فرض کر لیا گیا کہ وہ ملتہمائے نگاہ کے علاوہ کچھ نہیں اور اس کی حقیقت بس ایک خوشنما منظر کی ہے کہ نگاہ وہاں تک پہنچ کر در ماندگی کے ساتھ لوٹ آتی ہے۔ بلاشبہ یہ نظریہ قطعاً غلط اور باطل ہے۔ قرآن کریم میں آسمان کا وجود اور اس کی صفات صراحۃً موجود ہیں اور پیغمبر ﷺ نے احادیث صحیحہ متواترہ میں اس کی تفصیل بیان فرمائی ہے۔ وہ فرشتوں کا مستقر ہے اس کے اوپر عرش الہی ہے۔ گویا کہ اللہ تعالیٰ ہر قسم کے مادی تخت و مستقر سے بے نیاز ہے۔

بہر کیف آسمان ایک موجود مخلوق ہے اس سلسلے میں آیات قطعی وارد ہیں اس کا انکار درحقیقت قرآن کا انکار اور پیغمبر کی تکذیب ہے اور کون نہیں جانتا کہ اللہ و رسول کی تصدیق اور قرآن پر ایمان ضروریات دین میں سے ہے اور اس جیسی آیات میں تاویل کی آڑ لینا انکار ہی کے مرادف ہے۔ مودودی صاحب کی گفتگو سے آسمان کے وجود کا انکار اور قرآن وحدیث سے ثابت شدہ اور ادیان سماوی کے ایک متفقہ مسئلہ پر عدم اطمینان مترشح ہوتا ہے اس کی تفسیر ہی کرنی تھی تو یہ کرتے کہ ”فلاسفہ کے افکار و نظریات گو کہ آسمان کی حقیقت دریافت کرنے سے قاصر ہیں تاہم قرآن وحدیث نے پوری قوت و صراحت کے ساتھ اسکی حقیقت وجود کا اثبات کیا ہے۔ پس مجمل اس قول پر اکتفا کرنا کہ اس کی تعیین مشکل ہے اور لوگوں کے نظریات مختلف ہیں آخر اتنی کمزور بات کی کیا ضرورت تھی اور قرآن کی تصریح اور قطعی حدیثوں کی توضیح کے بعد ”آراء

رجال“ کی حقیقت ہی کیا ہے؟

ناظرین بطور خود اس غلط تفہیم اور اس قطعی مسئلہ کا موازنہ کر لیں۔

## سید قطب کی بات سمجھنے میں پھر غلطی:

بات یہ ہے کہ مودودی صاحب نے ”ظلال القرآن“ میں یہ عبارت ملاحظہ کی:

الخوض فی الاستواء الا انه امر من السيطرة ولا مجال  
والقصد بارادة الخلق والتكوين كذلك لا مجال للخوض  
فی معنى السموات السبع المقصودة هنا وتجديد اشكالها  
والبادها اكتفاء بالقصد الكلى من هذا النص وهو التسوية  
لكون ارضه وسماته فى معرض استكار كفر الناس  
بالخالق المهيمن المسيطر على الكون. ۵۱.

استواء کی حقیقت میں خوض ممکن نہیں بجز اس کے کہ اس کو خلق و تکوین کے ارادہ و غلبہ سے تعبیر کیا جائے ایسے ہی یہاں پر سبع سموات سے جو کچھ مراد ہے اس کو متعین کرنا اس کی شکل کی تحدیث کرنا نیز اس کی مسافت کا پتہ لگانا یہ بھی مشکل ہے پس اس نص سے اجمالاً جو کچھ مراد ہے اسی پر اکتفا کرنا چاہئے وہ یہ ہے کہ منکرین نے خالق و مالک اور دنیا کے حاکم و محافظ کا جوا نکار کیا ہے اس کی قباحت و شاعت بتانے کے لیے زمین و آسمان کی خلقت کا ذکر ہوا ہے (کہ جس نے یہ زمین اور یہ آسمان بنائے اس کی ذات کا انکار کیسی بے عقلی کی بات ہے) مترجم۔

اس مقام پر گو یہ کلام بھی قصور و نقصان سے پاک نہیں تاہم اس میں کوتاہی تعبیر کے علاوہ اور کوئی خامی نہیں ہے لیکن جناب مودودی صاحب نے تو سید قطب کی بات سمجھے بغیر چاہا کہ اس مقام کی شرح و توضیح میں ان سے بڑھ کر ایک بات کہہ دیں اس کے نتیجے میں ان کے قلم نے جو شگوفہ کھلایا وہ گمراہی کی حد کو پہنچ گیا ناظرین غور کر لیں دونوں کلاموں میں بین فرق ہے۔

حاصل یہ کہ موصوف کی اس تفسیر سے اندازہ ہوتا ہے کہ انہیں قرآنی مضمون پر اطمینان اور حدیث کے ارشاد پر شرح صدر نہیں ہے اللہ رحم فرمائے اس پر جو تعصب و تنگ نظری چھوڑ کر انصاف سے کام لے۔

اکثر پڑھنے والے تو مودودی صاحب کی شخصیت ہی میں مسحور ہو کر رہ جاتے ہیں۔ ان کا شعور و ادراک ان کی باریکیوں اور خطرناک نتائج کی جانب نہیں پہنچتا جب عام پڑھے لکھے لوگوں کا یہ حال ہے تو نئی نسل بھلا کب ان امور کو سمجھ سکتی ہے جو شیدائے ہے آزاد تعبیرات کی! حالانکہ سچی بات یہ ہے کہ عبارت آرائی زق زق دلق بقی سے زیادہ کوئی حیثیت نہیں رکھتی۔

### (۳) رفع طور میں تحریف:

ورفعنا فوقکم الطور کی تفسیر میں لکھتے ہیں کہ:

لیکن اب اس کی تفصیلی کیفیت معلوم کرنا مشکل ہے بس مجملایوں سمجھنا چاہئے کہ پہاڑ کے دامن میں میثاق لیتے وقت ایسی خوفناک صورت حال پیدا کر دی گئی تھی کہ

ان کو ایسا معلوم ہوتا تھا گویا پہاڑان پر آن پڑے گا۔

(تفہیم القرآن ج: ۱ ص: ۸۳)

یہ تاویل معجزات کا ذوق بعینہ وہی ہے جو معتزلہ کا تھا یہ گویا رفع حقیقی حسی کا انکار ہے اسے ایک خوفناک صورت کا تمثیل قرار دیتے ہیں حالانکہ سورہ اعراف میں اور زیادہ صراحت ہے:

واذ نتقنا الجبل فوقهم كانه ظلة وظنوا انهم واقع به

اور جس وقت اٹھایا ہم نے ان کے اوپر پہاڑ مثل سائبان کے اور  
ڈرے کہ وہ ان پر گرے گا۔

اس صریح ارشاد نطقنا کے بعد اس معتزلانہ تاویل کی گنجائش بالکل ختم ہو گئی۔  
امام راغب لکھتے ہیں:

نطق الشی جذبہ ونزعہ حتی یسترخی قال تعالیٰ واذ

نتقنا الجبل. ۵۱.

نطق الشی یعنی کھینچنا اور اکھاڑ دینا کہ اس میں ڈھیلا پن

پیدا ہو جائے اللہ تعالیٰ کا ارشاد ہے واذ نتقنا الجبل۔ الخ۔

پھر وہی نہ سمجھی

یہاں بھی تفہیم القرآن کے مؤلف نے صاحب ظلال کی عبارت سمجھنے میں

غلطی کی سید قطب لکھتے ہیں:

انه ميثاق لاينسى فقد اخذ في ظرف لاينسى اخذ وقد نتق  
الله الجبل فوقهم كانه ظلة..... فاعطوه في ظل خارقة هائلة  
كانت جديرة ان تعصمهم بعد ذلك من الانتكاس  
ولقد اروفي ظل تلك الخارقة القومية

(ظلال القرآن ص: ۹۹ ج: ۹)

یہ ایک ناقابل فراموش عہد ہے جو یادگار ماحول میں لیا گیا۔ یہ عہد لیا گیا اور  
حالت یہ تھی کہ اللہ تعالیٰ نے پہاڑ کو جڑ سے اکھاڑ کر ان کے سروں پر سائبان کی طرح  
معلق کر دیا تھا..... اس خوفناک خرق عادت (معجزہ) کے سائے میں انہوں نے قول  
و قرار کیا، اس کا تقاضا یہ تھا کہ اس سے کبھی نہ پلٹتے جبکہ انہیں خوفناک معجزہ کے سائے  
میں رکھ دیا تھا۔ الخ۔

صاحب ظلال کی عبارت میں غلطہ اپنے مشہور معنی سے خارج نہیں ہے اور  
”خارقتہ، ہائلۃ“ سے تعبیر کرتے ہیں یعنی (خوفناک معجزہ) مودودی صاحب نے اس  
میں تحریف کر کے صورتہ ہائلۃ کر دیا یعنی خوفناک صورت حال تاکہ رفع جبل کا استبعاد ختم  
ہو جائے۔ یہ تحریف ابوالکلام آزاد بھی کر چکے ہیں۔ مودودی صاحب نے یا تو خارقتہ  
کا مفہوم نہیں سمجھا یعنی خلاف عادت معجزہ خداوندی، یا سمجھا تو ضرور ہے مگر ان کا دل  
معززانہ ساخت کے باعث اس پر مطمئن نہ ہوا اس لئے مسح و تحریف کر کے صورت حال  
بنادیا۔ جو بات بھی ہو یا اسے انکی جہالت کی دلیل سمجھا جائے یا یہ کہ ان کے ذہن و دماغ



میں قدرت الہی کے معجزانہ کارناموں کے سلسلہ میں معتزلانہ استبعاد و انکار کا چور موجود مانا جائے۔ واللہ یھدی من یشاء الی صراط مستقیم۔

(۴) کیا حضرت ابراہیم استدلالی موحد تھے؟

فلما جن علیہ اللیل رای کو کبا۔ ۵۱ کی تفسیر میں تحریر کرتے ہیں ”یہاں حضرت ابراہیم علیہ السلام کے اس ابتدائی فکر کی کیفیت بیان کی گئی ہے جو منصب نبوت پر سرفراز ہونے سے پہلے ان کے لئے حقیقت تک پہنچنے کا ذریعہ بنا اس میں بتایا گیا ہے کہ ایک صحیح الدماغ اور سلیم النظر انسان جس نے سراسر شرک کے ماحول میں آنکھیں کھولی تھیں اور جسے توحید کی تعلیم کہیں سے حاصل نہ ہو سکی تھی کس طرح آثار کائنات کا مشاہدہ کر کے اور ان پر غور و فکر اور ان سے صحیح استدلال کر کے امر حق معلوم کرنے میں کامیاب ہو گیا..... ایک طالب حق اپنی جستجو کی راہ میں سفر کرتے ہوئے بیچ کی جن منزلوں سے غور و فکر کرنے کے لئے ٹھہرتا ہے اصل اعتبار ان منزلوں کا نہیں ہوتا بلکہ اصل اعتبار اس سمت کا ہوتا ہے جس پر وہ پیش قدمی کر رہا ہے اور اس آخری مقام کا ہوتا ہے جہاں پہنچ کر وہ قیام کرتا ہے۔ بیچ کی منزلیں ہر جوئے حق کے لئے ناگزیر ہیں ان پر ٹھہرنا سلسلہ طلب و جستجو ہوتا ہے نہ کہ بصورت فیصلہ۔

(تفہیم القرآن ج: ۱ ص: ۵۵۹)

اس تفسیر میں کئی غلطیاں اور گرفت کی جگہاں ہیں:

(۱) انبیاء علیہم السلام اصل فطرت ہی میں عقیدہ توحید پر پیدا ہوتے ہیں

توحید کی بنیادیں ابتداء ہی سے ان کے قلوب میں راسخ ہوتی ہیں اور آغاز کار ہی سے انہیں اس پر اطمینان کامل حاصل رہتا ہے ان کی زندگی کا کوئی لمحہ اس پاک اعتقاد سے خالی گزرے ناممکن ہے یہ تو امکان ہی نہیں کہ نبی کو وحدانیت کے باب میں کبھی حیرت و تردد کا سامنا کرنا پڑتا ہے۔ حدیث میں ہے:

كل مولود يولد على الفطرة فابواه يهودانه، ينصرانه  
او يمجسانه.

ہر بچہ (توحید کی) اصل فطرت پر پیدا ہوتا ہے پھر اسکے والدین  
اسے یہودی، نصرانی، یا مجوسی بنادیتے ہیں۔

یہ عام انسانوں کا حال ہے انبیاء تو شروع سے ہی نبوت کے لئے منتخب  
ہو جاتے ہیں۔ پھر ان کی سلامت فطرت کا کیا حال ہوگا۔ ظاہر ہے کہ ایک اللہ پر ایمان  
تو ان کی اصل فطرت ہے اس مسئلے میں ان کو نظری استدلال کی کیا ضرورت؟ وہ ہر قسم  
کے نظر و فکر سے پہلے ہی اللہ کی وحدانیت اور اس کی یکتائی سے آشنا ہوتے ہیں اہل حق  
کا یہی مسلک ہے ہاں یہ ممکن ہے کہ کائنات اور اس کے مستحکم نظام پر غور و فکر اور  
استدلال و نظر کی راہ سے وہ یقین سے عین الیقین اور وہاں سے حق الیقین کے درجات  
تک ترقی کریں۔ چنانچہ اس کا اشارہ اس سوال و جواب میں ملتا ہے جو سیدنا ابراہیم علیہ  
السلام اور حضرت حق جل مجدہ کے درمیان ہوا تھا۔

رب ارنی کیف تحی الموتی

اے رب مجھے دکھا دیجئے کہ آپ مردوں کو کس طرح زندہ کرتے ہیں۔

(۲) جناب مودودی صاحب صراحت فرماتے ہیں کہ حضرت ابراہیمؑ توحید کی منزل یقین تک پہنچنے میں حیرت و تردد کے مرحلوں سے گزرے ہیں اور استدلال کے بعد مقام ایمان تک ان کی رسائی ہوئی۔ نیز حق و صداقت کی راہ طے کرنے میں انہیں بھی وہ منزلیں قطع کرنی پڑی ہیں جن سے چلنے والے کا سابقہ پڑتا ہے اور مسافر ان سے دوچار ہوتا ہے۔ انبیاء علیہم السلام کے بارے میں یہ نظریہ غلط درغلط اور سخت گمراہ کن ہے۔ میں جانتا ہوں یہاں بھی انہوں نے سید قطب کے نقش قدم پر چلنا چاہا ہے اور حسب معمول بات کو نہ سمجھ کر غلط راہ پر لگ گئے ہیں گو کہ سید قطب نے بھی اس مقام پر غلطیاں کی ہیں۔

شرک و کفر سے انبیاء..... قبل نبوت بلکہ قبل بلوغ بھی..... معصوم رہے ہیں۔ یہ امت کا اجتماعی اور متفقہ مسئلہ ہے۔ ممکن نہیں کہ انہیں توحید میں کبھی کوئی تردد ہو۔ یا وہ حیرت میں گرفتار ہوں یا کسی سے پوچھنے یا استدلال کی نوبت آئی ہو۔ یہ وہی نہیں ہو سکتا کہ ان کی زندگی کے کسی لمحے میں بت پرستی یا شرک کا کوئی ادنیٰ سا شائبہ بھی خواہ وہ کتنا ہی عارضی اور غیر مستقل ہو اور خواہ وہ درمیان ہی میں ہو..... پایا جائے۔

(۳) سیدنا ابراہیم علیہ السلام کی یہ گفتگو مشرکین کو لا جواب کرنے کے واسطے ”مجاراة مع الخصم“ (۱) کے طور پر تھی۔ مقصد یہ تھا کہ توحید کے منکروں پر حجت بالغہ قائم ہو جائے تاکہ انہیں مجال گفتگو نہ رہے۔ یہ گفتگو دراصل ان کی گمراہی پر ایک لطیف تنبیہ اور ان کی کجی سے بچانے کا ایک بہترین اسلوب ہے۔ جو اہل بلاغت

(۱) مجاراة مع الخصم کا مطلب یہ ہے کہ اپنے مد مقابل کا دعویٰ فرضاً تسلیم کر کے اس کی اندرونی خرابیاں سامنے لائی جائیں اور اس سے اس پر الزام قائم کیا جائے۔ مترجم

کا طریقہ اور حکیمانہ دعوت کا مقتضا ہے نہ یہ کہ وہ خود حیرت و تردد اور شک و گمراہی میں مبتلا تھے کہ یہ کہنا پڑے کہ ہر راہ رو کو منزل تک پہنچنے میں ان مراحل سے گزرنا ہی پڑتا ہے حاصل یہ ہے کہ ان کی غلطیوں کے یہ چند نمونے ہیں اور جہاں جہاں وہ جادۂ مستقیم سے زیادہ بہک گئے ہیں وہاں وہاں تو سخت نقد و احتساب کی ضرورت ہے ہماری غرض تو چند جھلکیاں دکھانی تھیں۔ واللہ ولی التوفیق الی الہدایہ۔

## مودودی صاحب کی ایک بڑی خیانت

مودودی صاحب کے مقالات اور کتابوں میں ایک بڑا عیب یہ ہے کہ کبھی کبھی جب علماء کی جانب سے ان کی اغزش قلم پر تنبیہ کی جاتی ہے اور خود وہ بھی اپنی غلطی کا احساس کر کے اصلاح کرنا چاہتے ہیں تو اب خواہ یہ رجوع یا عبارت بدل کر صرف تاویل مقصود ہو وہ بعد والے ایڈیشن میں عبارت میں ترمیم و تغیر تو ضرور کر دیتے ہیں مگر اتنی آہستگی سے کہ رجوع یا تاویل کا کسی کو پتہ نہ چلے۔ اب جن کے پاس اگلا ایڈیشن ہوتا ہے وہ تو اس غلطی میں پڑے رہتے ہیں جس میں موصوف مبتلا کر چکے ہیں (۱) انہیں

(۱) اس کا ایک بڑا نقصان یہ بھی ہوتا ہے کہ اگر تنقید کرنے والے نے پہلے ایڈیشن کو سامنے رکھ کر تنقید کی ہے تو جماعت اسلامی کے افراد دوسرے ایڈیشن اغضالات ہیں کہ دکھاؤ اس میں کہاں وہ عبارت ہے جس پر تنقید کی گئی ہے پھر یہ الزام رکھتے ہیں کہ ناقدین غلط حوالے نقل کرتے ہیں۔ ایسی صورتیں تجربہ میں آچکی ہیں اس لئے ناقد کو حوالہ میں ایڈیشن نمبر کا حوالہ بھی ضرور دینا چاہئے۔ ان کا ہر ایڈیشن ترمیم و تغیر سے مالا مال ہوتا ہے اور لطف یہ ہے کہ اس کا ذکر تک بھی نہیں کرتے اور کرتے بھی ہیں تو اتنا گول مول کہ معلوم بھی نہ ہو سکے کہ کہاں تغیر کیا گیا ہے اور کیا عبارت بدلی گئی ہے۔ مترجم۔

اس اصلاح کی بالکل خبر نہیں ہوتی کاش وہ اپنی غلطی کا اعلان کر دیتے تو لوگوں کی نگاہوں میں ان کی قدر و منزلت دوچند ہو جاتی اور عند اللہ بھی بری ہو جاتے۔ لیکن افسوس ہے کہ وہ کوئی اعلان نہیں کرتے ایسی صورت بنائے رکھتے ہیں جیسے ان سے کوئی غلطی ہوئی ہی نہیں۔

اس کی ایک مثال یہ ہے کہ حضرت یونس علیہ السلام کے حق میں انہوں نے ابتداء لکھا تھا کہ:

”تاہم قرآن کے اشارات اور صحیفہ یونسؑ کی تفصیلات پر غور کرنے سے اتنی بات صاف معلوم ہوتی ہے کہ حضرت یونسؑ سے فریضہ رسالت کی ادائیگی میں کچھ کوتاہیاں ہو گئیں تھیں اور غالباً انہوں نے بے صبر ہو کر قبل از وقت اپنا مستقر بھی چھوڑ دیا تھا..... پس جب نبی اداء رسالت میں کوتاہی کر گیا اور اس کے مقرر وقت سے پہلے بطور خود اپنی جگہ سے ہٹ گیا۔

یہ مضمون نبی کے بارے میں ناقابل تحمل تھا چنانچہ لوگوں نے اس پر انہیں ٹوکا کہ نبی اگر منصب نبوت میں کوتاہی کرے گا تو اس کا صاف مطلب یہ ہے کہ اس میں اس بلند منصب کی اہمیت ہی نہیں۔ اس سے آگے بڑھ کر یہ نتیجہ بھی نکلتا ہے کہ اللہ تعالیٰ سے انتخاب کے باب میں چوک ہوئی گویا اللہ کا علم نہ محیط ہے اور نہ صحیح۔ نعوذ باللہ من شرور انفسنا۔ اس گرفت کے بعد موصوف نے عبارت بدل دی مگر کوئی اعلان نہیں کیا۔ چنانچہ ابتدائی ایڈیشن میں یہ عبارت بعینہ موجود ہے اسی طرح حضرت عیسیٰ

علیہ السلام کے جسم سمیت آسمان پر اٹھائے جانے کے مسئلہ میں بھی چپکے سے انہوں نے ترمیم کر ڈالی ایسی اور بھی مثالیں ہیں۔

## صحیح روایت کا انکار اور معجزے سے فرار:

شہد شاہد من اہلہا کی تفسیر میں لکھتے ہیں:

”بعض روایات میں بیان کیا گیا ہے کہ یہ شہادت پیش کرنے والا ایک بچہ تھا۔ لیکن یہ روایت نہ تو کسی صحیح سند سے ثابت ہے اور نہ اس معاملے میں خواہ مخواہ معجزے سے مدد لینے کی ضرورت ہی محسوس ہوتی ..... بلکہ یہ شخص ایک معاملہ فہم اور جہاندیدہ تھا جو صورت معاملہ سامنے آتے ہی اس کی تہ کو پہنچ گیا۔ بعید نہیں کہ وہ کوئی حج یا مجسٹریٹ (۱) رہا ہو۔“ (تفہیم القرآن ج ۲۰ ص ۳۹۴)

موصوف اگر تفسیر کی متداول کتابوں کو پڑھے ہوتے تو ایسی جرأت انہیں نہ ہوتی۔ یہ حدیث صحیح اسناد سے ثابت ہے۔ چنانچہ امام احمد بن حنبلؒ نے مسند احمد میں اور ابن حبان نے صحیح ابن حبان میں اور امام حاکم نے مستدرک میں حضرت ابن عباسؓ سے اس کو روایت کیا ہے اور حاکم نے حضرت ابو ہریرہؓ سے بھی یہ حدیث نقل کی ہے اور شیخین (بخاری و مسلم) کے معیار پر صحیح قرار دیا ہے (روح المعانی)

(۱) مودودی صاحب کو قدیم واقعات جدید اصطلاحات میں بیان کرنے کا بہت شوق ہے۔

اس طرح کے مواقع صاف بتلاتے ہیں کہ مودودی صاحب کی طبیعت میں معجزات سے فرار کا جذبہ موجود ہے۔ ان کا دل انکار معجزات کی راہیں ڈھونڈھتا رہتا ہے غالباً انہیں خدا تعالیٰ کی وسیع قدرت میں تنگی محسوس ہوتی ہے واقعہ یہ ہے کہ ”استبعاد معجزات“ کا یہ جذبہ آج کل کے بزعم خود ”مدعیان تحقیق“ کا شعار بنا ہوا ہے۔ بہر کیف یہ مباحث ان کی علمی بے بضاعتی اور مسلک اہلسنت والجماعت سے انحراف پر اچھی خاصی روشنی ڈالتی ہیں۔

## (۶) حضرت داؤد علیہ السلام کے حق میں بد گوئی

سورہ ”ص“ کی تفسیر میں سیدنا داؤد علیہ السلام کی پاک شخصیت پر ایسی گھناؤنی اور خرافاتی مباحث چھیڑی ہیں جن کے پڑھنے سے رونگلا کھڑا ہوتا ہے۔ بحث کے دوران طول طویل انجیلی خرافات نقل کی ہیں اور ابتداء تمہید کے طور پر کتاب سموئیل سے تلخیص کر کے نہایت فحش حکایت بیان کی ہے اور ان کو ان الفاظ میں موکد کیا ہے۔

”نزدل قرآن سے صدیوں پہلے یہ (واقعہ) بائبل میں درج ہو چکا تھا۔ دنیا بھر کے یہودیوں اور عیسائیوں میں سے جو بھی اپنی اس کتاب مقدس کی تلاوت کرتا یا سنتا تھا وہ اس قصے سے نہ صرف واقف تھا بلکہ اس پر ایمان بھی لانا تھا۔ انہی بزرگوں کے ذریعہ یہ دنیا میں مشہور ہوا اور آج تک حال یہ ہے کہ مغربی ممالک میں بنی اسرائیل اور عبرانی مذہب کی تاریخ پر کوئی کتاب ایسی نہیں لکھی جاتی جس میں حضرت داؤد کے خلاف اس الزام کو دہرایا نہ جاتا ہو۔“

گویا وہ ثابت کرنا چاہتے ہیں کہ یہ واقعہ تاریخی کتابوں اور اناجیل کی روشنی میں تو اترامنقول ہے۔ پھر پوری حکایت نقل کرنے کے بعد لکھتے ہیں کہ:

اس قصے اور اس شہرت کی موجودگی میں یہ ضرورت باقی نہ تھی کہ قرآن مجید میں اس کے متعلق تفصیلی بیان دیا جاتا اللہ تعالیٰ کا یہ قاعدہ ہے بھی نہیں کہ وہ اپنی کتاب میں ایسی باتیں کھول کر بیان کرے۔ اس لئے یہاں پردے پردے ہی میں اس کی طرف اشارہ بھی کیا گیا..... اصل واقعہ جو قرآن کے مذکورہ بالا بیان سے صاف سمجھ میں آتا ہے کہ حضرت داؤد علیہ السلام نے اور یا (یا جو کچھ بھی اس کا نام رہا ہو) سے محض یہ خواہش ظاہر کی تھی کہ وہ اپنی بیوی کو طلاق دیدے اور چونکہ یہ خواہش ایک عام آدمی کی طرف نہیں بلکہ ایک جلیل القدر فرماں روا اور ایک زبردست عظمت رکھنے والے شخصیت کی طرف سے رعایا کے ایک مزدور کے سامنے ظاہر کی گئی اس لئے وہ شخص کسی ظاہری جبر کے بغیر بھی اپنے آپ کو اسے قبول کرنے پر مجبور پارہا تھا۔“

مودودی صاحب نے اپنی دوسری تفسیر تہیمات میں اس سے زیادہ فحش اور گستاخانہ الفاظ میں یہ واقعہ ذکر کیا ہے انہوں نے لکھا ہے کہ:

”حضرت داؤد علیہ السلام نے جو کچھ کیا تھا اگرچہ وہ بنی اسرائیل کے یہاں عام دستور تھا اور اس دستور سے متاثر ہو کر ان سے یہ لغزش صادر ہو گئی تھی مگر قبل اس کے کہ وہ طلاق دیتا قوم کے دواؤں اچانک حضرت داؤد کے پاس پہنچ گئے اور انہوں نے اس معاملہ کو ایک فرضی مقدمہ کی صورت میں ان کے سامنے پیش کیا (لیکن انہیں متنبہ ہوا)



چنانچہ فوراً انہوں نے توبہ کی اور غایت درجہ انکساری کے ساتھ خدا سے  
اپنے قصور کی بخشش چاہی (تفہیمات جلد دوم ص: ۴۲)

اور لکھتے ہیں:

”معلوم ایسا ہوتا ہے کہ حضرت داؤد علیہ السلام کو اس خاتون کی  
خوبیوں کا کسی ذریعہ سے علم ہو گیا تھا اور ان کے دل میں یہ خیال  
پیدا ہوا تھا کہ ایسی لائق عورت ایک معمولی افسر کی بیوی ہونے کے  
 بجائے ملک کی ملکہ ہونی چاہئے۔ اس خیال سے مغلوب ہو کر انہوں  
نے اس کے شوہر سے یہ خواہش ظاہر کی کہ وہ اسے طلاق دیدے۔  
اس میں کوئی دقت انہوں نے اس لئے محسوس نہ کی کہ بنی اسرائیل کے  
یہاں یہ کوئی معیوب بات نہ سمجھی جاتی تھی..... اس پہلو کی طرف جب  
اس تمثیلی مقدمہ کے ذریعہ ان کی توجہ دلائی گئی تو وہ بلا تامل اپنی اس  
خواہش سے دستبردار ہو گئے اور بات آئی گئی ہو گئی۔ بعد میں جب کسی  
وقت ان کی خواہش اور کوشش کے بغیر اس خاتون کا شوہر ایک جنگ  
میں شہید ہو گیا اور انہوں نے اس سے نکاح کر لیا تو یہودیوں کے  
خبیث ذہن نے افسانہ تراشی شروع کر دی“

(تفہیم القرآن ج: ۴ ص: ۲۳۸)

افسوس وہ ان خرافات کو بار بار ذکر کرتے ہیں گویا انہیں کوئی خاص حظ (مزہ)  
ایسا کرنے میں آتا ہے۔ ایک جگہ لکھتے ہیں:

”اس سے معلوم ہوا کہ حضرت داؤد علیہ السلام سے قصور تو ضرور ہوا تھا اور وہ کوئی ایسا قصور تھا جو دنیاوی دالے مقدمے سے کسی طرح کی مماثلت رکھتا تھا..... لیکن اس قصور کی نوعیت ایسی شدید نہ تھی کہ اسے معاف نہ کیا جاتا (تفسیر القرآن ج: ۴ ص: ۳۲۶) پھر لکھتے ہیں:

”یہ وہ جنبہ ہے جو اس موقع پر اللہ تعالیٰ نے توبہ کرنے اور بلندی درجات کی بشارت دینے کے ساتھ حضرت داؤد علیہ السلام کو فرمائی۔ اس سے یہ بات خود بخود ظاہر ہو جاتی ہے کہ جو فعل ان سے صادر ہوا تھا اس کے اندر خواہش نفس کا کچھ دخل تھا اس کا حاکمانہ اقتدار کے نامناسب استعمال سے بھی کوئی تعلق تھا اور وہ کوئی ایسا معاملہ تھا جو حق کے ساتھ حکومت کرنے والے کسی فرمانروا کو زیب نہ دیتا تھا۔

(تفسیر القرآن ج: ۴ ص: ۳۲۷)

اس تفسیر میں کئی مواخذات ہیں:

(۱) آخر انجیل کی عبارتیں نقل کرنی کیا ضروری تھیں جن کے پڑھنے سے کلیجہ چھلنی ہو جاتا ہے۔

(۲) اس کی تمہید میں یہ ذکر کرنا کہ یہ واقعہ مورخین کے نزدیک مشہور ہے اور بنی اسرائیل کا اس پر ایمان تھا، آخر قرآن نے بھی پردے پردے میں اشارہ کیا حد درجہ مہمل اور بیہودہ ہے اس سے صاف ظاہر ہوتا ہے کہ انہیں یہ واقعہ تسلیم ہے۔

(۳) نبی معصوم کی جانب مغلوبیت اور خواہش نفس کا انتساب اور اس حد تک کہ اور یا کی بیوی تک کو نبی اپنے حرم میں داخل کرنے کے لئے اس کے ساتھ طلاق کی خواہش ظاہر کریں بہت گستاخانہ بات ہے۔

(۴) اس میں صراحت یہ دعویٰ کیا گیا ہے کہ نبی معصوم..... جس کو اللہ تعالیٰ خواہش نفسانی سے محفوظ رکھتا ہے بنی اسرائیل کے ایک رواج سے متاثر ہو گئے اور اس طرح کی تدبیریں اس سوسائٹی میں بعید اور مذموم نہ تھیں یہ ادعاء محض اس کا نتیجہ ہے کہ مودودی صاحب نبوت کے عظیم منصب سے ناواقف ہیں کیا نبی معصوم کے حق میں یہ تصور ہو سکتا ہے کہ وہ نفس کی شہوت و طاعت میں گرفتار ہو، کون سوچ سکتا ہے کہ وہ اپنے نفس کی آرزو پورا کرنے کے لئے حیلہ سازیوں سے کام لے سکتے ہیں؟ انا للہ وانا الیہ راجعون۔ اگر یہ بات مان لی جائے تو منصب نبوت پر اطمینان کی کیا سبیل باقی رہ جاتی ہے۔

(۵) نبی معصوم اور خلیفہ جلیل پر یہ الزام تراشی کہ انہوں نے اقتدار کی طاقت استعمال کی۔ ایسا اتہام ہے جس سے ان کی شخصیت داغدار اور ان کا وقار مجروح ہوتا ہے۔ ان کا منصب اس سے کہیں بالا ہے کہ ایسی نامناسب چیزوں کا ان سے صدور ہو۔ یہ تمام خرافات ہیں نبی معصوم کا حق اور خلیفہ برحق کا رتبہ اس سے بلند تر ہے۔

(۶) ان کے اس تفسیری حاشیہ کو پڑھنے والے کے حق میں شدید اندیشہ ہے کہ وہ حضرت داؤد علیہ السلام کے بارے میں گمراہی کا شکار ہو جائیگا۔ بالخصوص ایسے لوگ جن کا ربط دین کے ساتھ پختہ نہیں ہے اور جنہیں قرآن کی باریکیاں سمجھنے کی

استعداد نہیں ہے بلکہ یہ بھی ہو سکتا ہے کہ وہ یہاں سے ترقی کر کے دوسرے انبیاء علیہم السلام پر بھی نقد و جرح کا دروازہ کھول دیں اور ان مقدس حضرات سے بدگمان ہو جائیں۔ یہاں تک نوبت پہنچنے کے بعد کون کہہ سکتا ہے کہ صحابہ و تابعین بچ جائیں گے۔ یہی حضرات ہیں جو حضرت حق جل مجدہ کے یہاں سے حضرت جبرئیل امین کے ذریعہ سے واسطہ در واسطہ بن کر دین ہم تک پہنچا گئے۔ انہیں پر سے اعتماد اٹھ جائے گا (پھر باقی کیا رہ جائے گا مودودی صاحب اور ان کا دین) کو اللہ يقول الحق وهو یہدی السبیل۔

## (۷) حضرت نوحؑ پر بہتان

انی اعظک ان تکون من الجاهلین کی تفسیر میں لکھتے ہیں:

”اس ارشاد کو دیکھ کر کوئی یہ گمان نہ کرے کہ حضرت نوحؑ کے اندر روح ایمانی کی کمی تھی یا ان کے ایمان میں جاہلیت کا کوئی شائبہ تھا، اصل بات یہ ہے کہ انبیاء بھی انسان ہوتے ہیں اور کوئی انسان بھی اس پر قادر نہیں ہو سکتا کہ ہر وقت اس بلند ترین معیار پر قائم رہے جو مومن کے لئے مقرر کیا گیا ہے۔ بسا اوقات کسی نازک نفسیاتی موقع پر نبی جیسا اعلیٰ و اشرف انسان بھی تھوڑی دیر کے لئے اپنی بشری کمزوری سے مغلوب ہو جاتا ہے لیکن جوں ہی اسے یہ احساس ہوتا ہے یا اللہ کی طرف سے اسے احساس کرا دیا جاتا ہے کہ اس کا قدم معیار مطلوب سے نیچے جا رہا ہے وہ فوراً توبہ کرتا ہے اور اپنی غلطی کی

اصلاح کرنے میں ایک لمحہ کیلئے بھی تامل نہیں کرتا..... لیکن اللہ تعالیٰ جب انہیں متنبہ فرماتا ہے کہ جس بیٹے نے حق کو چھوڑ کر باطل کا ساتھ دیا اس کو محض اس لئے اپنا سمجھنا کہ وہ تمہاری صلب سے پیدا ہوا ہے محض ایک جاہلیت کا جذبہ ہے تو وہ فوراً اپنے دل کے زخم سے بے نیاز ہو کر اس طرز فکر کی طرف پلٹ آتے ہیں جو اسلام کا مقتضا ہے۔

(تفہیم القرآن ج ۲: ص ۳۴۳)

اس میں کئی باتیں قابل گرفت ہیں۔

(۱) نبی معصوم کے حق میں جاہلیت کا اثبات کیا جبکہ شروع میں اس کی نفی کر چکے ہیں۔

(۲) نوح علیہ السلام کے متعلق انہوں نے یہ نظریہ قائم کیا کہ وہ کبھی کبھی بشری کمزوریوں سے مغلوب ہو جاتے تھے۔

(۳) نبی کا ہر قول و عمل خالص اللہ کی خوشنودی کے لئے ہوا کرتا ہے وہ کسی غیر صالح سوسائٹی سے متاثر ہوں ان کی شان اس سے بلند تر ہوتی ہے۔ نبی کی تربیت تو ربوبیت خاصہ کے تحت ہوتی ہے ان کا رتبہ اس سے بالاتر ہے کہ وہ جاہلیت کا طریقہ اختیار کریں نبی کا منصب بزرگ سے بعید تر ہے۔

دعویٰ عصمت:

معہذا حیرت کی ایک بات ملاحظہ کیجئے مودودی صاحب نے اپنے متعلق

”رسائل مسائل“ میں ایک عجیب دعویٰ کیا ہے جس کو مولانا قاضی مظہر حسین صاحب نے اپنی کتاب ”مودودی مذہب“ میں نقل کیا ہے لکھتے ہیں کہ:

”میں کبھی کوئی کام بفضلہ تعالیٰ جذبہ میلان سے مغلوب ہو کر نہیں کرتا اور جو کچھ میں کہتا ہوں خوب قول کر کہتا ہوں اور میں مطمئن ہوں کہ کوئی بات میں نے خلاف حق نہیں کہی۔ (۱) (رسائل مسائل ج: ۱ ص: ۶۰ طبع ثانی)

سبحان اللہ نبی تو جذبات اور بشری کمزوریوں سے مغلوب اور جاہلی سوسائٹی سے متاثر ہو جائے لیکن مودودی صاحب کا رتبہ اتنا بلند ہے کہ ان سے کوئی بات خلاف حق نکل ہی نہیں سکتی شاید ان کا مرتبہ العیاذ باللہ انبیاء سے فائق ہے جبکہ اللہ کی مشیت ازیلی نے ان حضرات کی معصومیت مقدر کر رکھی ہے اور وہ ہمیشہ خدا کی نگہداشت میں رہتے ہیں ان کے علاوہ اور افراد انسانی خواہ وہ اولیاء اللہ ہی کیوں نہ ہوں ان میں جذبات و خواہشات کی کشمکش ہمیشہ جاری رہتی ہے۔ یہاں ایک لمحہ ٹھہر کر مودودی کی خود پسندی اور اعجاب کا منصفانہ جائزہ لیکر آپ ہی بتائیں کہ یہ شخص کہاں تک جا پہنچا ہے۔

اس سے زیادہ تکلیف کی بات یہ ہے کہ جو شخص اپنے لئے اس طرح عصمت کی ڈینگیں ہانک رہا ہے انبیاء کے متعلق ”ایک لطیف نکتہ“ یوں تصنیف کرتا ہے:

(۱) اصل کتاب رسائل و مسائل ہمارے پاس نہیں ہے ہم نے عربی سے ترجمہ کیا ہے ممکن ہے الفاظ میں کچھ فرق ہو گیا ہو۔ مترجم۔

”اور یہ ایک لطیف نکتہ ہے کہ اللہ تعالیٰ نے بالا ارادہ (۱) ہر نبی سے کسی نہ کسی وقت اپنی حفاظت اٹھا کر ایک دو لغزشیں ہونے دی ہیں تاکہ لوگ انبیاء کو خدا نہ سمجھ لیں اور جان لیں کہ یہ بھی بشر ہیں۔ (تفہیمات ج ۲۰ ص ۲۲ طبع ثانی)

انبیاء کی بشریت کیلئے کیا اتنی بات کافی نہیں ہے کہ وہ کھاتے پیتے ہیں۔ ماں کے شکم سے پیدا ہوتے ہیں تندرستی و بیماری کے احوال سے گزرتے ہیں کیا فقط صدور معصیت ہی سے ان کی بشریت ظاہر ہوگی۔ اس نقطہ نظر کی گراہی اتنی واضح ہے کہ اس پر تنقید کرنا بھی فضول ہے اللہ ہدایت دے۔

## (۸) آدم علیہ السلام زد میں

سورہ طہ میں حضرت آدم علیہ السلام کی شان میں (اس ناخلف بیٹے نے مترجم) جو کلمات اور تعبیرات استعمال کی ہیں وہ بھی انتہائی کریمہ اور ناگفتنی ہیں۔ حضرت آدم علیہ السلام سے جو لغزش صادر ہو گئی تھی اس کی تصویر اس طرح کھینچی ہے کہ

(۱) ایسا معلوم ہوتا ہے کہ مودودی صاحب کے نزدیک اللہ تعالیٰ کوئی کام بلا ارادہ بھی کرتے ہیں۔ اللہ رے اخوی تعبیر کے دیوانے الفاظ کے دروبست دیکھتے رہو چاہے حقائق کا جنازہ کل جائے۔ (مترجم)

(۲) غالباً مودودی صاحب کے نزدیک خوبصورت ادبی اسلوب میں دی گئی گالیاں پڑائیں کر تیں بلکہ شاید کچھ رتبہ ہی بلند کر دیتی ہیں انہوں نے انبیاء صحابہ، ائمہ تابعین، علماء اولیاء سبھی کی اس لوٹ مار کا دسترخوان سے تواضع کی ہے البتہ فتویٰ کی زبان انہیں ناپسند ہے اس سے برہم ہو جاتے ہیں ان کے حق میں علماء کا تصور یہی ہے کہ انہوں نے فتویٰ کی زبان استعمال کر دی ورنہ اگر وہی باتیں الفاظ و تعبیرات کے حسین آئینوں میں پیش کی جاتیں تو شاید مودودی صاحب نہال ہو جاتے (مترجم)

شیطان کے بہکانے پر وہ ثابت قدم نہ رہ سکے اور بہک گئے اور شیطانی تحریض کے زیر اثر ان پر ایک ایسا فوری جذبہ طاری ہو گیا کہ ضبط نفس کی قدرت نہ پاسکے اور طاعت کے مقام بلند سے معصیت کی پستی میں جا گرے۔ ان کے الفاظ یہ ہیں۔

”یہاں اس بشری کمزوری کی حقیقت کو سمجھ لینا چاہئے جو آدم علیہ السلام سے ظہور میں آئی..... بس ایک فوری جذبے نے جو شیطانی تحریض کے زیر اثر ابھرا یا تھا ان پر ذہول طاری کر دیا اور ضبط نفس کی گرفت ڈھیلی ہوتے ہی وہ طاعت کے بلند مقام سے معصیت کی پستی میں جا گرے۔ (تفہیم القرآن ج: ۳ ص: ۱۳۳)

اس طرح کی تعبیرات حضرات انبیاء علیہم السلام کی شان میں انتہائی بے ادبی ہے جس پر وہ شخص قادر ہی نہیں ہو سکتا جن کے قلب و دماغ میں ان کے منصب عظیم کا کچھ بھی پاس و لحاظ ہوگا۔

## ایک اہم نکتہ

یہاں ایک نکتہ اہم سمجھ لینا چاہئے کہ جو عربی کے کلمات مختلف معانی کے لئے استعمال ہوتے ہیں ان کے مفہوم و مطلب موقع و محل کے لحاظ سے الگ الگ ہوتے ہیں۔ ہر عالم کے لئے ضروری ہے کہ وہ ان باریکیوں کو کا حقتہ سمجھے اور تعبیرات کے فرق کو نگاہ میں رکھے۔ کیونکہ الفاظ و عبارت کی دنیا بید جنگ ہے ان سے مختلف النوع معانی اور حقائق کی ادائیگی میں دشواریاں پیش آتی ہیں۔ مجبوراً قدرے تسامح سے کام لینا پڑتا ہے ان کو ہر جگہ ایک ہی معنی میں سمجھنا اور استعمال کرنا یہ وہی شخص کر سکتا ہے جو ان



باریکیوں سے ناواقف اور انبیاء علیہم السلام کی شان میں بے ادب ہو اور ان کے ساتھ عام انسانوں جیسا معاملہ روا رکھتا ہو چنانچہ مودودی صاحب نے اپنے ایک مقالہ میں..... جولندن کی ایک کانفرنس میں بھیجا گیا تھا..... حضرت خاتم النبیین کے متعلق صراحت لکھ دیا ہے کہ:

”نہ وہ مافوق البشر تھے اور نہ بشری کمزوریوں سے بالا تھے۔“

(ترجمان القرآن اپریل ۱۹۷۷ء)

پھر جب ان پر تنقید کی گئی تو تاویل کر لی کہ بشری کمزوریوں سے مراد بشری خصوصیات ہیں یہ محض تاویل بلکہ محاورہ کی تحریف ہے۔ یہ بات تو انہوں نے تمام انبیاء کے بارے میں اپنے مضامین و رسائل میں تحریر کی ہے اور صحابہ کے حق میں بھی جیسا کہ ہم پہلے ذکر کر چکے ہیں۔ ایک جگہ وہ لکھتے ہیں:

”اللہ تعالیٰ نے حضرت آدم علیہ السلام کا واقعہ صرف ان کی پاکدامنی کے اظہار کیلئے نہیں بیان کیا ہے بلکہ اس کا مقصد یہ ہے کہ حضرت آدم علیہ السلام سے جو قصور سرزد ہوا کہ اللہ کے انتباہ کے باوجود وہ دشمن کے کید میں پھنس گئے۔ اس آزمائش میں وہ تنہا نہیں ہیں بلکہ ان کی پوری ذریت..... باستثنائے علامہ مودودی مترجم..... اس میں برابر مبتلا رہتی ہے۔“

اور لکھتے ہیں:

یہ سب اس لئے ہوا کہ ان کی خوبیاں بھی اور کوتاہیاں بھی دونوں

ظاہر ہو جائیں اسی لئے اللہ نے امتحان میں ڈالا۔ اس سے صاف ظاہر ہے کہ حرص و طمع کے زیر اثر جو منصب کا امیدوار ہوگا لازماً اس کے قدم ڈمگ جائیں گے اور بھول چوک اس کے علم اور یاد پر غالب رہے گی (ملخصاً ترجمہ عربی)۔

(ترجمان القرآن ص: ۱۹۵۵۱۲۹ء)

موردی صاحب کا یہ پورا انداز تحریک ایک نبی معصوم جو اللہ کا برگزیدہ اور پسندیدہ ہے کے حق میں حد درجہ گمراہ کن اور گستاخانہ ہے۔ اس میں کئی باتیں قابل مواخذہ ہیں۔ اس سے صاف پتہ چلتا ہے کہ لکھنے والے کا تعلق اسلام سے ہے ہی نہیں۔ جیسے کوئی نو مسلم ہو جسے نہ ابھی نبی کی کوئی معرفت ہو اور نہ رسول کی اور نہ ہی وہ قرآن کے حقائق سے آگاہ ہو فان اللہ وانا الیہ راجعون۔

خلاصہ یہ کہ عبارتوں کے لفظی اشتراک کا یہ مطلب نہیں ہے کہ ان کے معانی بھی ہر جگہ ایک ہی ہوں یا ان سب کا رتبہ یکساں ہو مثال کے طور پر لفظ ”ملیم“ کو اللہ نے سورہ ذاریات میں فرعون کے حق میں ارشاد فرمایا:

فاخذناه وجنودہ فنبینہم فی الیم وهو ملیم

پھر پکڑا ہم نے اس کو اور اس کے لشکروں کو پھر بھینک دیا اس کو دریا میں اور لگا اس پر الزام۔

اور بعینہ یہی لفظ حضرت یونس علیہ السلام کے حق میں بھی سورہ صافات میں

آیا ہے۔

فالتقمه الحوت وهو ملیم۔

پھر لقمہ کیا اس کو مچھلی نے اور وہ الزام کھایا ہوا تھا۔

تو کیا دونوں کی حقیقت ایک ہے؟ ہرگز نہیں فرعون کافر تھا۔ اللہ نے اسے ذلیل و خوار کیا۔ یونس علیہ السلام نبی تھے اللہ نے نبوت کے لئے ان کو چنا۔ اگر کوئی شخص دونوں جگہ ایک ہی معنی مراد لینے لگے کہ اللہ نے دونوں کے حق میں ایک ہی کلمہ ارشاد فرمایا ہے تو ایسا شخص جنونی ہے جو اپنی بات بھی سمجھنے کی صلاحیت سے محروم ہے حقائق کا ادراک کیا کرے گا۔ کو رخص ہے۔ نعوذ باللہ۔

## تاریخ کے ساتھ مذاق

سیدنا ابراہیم کے بارے میں تفہیم القرآن کی عبارت تفہیمات کی عبارت کے مقابلے میں زیادہ بدتر ہے۔ البتہ تفہیمات کے حاشیے کا نوٹ نہایت مکروہ اور مہمل ہے اسے ذکر کرنے سے پیشتر ہم حضرت انس رضی اللہ عنہ کی وہ حدیث نقل کرتے ہیں جسے امام بخاری امام مسلم اور امام احمد نے متعدد طریقوں سے اور مختلف انداز میں نقل کیا ہے اس میں حضرات مدینہ کے انصار کے ایک زبردست کارنامے اور جلیل القدر ایثار کا ذکر ہے کہ انہوں نے کس طرح اللہ و رسول کے منشا کی اطاعت میں اپنے بھائی مہاجرین کو مال و متاع جائیداد و مکان حتیٰ کہ ازواج تک میں شریک کر لیا تھا اسے تاریخ نے عقد مواخاۃ کے نام سے یاد رکھا ہے اور اس جیسے معاملہ کی نظیر پوری روئے زمین پر کہیں نہیں ملتی وہ حدیث یہ ہے:

حضرت عبدالرحمن بن عوف جب مدینہ ہجرت کر کے تشریف لائے تو

آنحضرت ﷺ نے ان کے اور حضرت سعد بن ربیع کے درمیان بھائی چارگی قائم فرمادی ان سے حضرت سعد نے کہا کہ: اے میرے بھائی! میں مدینہ میں سب سے مالدار ہوں تم دیکھ کر آدھا مال لے لو اور میرے نکاح میں دو عورتیں ہیں تمہیں جو پسند ہو اسے میں طلاق دیدوں حضرت عبدالرحمن نے فرمایا اللہ تمہارے اہل اور مال میں برکت دے مجھے تو بازار کا راستہ بتا دو پھر باقی حدیث ہے۔ یہ مضمون مسند احمد کا ہے۔ بخاری میں ای زوجۃ ہویت کے الفاظ ہیں یعنی جس بیوی کی خواہش ہو۔ یہ الفاظ بھی مروی ہیں کہ شمت حتی انزل لک عنھا یعنی جس کو چاہو تمہارے واسطے چھوڑ دوں۔

سبحان اللہ! کیا پوری انسانی تاریخ میں اس جیسا نمونہ ایثار و اخوت مل سکتا ہے انہیں اتنی بات بھی بہت تھی کہ مال اور دونوں بیویوں میں نصفانصف کر دیتے مگر یہ دیکھو کہ جو تمہیں پسند ہو پھر حضرت عبدالرحمن بن عوف کا استغنا بھی قابل دید ہے کہ اپنا حق چھوڑ دیا اور برکت کی دعا کی۔ یہ عجیب و غریب ایثار دیکھو اور یہ حیرت ناک استغنا۔ ایسا محسوس ہوتا ہے کہ بشری لباس میں فرشتے ہیں اللہ نے فرمایا اور سچ فرمایا:

والذین تبوء والدار والايمان من قبلهم يحبون من هاجر اليهم ولا يجلبون في صدورهم حاجة مما اوتوا، ويؤثرون على انفسهم ولو كان بهم خصاصة ومن يوق شح نفسه فاولئك هم المفلحون.

اور جو لوگ جگہ پکڑ رہے ہیں اس گھر میں اور ایمان میں ان سے پہلے اور وہ محبت کرتے ہیں ان سے جو وطن چھوڑ کر آئے ان کے پاس

اور نہیں پاتے اپنے دل میں تنگی اس چیز سے جو مہاجرین کو دی جائے  
اور مقدم رکھتے ہیں ان کو اپنی جان سے اور اگر چہ ہوا اپنے اوپر فائدہ اور  
جو بچایا گیا اپنے جی کے لالچ سے تو وہی لوگ مراد پانے والے ہیں۔

غرضیکہ یہ اسلام اور مسلمانوں کی وہ انوکھی خصوصیت ہے جس کی مثال نہ تو دنیا  
کی کسی قوم میں پائی جاتی اور نہ کسی دین و مذہب میں۔

اب مودودی صاحب کو دیکھو کہ وہ اس عظیم بے مثال اخلاقی کارنامے  
کو کیسا بگاڑ کر اور کس درجہ گھٹیا بنا کر پیش کرتے ہیں اس موقع پر وہ ایسی جگہ کھڑے  
ہوتے محسوس ہوتے ہیں گویا ان کا دل ایمان سے خالی ہے اور اسلام اور مسلمانوں سے  
انتقام لے رہے ہیں۔ محاسن اسلام کی بے مثال خصوصیت اور مفاد انصار کا بے  
نظیر امتیاز! مودودی صاحب اسے بنی اسرائیل کا ایک رواج قرار دیتے ہیں اور کہتے  
ہیں کہ انصار نے یہ اخلاق یہودیوں سے حاصل کئے تھے ان کے الفاظ یہ ہیں:

”اسرائیلیوں کے یہاں یہ کوئی معیوب بات نہ تھی کہ کوئی شخص کسی  
کی بیوی کو پسند کر کے اس سے طلاق کی درخواست کرے، نہ  
درخواست کرنے والا اس میں تکلف کرتا اور نہ وہ شخص جس سے  
درخواست کی جاتی تھی اس پر برا مانتا تھا اور یہ تو ایک عمدہ اخلاق کی  
بات سمجھی جاتی تھی کہ کوئی شخص کسی دوست کو خوش کرنے یا اس کی  
تکلیف رفع کرنے کے لئے اپنی بیوی کو طلاق دے کر اس کے نکاح  
میں دیدے۔ چنانچہ یہ یہودی اخلاق ہی کا اثر تھا جو مدینہ میں بعض  
انصار اپنے مہاجر بھائی کی خاطر اپنی بیویوں کو طلاق دے کر ان سے

بیادہ دینے پر آمادہ ہو گئے تھے۔ (تفہیمات ج: ۲ ص: ۴۷۷)

بھلا یہ ستم ظرفی دیکھو کہ اسلامی حسن اخلاق کو یہودی اخلاق قرار دے ڈالا یعنی یہاں کوئی ایثار ہے اور نہ کوئی کارنامہ، احسان ہے نہ کوئی شرافت، انا للہ وانا الیہ راجعون۔ یہی ان کے اس دعویٰ کی بنیاد ہے کہ حضرت داؤدؑ نے اگر اور یا کی بیوی کی محبت میں مغلوب ہو کر اس کے سامنے یہ خواہش ظاہر کی کہ وہ اس کو اپنے حرم میں داخل کرنا چاہتے ہیں اس لئے وہ اسے طلاق دیدے تو یہ کوئی معیوب اور مذموم بات نہ تھی بلکہ یہ تو ایک اخلاقی ادب تھا اور یہودی معاشرہ میں بالعموم رائج تھا۔ انہیں یہ اسرائیلی حکایت تسلیم ہے البتہ حرمت نبوت کے لحاظ سے اس کو کچھ ہلکا بنا کر پیش کرتے ہیں اور ذہنوں سے اس کی قباحت مٹا دینا چاہتے ہیں۔ یہی مودودی صاحب کی تفسیر ہے اور یہی ان کی تفہیم القرآن ہے۔ جس کے مانند کوئی تفسیر لکھی ہی نہیں گئی۔ بلاشبہ اس جیسی کوئی تفسیر نہیں مگر خرافات میں۔

وہ کہہ سکتا ہے کہ انصار مدینہ بنی اسرائیل کے اخلاق سے متاثر ہو کر اپنی بیویاں چھوڑنے پر آمادہ ہو گئے تھے، کیا انہوں نے یہ عمل عقد مواخات کے باعث اللہ و رسول کی رضا جوئی میں نہیں کیا تھا؟ اور کیا مودودی صاحب بتا سکتے ہیں کہ یہودی میں مال و دولت، کھیت، جائیداد اور گھروں کی تقسیم کا یہ اخلاقی ادب موجود تھا جس سے انصار متاثر ہوئے؟ آخر اس بندہ خدا نے مواخات کی حدیثوں اور تاریخ اسلام سے کیوں آنکھیں موند لیں؟ اور اس طرف کوئی اشارہ کیوں نہیں کیا؟ اور کیوں صرف یہودی خصائل کے ذکر پر اکتفا کیا؟ اور کیوں مسلمانوں کے اس ایثار کو فقط یہودی رواج

کا اتباع قرار دے کر آگے کیوں بڑھ گئے؟ افسوس ہے فکر کی اس کچی اور فہم کے اس زلیغ پر! واللہ يقول الحق وهو يهدي السبيل۔

## (۹) کیا یوسف علیہ السلام ڈکٹیٹر تھے

مودودی صاحب نے تفہیمات میں ”اجعلنی علی خزائن الارض“ کے سلسلے میں لکھا ہے ”یہ بھی وزیر مالیات کا مطالبہ نہیں تھا جیسا کہ بعض لوگ سمجھتے ہیں بلکہ ”ڈکٹیٹر شپ“ کا مطالبہ تھا۔ اس کے نتیجے میں سیدنا یوسف علیہ السلام کو جو پوزیشن حاصل ہوئی تھی وہ قریب قریب وہی پوزیشن تھی جو اس وقت اٹلی میں موسولینی کو حاصل ہے..... مضمون لکھتے وقت موسولینی زندہ تھا اور اٹلی کا مختار مطلق بننا ہوا تھا..... اس فرق کے ساتھ کہ اٹلی کا بادشاہ موسولینی کا معتقد نہیں بلکہ محض اس کی پارٹی کے اثر سے مجبور تھا اور مصر میں بادشاہ خود حضرت یوسف کا مرید ہو چکا تھا۔ (تفہیمات ج ۲ ص ۱۴۲)

اس میں کئی باتیں قابل گرفت ہیں:

- (۱) نبی صالح کو دنیا کے بدترین ظالم اور ڈکٹیٹر موسولینی سے تشبیہ بے ادبی کا آخری نقطہ ہے۔ کون نہیں جانتا کہ عصر حاضر میں ظلم و ستم اور بد بختی و شیطنت میں ہٹلر و موسولینی کا مماثل کوئی حکمران نہیں ہوا۔ پوری انسانی تاریخ میں ایسے ظالم و جابر کم گزرے ہیں۔
- (۲) کیا نبی کی شان یہی ہے اور کیا ان کے لئے ممکن بھی ہے حکومت میں وہ ڈکٹیٹر بن کر رہیں اور یہ چاہیں کہ اللہ اور یوم آخرت سے نڈر ہو کر من مانی حکومت کرتے رہیں۔
- (۳) ایسی ہی باتوں سے اندازہ ہوتا ہے کہ مودودی صاحب کا دل منصب رسالت کے احترام سے قطعاً خالی ہے اور وہ اس کو بھی حکومت و اقتدار اور غلبہ و تسلط حاصل

کرنے کا ایک دنیوی منصب سمجھتے ہیں۔ اللہ کی ذات اس سے عظیم تر ہے کہ ظلم و ستم پھیلانے کے لئے ڈکٹیٹر بھیجے۔ ایسا ڈکٹیٹر کہ حکومت و استبداد اسے حاصل ہو اور اس کی باز پرس نہ قانون کر سکے نہ جمہور۔ انبیاء تو پوری انسانیت میں سب سے بڑھ کر حقیقی، خدا ترس اور شفیق ہوتے ہیں۔ امت پر ان کی مہربانیاں بالکل عام ہوتی ہیں گو کہ باعتبار درجات کے اس میں کچھ فرق ہوتا ہے، ڈکٹیٹر اور جبارہ کے ساتھ تشبیہ دینا بدترین گستاخی ہے۔ انبیاء علیہم السلام کی شان میں تعبیرات نہایت حسن ادب سے لانی چاہئیں۔

## (۱۰) حضرت موسیٰ علیہ السلام پر نوازش

لکھتے ہیں:

”موسیٰ علیہ السلام سے قبل نبوت ایک گناہ کا صدور ہوا تھا کہ ایک شخص کو قتل کر دیا۔ چنانچہ جب فرعون نے اس قتل پر عتاب کیا تو انہوں نے یہ کہہ کر اعتراف کر لیا کہ فعلتھا اذا وانا من الظالمین۔

(رسائل و مسائل ص: ۳۱، ترجمان القرآن شمارہ ۱، جون جولائی، اکتوبر ۱۹۴۲ء)

اور لکھتے ہیں کہ:

”حضرت موسیٰ علیہ السلام کی مثال اس جلد باز فاتح جیسی ہے جو سلطنت کا استحکام کئے بغیر آگے بڑھتا چلا جائے اور پیچھے بغاوت جنگل کی آگ کی طرح پھیلتی چلی جائے۔

(ترجمان القرآن ج: ۲۹ ص: ۵۵ شمارہ ۴)

ان دونوں عبارتوں میں حضرت موسیٰ علیہ السلام کو قاتل، جلد باز فاتح، اور گمراہ قرار دیا۔ حالانکہ یہ قتل خطا تھا اور قصد انہیں صادر ہوا تھا اور ضالین میں یہاں ضلال کا وہ



معنی نہیں ہے جو کفر اور گمراہی کے ہم معنی اور رشد و ہدایت کی ضد ہے۔ ہم پہلے واضح کر آئے ہیں کلمات میں لفظاً اشتراک ہوتا ہے (مگر معنی میں بہت فرق ہوتا ہے) ایسی تعبیر قرآن میں خود سرور کائنات سید الانبیاء امام المتقین علیہ السلام کے لئے بھی موجود ہے ”ووجدک ضالاً فہدیٰ“ کون کہہ سکتا ہے کہ معاذ اللہ یہاں ضلال کا وہی معروف معنی مراد ہے۔

## (۱۱) تمام انبیاء زرد میں

مودودی صاحب کا کہنا ہے کہ:

”انبیاء مقرب و مقبول ہونے کے باوجود بشر اور بندے ہی ہوتے ہیں ان سے رائے اور فیصلے میں غلطی ہو سکتی ہے۔ وہ کوئی معبود نہیں ہیں وہ بیمار بھی ہوتے ہیں ان پر ابتلائیں بھی آتی ہیں اور انہیں سزائیں بھی دی جاتی ہیں۔ ان کے الفاظ یہ ہیں: ”حتیٰ کہ قصور بھی ان سے ہو جاتے تھے انہیں سزا تک دی جاتی تھی۔“

(ترجمان القرآن شمارہ جی ۱۹۵۵ء ص: ۱۵۸)

اس کا مطلب قارئین کیا سمجھیں گے یہی تو کہ وہ جرائم کا ارتکاب کرتے تھے اور انہیں سزائیں بھی دی جاتی تھیں یہ اور اس جیسی عبارتیں انبیاء کے حق میں جو کہ اللہ کے برگزیدہ بندے ہیں فطرۃً لوگوں کے دلوں میں یہی تاثر پیدا کرتی ہیں کہ انبیاء بھی عام انسانوں کی طرح ہیں جیسے عام انسانوں سے غلطیاں اور قصور سرزد ہوتے ہیں ایسے ہی انبیاء بھی محفوظ نہیں ہیں۔ انہیں کوئی خاص خصوصیت حاصل نہیں ہے۔ انبیاء صحابہ اور اولیاء کے حق میں ان کا جو بیباکانہ اسلوب اور گستاخانہ لب و لہجہ ہے اس میں یہی روح کام کر رہی ہے۔

## (۱۲) انبیاء پر دوسری زد

اور لکھتے ہیں:

”اور تو اور بسا اوقات پیغمبروں تک کو اس نفس شریر کی رہزنی کے خطرے پیش آئے ہیں۔ چنانچہ حضرت داؤد علیہ السلام جیسے جلیل القدر پیغمبر کو ایک موقع پر تنبیہ کی گئی۔ ولا تتبع الهوی فیضلک عن سبیل اللہ۔ (تفہیمات ص: ۱۶۱ ج: ۱ طبع خاص)

اس عبارت میں صاف تصریح ہے کہ انبیاء علیہم السلام نفس کی آفات سے محفوظ نہ تھے۔ یہاں یہ حقیقت سمجھ لینی چاہئے کہ پیغمبروں کے حق میں ولا تتبع الهوی جیسی عبارتیں امر و نہی کے سلسلے میں جو آئی ہیں (تو یہ کسی غلطی ہو جانے کے سبب سے نہیں بلکہ) ان کی جلالت قدر کے پیش نظر آئی ہیں۔ ان کا مواخذہ خطرات و وساوس پر بھی ہو جاتا ہے۔ ان کو اس قسم کی ہدایت بغیر کسی توقع اور انتظار کے دی جاتی تھیں۔ (۱) اس کی مثالیں قرآن میں بہت ہیں۔

(۱) مطلب یہ ہے کہ قرآن مجید میں بہت سی جگہوں پر انبیاء کو کسی بات کا امر کیا گیا یا کسی امر سے منع کیا گیا تو اس کا یہ نتیجہ نکالنا صحیح نہیں ہے، کہ پیغمبروں نے ضرور کسی غلطی کا ارتکاب کیا ہوگا جیسی تو یہ احکام ان پر صادر ہوئے۔ مثلاً رسول اللہ ﷺ سے ارشاد ہے ولا تتبع احواء الذین لای یؤمنون بآخرة۔ یعنی آپ ان لوگوں کی خواہش پر نہ چلئے جن کا ایمان آخرت پر نہیں ہے۔ تو کیا کوئی دیوانہ یہ کہنے کی جرأت کر سکتا ہے۔ نعوذ باللہ کہ رسول اللہ ﷺ نے ان کی خواہشات کا اتباع کر لیا تھا اس لئے تنبیہ فرمائی ہرگز نہیں ایسے ہی داؤد علیہ السلام سے جو یہ کہا گیا ولا تتبع الطغویٰ اس کا مطلب یہ ہرگز نہیں کہ انہوں نے خواہش نفس کی پیروی کر لی تھی اسی وجہ سے ٹوکا گیا۔ یہ فہم تو بس ابوالاعلیٰ مودودی صاحب ہی جیسے ”ذہین مفکر“ کو حاصل ہے۔ مترجم۔

## (۱۳) بخاری کی روایت کا انکار اور حضرت سلیمان علیہ السلام کے حق میں شرمناک تعبیر

”ولقد آتینا سلیمان والقینا علی کرسیہ جسد اثم اناب“ کی تفسیر میں ایک لمبی تفصیل کرنے کے بعد اس کو قرآن کے مشکل ترین مقامات میں شمار کرتے ہوئے لکھتے ہیں کہ (اس کی تفسیر میں جو حدیث بیان کی جاتی ہے کہ) حضرت سلیمان نے ایک روز قسم کھائی کہ آج رات میں اپنی ستریویوں کے پاس جاؤں گا اور ہر ایک سے ایک مجاہدنی سبیل اللہ پیدا ہوگا۔ مگر یہ بات کہتے ہوئے انشاء اللہ نہ کہا اس کا نتیجہ یہ ہوا کہ صرف ایک بیوی حاملہ ہوئیں اور ان سے بھی ادھورا بچہ پیدا ہوا جسے دائی نے لاکر حضرت سلیمان کی کرسی پر ڈال دیا۔ یہ حدیث حضرت ابو ہریرہؓ نے نبی ﷺ سے روایت کی ہے اور اسے بخاری و مسلم اور دوسرے محدثین نے متعدد طریقوں سے نقل کیا ہے۔۔۔۔۔ ان میں سے اکثر روایات کی سند قوی ہے اور باعتبار روایت اس کی صحت میں کلام نہیں کیا جاسکتا لیکن حدیث کا مفہوم صریح حدیث کے خلاف ہے اور پکار پکار کہہ رہا ہے کہ نبی کریم ﷺ نے یہ بات اس طرح نہ کہی ہوگی جس طرح وہ نقل ہوئی ہے۔۔۔۔۔ ایسی روایت کو محض صحت سند کے زور پر لوگوں کے حلق سے اتروانے کی کوشش کرنا دین کو مضحکہ بنانا ہے۔ پھر موصوف نے اس حدیث کی عملی تفسیر میں وہ بہوئڈ اپن اختیار کیا ہے کہ عیالی بھی شرمنا جائے کہتے ہیں:

”اس کے معنی یہ ہیں کہ حضرت سلیمان علیہ السلام اس رات بغیر دم

لئے فی گھنہ ۶ بیوی کے حساب سے مسلسل دس یا گیارہ گھنٹے مباشرت کرتے چلے گئے کیا یہ ممکن ہے۔“ (تفہیم القرآن ج ۳ ص ۳۲۷)

مودودی صاحب نے اس مضمون کی شرمناک وضاحت جس درجہ بے باکی اور دیدہ دلیری کے ساتھ کی ہے اس سے روح تھر تھرا اٹھتی ہے اور روٹکٹے کھڑے ہو جاتے ہیں۔ نبی معصوم جس کو اللہ تعالیٰ نے چالیس جنتی مردوں کی قوت عطا فرمائی اور جنتی مردوں کو دنیا کے لحاظ سے سو آدمیوں کی قوت بحکم حدیث ثابت ہے۔ اس طرح نبی اپنے اندر چار ہزار مردوں کی طاقت رکھتا ہے۔ پھر نبی اور بادشاہ بھی ایسا جو جہاد فی سبیل اللہ کا شائق اور دشمنوں سے قتال کا انتہائی آرزو مند رہتا ہے وہ چاہتا ہے کہ اس کی اولاد میں بکثرت مجاہد فی سبیل اللہ ہوں اس کی تصویر کشی اس بدترین صورت میں گویا کہ وہ ایک شہوت پرست اور لذت نفس کا گرویدہ انسان ہے اور اپنی طبیعت سے بالکل مجبور و مغلوب ہے..... افسوس شرم آنی چاہئے..... آخر اس سے بڑھ کر نبی معصوم اور منصب نبوت کی توہین و تذلیل اور کیا ہو سکتی ہے؟

مزید برآں یہ کہ وہ ایک حدیث صحیح کا انکار بھی کر ڈالتے ہیں جو کہ کتاب اللہ کے بعد صحیح ترین کتاب میں موجود ہے۔ محض اس لئے کہ ان کی عقل اس کو قبول نہیں کرتی۔ وہ اپنی عقل سے اور اپنی جہالت سے اس طرح کی صحیح حدیثوں کو بے دریغ جھٹلاتے رہتے ہیں۔ تف ہے ایسی عقل کوتاہ پر (جو اپنی نارسائی پر رونے کے بجائے) رسول اللہ ﷺ کی احادیث صحیح پر تنقید کرے۔ پھر لطف یہ بھی ہے کہ اس عقدہ کا کوئی حل اور اس اشکال کو کوئی جواب نہیں ذکر کیا۔ بس معاملہ کو مشتبہ بنا کر رکھ دیا لکھتے ہیں:

”عالمِ آپ نے یہودی یا وہ گویوں کا ذکر کرتے ہوئے کسی موقع پر بطور مثال کے بیان فرمایا ہوگا اور سامع (حضرت ابو ہریرہ رضی اللہ عنہ) کو یہ غلطی (۱) لاحق ہوگئی کہ اس بات کو حضور ﷺ بطور واقعہ بیان فرما رہے ہیں۔ (تفہیم القرآن ج: ۳ ص: ۳۲۷)

دیکھو مودودی صاحب نے کس دیدہ دلیری سے صحابی رسول ﷺ کو غلط فہمی میں مبتلا قرار دیا جب صحابہ ہی (جو آپ کے مخاطب اول تھے) اور امت کے ذکی ترین افراد ہیں۔ آپ کا کلام نہ سمجھیں تو بھلا کسی نقل و روایت پر اطمینان کا کیا ذریعہ ہو سکتا ہے۔ قارئین بغور ملاحظہ کریں کہ اس شخص نے اپنی اس بے باکانہ تحریر میں نبی معصوم کے حق میں شرمناک، لائقِ نک، اور ان کے دامن عصمت کو داغدار بنا دینے والی کوئی بات بھی چھوڑی یہ تمام ہی چیزیں ان کی طرف منسوب کر کے رکھ دیں اور بیک حملہ قلم صحابہ پر بھی غلط فہمی بلکہ بد فہمی کی تہمت لگا ڈالی۔

میں پہلے بھی کہہ چکا ہوں اور اب پھر کہتا ہوں کہ انبیاء علیہم السلام اور صحابہ کرام کے شان میں بھی ان کی تحریریں ناقابلِ تحمل اور گمراہ کن ہیں۔

یہ ہے ان کی تفہیم القرآن ”ہماری سمجھ میں یہ کسی طرح نہیں آتا کہ اس کے پڑھنے والے جو اس پر فریفتہ ہیں ان پر یہ باتیں مخفی کیسے رہ جاتی ہیں۔ بس یہی بات

(۱) اللہ رے آپ کی فہم و دانائی، ابو ہریرہؓ تو نہ سمجھے بعد کے محدثین نے بھی نہ سمجھا اور نہ کسی کی عقل صریح کے خلاف یہ مضمون ثابت ہوا۔ ساڑھے تیرہ سو سال بعد مودودی صاحب کی عقل صریح کے خلاف یہ مضمون پڑ گیا اور وہ غالباً حضورؐ کا منشا بھی پا گئے۔ حد ہوگئی ادعاء خود پسندی کی بھی۔ افسوس کہ ایک ہی دانا امت میں پیدا ہوا مگر امت نے قدر نہ کی!

”فانہا لاتعمی الابصار ولكن تعمی القلوب اللتی فی الصدور“۔  
 آنکھیں اندھی نہیں ہوتیں بلکہ سینوں کے اندر دل ہی اندھا ہوتا ہے۔ اللہ رحم کرے ان  
 پر جو انصاف سے کام لے کر حق کا راستہ چلے اور تعصب کی راہ چھوڑ دے۔

### خلاصہ کلام:

بہر کیف صبح روشن کی طرح یہ بات واضح ہوگئی کہ مودودی صاحب نے (اللہ  
 ان کو راہ حق کی ہدایت فرمادے) بڑے بڑے انبیاء کی تنقیص و اہانت کی ہے۔ چنانچہ  
 حضرت آدم، حضرت نوح، حضرت ابراہیم، حضرت موسیٰ، حضرت یوسف، حضرت  
 داؤد، حضرت سلیمان، حضرت یونس علیہم السلام کی توہین کی بلکہ حضرت خاتم النبیین  
 حبیب رب العالمین ﷺ کی شان اقدس میں ایسے گستاخانہ کلمات تحریر کئے ہیں جو انتہائی  
 گمراہ کن اور خطرناک ہیں۔

اس مسئلے میں فقہائے امت اور علمائے اسلام نے جو کچھ فرمایا ہے (وہ بالکل  
 ظاہر ہے) مثلاً امام ابو یوسف نے ”کتاب الخراج“ میں قاضی عیاض ماکلی  
 نے ”شفا“ میں۔ شیخ الاسلام ابن تیمیہ نے ”النصارم المسلمون علی شاتم  
 الرسول“ میں..... اس کتاب میں امام موصوف کی وسعت علمی، بحرِ خاکی مانند لہریں  
 مار رہی ہیں اور موسلا دھار برس رہی ہے..... امام تقی الدین سبکی شافعی نے ”السیف  
 المسلمون“ میں۔ اور فقیہ شام علامہ ابن عابدین شامی نے اپنی تالیف ”تنبیہ  
 الولاة والحکام علی احکام شاتم خیر الانام او احدا صحابہ الکرام“ میں نیز  
 امام العصر علامہ انور شاہ محدث کشمیری نے ”انکار الملحدين فی ضروریات الدین“

میں جو کچھ تحریر فرمایا ہے وہ آج بھی امت کے سامنے روشن اور قول فیصل ہے۔ ہر اس شخص کے حق میں جو رسول اللہ ﷺ کو برا کہے یا آپ کی تکذیب کرے یا عیب چینی کرے یا تنقیص کرے یا آپ کے علاوہ کسی اور نبی کی بدگوئی سے اپنا اعمالنامہ سیاہ کرے۔ یہ حکم شرعی ہے جس پر سب متفق ہیں۔ جس کا جی چاہے ان کتابوں سے مراجعت کرے۔ یہ سب کتابیں بجز ”السیف المسلول للسیکی“ کے سب شائع ہو چکی ہیں۔

ہمارے خیال میں اس فرصت قلیلہ میں عقلمندوں کے واسطے ”تفہیم القرآن“ اور ”تفہیمات“ پر بطور نمونہ یہ چند تنقیدات بہت کافی ہیں۔ واللہ سبحانہ ولی الامور۔

وصلی اللہ علی حبیبہ سیدنا محمد وعلی اخوانہ من النبیین  
والمرسلین وعلی الصحابة والتابعین الی یوم الدین۔

اعجاز احمد اعظمی

۱۸ محرم الحرام ۱۴۰۰ھ

خانقاہ شریف حضرت مولانا قاری شاہ

محمد مبین صاحب مدظلہ

۲۳/بخشی بازار، الہ آباد